

أَزَلَّ الَّذِينَ يَكْفُرُونَ فِي أَسْوَاقِهِمْ إِذْ يَبْتَاعُونَ بِآيَاتِنَا أَكْثَرَ مِنَ النَّارِ وَمَا يَشْعُرُونَ  
جولوگ اللہ اور اس کے رسول کو اذیت دیتے ہیں ان پر دنیا اور آخرت میں اللہ نے لعنت فرمائی ہے اور ان کو کھلیے سزا کے عذاب سے یاد دیا ہے (القرآن الکریم الاحزاب)

# توہین رسالت کی شرعی سزا

شیخ الحدیث مولانا محمد علی جانساز دامت برکاتہم

بِسْمِ اللّٰهِ الرَّحْمٰنِ الرَّحِیْمِ  
قُلْ اطِيعُوا اللّٰهَ  
وَاطِيعُوا الرَّسُوْلَ

مجلس التحقیق الاسلامی اربنہ

محدث لائبریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

### تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی  
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے  
درج ذیل ای میل ایڈریس پر رابطہ فرمائیں۔

✉ [KitaboSunnat@gmail.com](mailto:KitaboSunnat@gmail.com)

🌐 [www.KitaboSunnat.com](http://www.KitaboSunnat.com)

بِسْمِ اللّٰهِ الرَّحْمٰنِ الرَّحِیْمِ

اَللّٰهُمَّ صَلِّ وَسَلِّمْ عَلٰى سَيِّدِنَا مُحَمَّدٍ وَعَلٰى اٰلِهِ وَاَصْحَابِهِ وَاَقْرَبِهِمْ اَجْمَعِيْنَ  
وَجْعَلْ لِحَدِيْثِهِمْ مِنْ اَمْرِ الْاُمَّةِ حَقًّا لَا يَنْقُصُ مِنْ حَقِّهِمْ شَيْءٌ وَاَقْرَبِهِمْ اَجْمَعِيْنَ

www.KitaboSunnat.com

# توبین رسالت کی شرعی منزا



توبین رسالت کی شرعی منزا

ناصر وڈیا کوٹ

Ph: 052-4591911  
Mob: 03006161913

مکتبہ رحمانیہ

جملہ حقوق بحق ناشر محفوظ ہیں

نام کتاب

262.6


توہین رسالت کی شرعی ہنرا

ح. ان - ت

تالیف

شیخ الحدیث مولانا محمد سعید عثمانی صاحب دہلی

www.KitaboSunnat.com



منے کے پتے

مکتبہ نعمانیہ: اردو بازار گوجرانوالہ

مکتبہ قدوسیہ: رحمان باریکٹ، غزنی سٹریٹ، اردو بازار لاہور

نعمانی کتب خانہ: اردو بازار لاہور

والی کتاب گھر: اردو بازار لاہور

ناصر روڈ میانکوٹ

Ph: 052-4591911  
Mob: 03006181913

مکتبہ رحمانیہ

www.KitaboSunnat.com

## فہرست

- ۸۔ شیخ الحدیث مولانا محمد علی جانباہز
- ۱۴۔ تقریر از محترم پروفیسر مشتاق احمد صاحب (شکر گزہ)
- ۱۵۔ مقدمہ
- ۲۱۔ توہین رسالت کی صورت اور اس کی سزا
- ۲۶۔ توہین رسالت ﷺ کی سزا کے تاریخی شواہد
- ۲۸۔ شاتم رسول ﷺ کی سزا کے بارے میں ائمہ کے اقوال
- ۳۳۔ کتاب العصارم المسلول لکھنے کا سبب
- ۳۳۔ شاتم رسول ﷺ کی توبہ
- ۳۵۔ مرتد کی سزا
- ۳۶۔ رسول اللہ ﷺ کو گالی دینے سے ذمی کا عہد ٹوٹ جاتا ہے
- ۳۷۔ آیات قرآنی
- علمائے دین اور دینی مقتداؤں کے ساتھ بھی ایسی ادب ملحوظ رکھنا چاہیے۔
- ۴۳۔ آیت کے نزول کے بعد صحابہ کرام رضی اللہ عنہم کا حال
- روضہ رسول ﷺ کے سامنے بھی بہت بلند آواز سے سلام و کلام کرنا منع ہے۔
- ۴۵۔ حجرات اہمات المؤمنین رضی اللہ عنہن
- ۴۸۔ آیت مذکورہ کا شان نزول
- ۱۰۳۔ رسول اللہ ﷺ کو کسی طرح کی ایذا پہنچانا کفر ہے۔
- ۱۰۴۔ شیخ الاسلام حافظ ابن تیمیہ رضی اللہ عنہ فرماتے ہیں





- ۲۳۳۔ ایک مفتری کا جب کا واقعہ
- ۲۳۶۔ صحابہ کرام شاتم رسول ﷺ کو قتل کر دیا کرتے تھے اگر چہ ان کا رشتہ دار ہی کیوں نہ ہوتا
- ۲۳۹۔ حدیث مَنْ كَذَبَ عَلِيًّا مُتَعَمِدًا كَاثَانَ وَرُودِ رسول اللہ ﷺ کے کسی قول یا فعل پر اعتراض و طعن کرنا آپ ﷺ کی توہین ہے
- ۲۴۳۔ حواہج کے بارے میں احادیث
- ۲۴۷۔ راج پال ہندو کی توہین رسالت
- ۲۴۷۔ غازی خدا بخش کا راج پال پر پہلا قاتلانہ حملہ
- ۲۴۹۔ غازی عبدالعزیز
- ۲۴۹۔ غازی علم الدین شہید کا راج پال پر حملہ
- ۲۵۲۔ راج پال جنم رسید
- ۲۵۷۔ غازی عبدالقیوم شہید اور حقو رام کا قتل
- ۲۶۱۔ غازی محمد صدیق شہید
- ۲۶۳۔ غازی عبداللہ شہید
- ۲۶۳۔ غازی عبدالرشید شہید
- ۲۶۵۔ توہین صحابہ ﷺ کی شرعی سزا
- ۲۶۸۔ مذکورہ اقوال کے دلائل
- ۲۷۳۔ صحابہ کرام کا مقام و مرتبہ
- ۲۷۳۔ آیات قرآنی
- ۲۷۸۔ صحابہ کرام پر طعن و تشنیع اس آیت کے خلاف ہے
- ۲۸۳۔ صحابہ کرام کے فضائل احادیث نبویہ میں
- ۲۹۳۔ خلاصہ کلام

- ۲۹۴ ----- الصحابة کلہم عدول ❁
- ۲۹۶ ----- مغربی دنیا کی دریدہ وئی ❁
- ۲۹۶ ----- توہین آمیز خاکے ❁
- ۳۰۶ ----- ہولو کاسٹ کیا ہے؟ ❁
- ۳۰۹ ----- توہین آمیز خاکے اور عصر حاضر کے قوانین ❁
- ۳۲۰ ----- شان رسول ﷺ میں گستاخی اور پیروان رسول ﷺ کا موقف -- ❁

www.KitaboSunnat.com



## شیخ الحدیث مولانا محمد علی جانباڑ حفظہ اللہ

www.KitaboSunnat.com

ولادت باسعادت:

مولانا محمد علی جانباڑ رحمۃ اللہ علیہ ۱۹۳۳ء میں مشرقی پاکستان کے ضلع فیروز پور (بھارت) کے قصبہ بدھو چکت میں پیدا ہوئے۔ آپ کے والد محترم کا نام حاجی نظام الدین ہے اور آپ کا تعلق راجپوت وٹو برادری سے ہے۔

تعلیم کا آغاز:

مولانا محمد علی جانباڑ رحمۃ اللہ علیہ نے تعلیم کا آغاز اپنے قصبہ ہی کی مسجد سے کیا۔ یہاں آپ کے استاد مولانا محمد رحمۃ اللہ علیہ تھے۔ قرآن مجید کے ساتھ ساتھ علوم دینیہ کی ابتدائی کتابیں بھی انہیں سے پڑھیں اور بعد ازاں اپنے استاد محترم محمد رحمۃ اللہ علیہ کی ترغیب پر ۱۹۵۱ء میں آپ مدرسہ تعلیم الاسلام اوڈانوالہ ضلع فیصل آباد میں داخل ہوئے۔ یہاں پر آپ نے فضیلتہ الشیخ حضرت مولانا محمد صادق خلیل رحمۃ اللہ علیہ اور شیخ الحدیث حضرت مولانا محمد یعقوب قریشی رحمۃ اللہ علیہ سے مختلف فنون کی کتابیں پڑھیں۔ ۱۹۵۳ء میں آپ جامعہ اسلامیہ گوجرانوالہ میں تشریف لے گئے۔ وہاں پر آپ نے شیخ العرب والعجم استاد العلماء حضرت العلام حافظ محمد محدث گوندلوی رحمۃ اللہ علیہ اور استاد العلماء محدث العصر حضرت الشیخ مولانا ابوالہرکات احمد مدرسی رحمۃ اللہ علیہ سے کسب فیض کیا۔ یہاں سے فراغت کے بعد ۱۹۵۸ء میں جب جامعہ سلفیہ کا باقاعدہ آغاز ہوا تو آپ حضرت العلام حافظ محمد گوندلوی رحمۃ اللہ علیہ کے ہمراہ جامعہ سلفیہ فیصل آباد تشریف لے گئے۔ جامعہ سلفیہ میں آپ نے حافظ محمد گوندلوی رحمۃ اللہ علیہ سے صحیح بخاری، مؤطا امام

مالک ، حجتہ اللہ البالغہ ، سراجی اور کئی ایک کتابوں کا درس لیا۔ حافظ محمد گوندلوی رحمہ اللہ کے علاوہ آپ نے جامعہ سلفیہ میں ہی فضیلۃ الشیخ حضرت مولانا شریف اللہ خان سواتی اور حضرت مولانا پروفیسر غلام احمد حریری رحمہ اللہ سے بھی استفادہ کیا۔ اور اسی اثنا میں آپ نے پنجاب یونیورسٹی سے فاضل عربی اور فاضل فارسی کے امتحانات بھی پاس کئے۔

### تدریس کی ابتداء:

فارغ التحصیل ہونے کے بعد ۱۹۵۸ء میں حضرت مولانا محمد اسماعیل سلفی رحمہ اللہ کی تحریک پر آپ نے جامعہ سلفیہ فیصل آباد سے ہی اپنے تدریسی دور کا آغاز کیا۔

۱۹۶۲ء میں مولانا جانابا سیا لکوٹ تشریف لے آئے۔ یہاں پر آپ نے پہلے پہل مدرسہ دارالحدیث جامع مسجد الہمدیث ڈپٹی باغ میں درس و تدریس شروع کی دو سال بعد یہ مدرسہ ڈپٹی باغ والی مسجد سے مسجد اہل حدیث ابراہیمی میانہ پورہ منتقل ہو گیا۔ اور مدرسہ کا نام دارالحدیث سے تبدیل کر کے جامعہ ابراہیمیہ رکھا گیا اور مولانا محمد علی جانابا رحمہ اللہ کے درس و تدریس کا سلسلہ جاری و ساری رہا اور آپ کی شب و روز کی محنت کی وجہ سے جامعہ ابراہیمیہ ترقی کے منازل طے کرتا رہا۔

۱۹۷۰ء میں مولانا محمد علی جانابا رحمہ اللہ نے جامعہ ابراہیمیہ کو جامع مسجد اہل حدیث محلہ لاہوری شاہ ناصر روڈ پر منتقل کیا۔ ۱۹۷۹ء تک آپ اسی مسجد میں درس و تدریس کا کام سرانجام دیتے رہے اور ۱۹۸۰ء میں جامعہ ابراہیمیہ کو

مستقل طور پر الگ عمارت میں منتقل کیا اور بعد میں اس کا نام ابراہیمیہ سے تبدیل کر کے جامعہ رحمانیہ رکھا گیا۔ جو الحمد للہ ابھی تک اللہ کے فضل و کرم اور مولانا محمد علی جانباڑی رحمہ اللہ کی انتھک محنت اور کاوش کی وجہ سے کتاب و سنت کی تعلیمات کو پھیلانے کے لیے سرگرم عمل ہے۔

### مضمون نگاری:

مولانا محمد علی جانباڑی رحمہ اللہ نے اپنے زمانہ طالب علمی میں ہی مضمون نگاری کا آغاز کر دیا تھا۔ چنانچہ آپ نے مختلف موضوعات پر جماعت اہل حدیث کے رسائل و جرائد میں مضامین کا سلسلہ شروع کیا۔

### تصانیف:

شیخ الحدیث حضرت مولانا محمد علی جانباڑی رحمہ اللہ نے مختلف مضامین کے علاوہ مختلف عنوانات پر مستقل کتابیں بھی لکھی ہیں جن میں سے شہرہ آفاق کتاب 'انجاز الحاجہ شرح ابن ماجہ (۱۲ جلدیں)'، 'اہمیت نماز، صلوٰۃ المصطفیٰ ﷺ، معراج مصطفیٰ، آل مصطفیٰ ﷺ، توہین رسالت کی شرعی سزا، احکام نکاح، احکام طلاق، حُرْمَتِ مَعْبُودِ جَوَازِ مَعْبُودِ اور تاریخ پاکستان اور حکمرانوں کا کردار قابل ذکر ہیں۔

### مولانا کی شخصیت:

تایفہ عمر فضیلۃ الشیخ، شیخ الحدیث، حضرت مولانا محمد علی جانباڑی رحمہ اللہ جماعت الحدیث کے ممتاز عالم دین ہونے کے ساتھ ساتھ محقق، مؤرخ،

مجتہد، فقیہ، ادیب اور دانشور ہیں۔ آپ کی ذات محتاج تعارف نہیں۔ آپ بلند پایہ خصوصیات کے حامل ہیں تمام علوم دینیہ پر آپ کو یکساں دسترس حاصل ہے، تفسیر، حدیث، فقہ، اصول فقہ، اسماء الرجال، تاریخ و سیر، منطق و فلسفہ، لغت و ادب اور صرف و نحو پر آپ کو کامل عبور حاصل ہے۔ حدیث اور اسماء الرجال پر آپ کی نگاہ وسیع ہے۔ فقہ مذاہب اربعہ کے ساتھ ساتھ فقہ جعفریہ سے بھی آپ کو خوب شناسائی حاصل ہے۔

علوم اسلامیہ میں جامع الکمالات ہونے کے ساتھ ساتھ مولانا صاحب عادات و خصائل کے اعتبار سے نہایت پاکیزہ انسان ہیں۔ عزت و شرافت اور قناعت آپ کی سیرت کا جوہر خاص ہے۔ زہد و ورع، تقویٰ و طہارت اور شامل و اخلاق میں سلف صالحین اور علماء ربانیین کے اوصاف کے حامل ہیں۔

عبادت و ریاضت میں بھی آپ اپنی مثال آپ ہیں اور سب سے بڑھ کر آپ کی جو امتیازی خصوصیت ہے وہ یہ ہے کہ آپ جمع سنت ہیں اور سنت رسول ﷺ سے بہت زیادہ شغف رکھتے ہیں۔

مولانا جاننا باوجود اللہ ایک کریم النفس اور شریف الطبع شخصیت کے حامل ہیں۔ اللہ تعالیٰ آپ کی تمام تر محنتوں اور کاوشوں کو شرف قبولیت سے نوازے اور آپ کا سایہ شفقت ہمارے سروں پر تادیر قائم و دائم رکھے۔ آمین

طالب دعا

حافظ محمد اشتیاق

۰۳۲۱۷۱۹۳۳۳۹

مارچ ۲۰۰۶ء جامعہ رحمانیہ، سیالکوٹ

## تقریظ

از

محترم پروفیسر مشتاق احمد صاحب (شکر گڑھ)

حضرت مولانا محمد علی جانابز عصر حاضر کے نامور مجید اور اراکین علمائے اہل حدیث میں شمار ہوتے ہیں جنہوں نے اپنی پوری زندگی درس و تدریس، تعلیم و تبلیغ اور تصنیف و ترویج میں گزاری ہے۔ آپ کا ذوق اور مزاج شروع سے ہی نہایت محققانہ ہے اور مسائل کی تحقیق میں ان کی ایک خاص شان یہ ہے کہ وہ ہمیشہ افراط و تفریط سے پہلو بچاتے ہوئے رہتے ہیں اور انصاف کا دامن ہاتھ سے نہیں چھوڑتے۔ آپ کی زیر نظر کتاب ”توہین رسالت ﷺ کی شرعی سزا“ کا راقم الحروف نے بظرف غائر مطالعہ کیا ہے۔ تحقیق تو حضرت کا مزاج ہے لیکن اس کتاب میں بالخصوص موضوع کی تحقیق کے ساتھ ساتھ ان کی محبت رسول جس خاص شان سے نمایاں ہے وہ کتاب کے لفظ لفظ سے جھلکتی ہے۔

جہاں تک حضور ﷺ کے آداب و احترام کا تعلق ہے کتاب کے صفحہ ۷۲ پر یوں رقمطراز ہیں: ”وہ ہستی جو ساری انسانیت کے لیے واجب الاحترام ہے اس کے دربار رسالت میں ادب و احترام گفتگو اور مخاطب کے آداب بھی قرآن مجید نے اہل ایمان کو سکھلائے ہیں آپ ﷺ کی مخالفت اور دشمنی تو صریحاً کفر ہے لیکن آپ ﷺ کی شان میں کسی قسم کی سوء ادبی بھی عارت گراہ اعمال اور اعلان کفر ہے۔“

جب کتاب میں گستاخانہ رسول کا کہیں حوالہ دیتے ہیں تو ایسے نظر

رشدی اور عاصمہ کو عاصمہ ملعونہ اور راجپال جیسے بد بختوں جیسے الفاظ والقباب سے ذکر کرتے ہیں۔ اور یقیناً جو گستاخِ رسول ہے وہ ان سے بھی زیادہ سخت الفاظ کا مستحق ہے۔

مولانا نے یہ کتاب اسی پس منظر اور اسی جذبہ کے تحت لکھی ہے۔ جس پس منظر اور جذبہ کے تحت امام ابن تیمیہ رحمۃ اللہ علیہ نے اپنے زمانہ میں ”الصارم المسلول علی شاتم الرسول“ تحریر کی تھی۔ جب حضرت الامام کے زمانہ میں ایک نصرانی نے حضور ﷺ کی شان میں گستاخی کی تو حضرت الامام نے قید و بند کی صعوبتیں برداشت کیں اور رہا ہونے کے بعد مذکورہ بالا کتاب لکھ کر مسلمانانِ عالم کو گستاخِ رسول ﷺ کی شرعی سزا کے بارے میں آگاہ کیا۔

بعینہ حضرت شیخ الحدیث نے زمانہ حاضر کے گستاخانِ رسول سلمان رشدی، عاصمہ ملعونہ اور راجپال جیسے بد بختوں کے بارے میں یہ کتاب لکھ کر ایک طرف تو اپنے جذبہ صادقِ رسول کا مظاہرہ کیا ہے تو دوسری طرف عوام کو شاتمِ رسول ﷺ کی شرعی سزا کے بارے میں خبردار کیا ہے۔

اور یہ ایک ایسی سعادت ہے جو صرف ایک اہل حدیث عالم ہی کا نصیب ہے یوں تو عربی زبان میں اس موضوع پر چند کتابیں موجود ہیں ان میں سے چار کتابوں کا حوالہ حضرت شیخ الحدیث نے کتاب کے مقدمہ میں ذکر کیا ہے۔ لیکن اردو زبان میں اس موضوع پر کسی بریلوی یا دیوبندی، شیعہ یا سنی عالم نے کوئی کتاب نہیں لکھی یا کم از کم میری نظر سے نہیں گزری۔

یہاں تک کہ عصرِ حاضر کے ایک محقق عالمِ دین حضرت مولانا محمد علی

جاہاز کو اللہ تعالیٰ نے اس عظیم کام کے لیے چننا۔ چنانچہ موصوف نے توہین رسالت کی شرعی سزا کے عنوان سے ایک عظیم الشان کتاب لکھ کر امت مسلمہ پر احسان عظیم کیا ہے۔ میری نظر میں یہ کتاب طلباء، علماء، فضلاء اور وکلاء کے لیے یکساں مفید اور قابل مطالعہ ہے۔ ہر لائبریری میں اس کتاب کا موجود ہونا بے حد ضروری ہے۔ اگرچہ مولانا نے اس کتاب کی تسوید میں انہیں چار کتابوں سے استفادہ کیا ہے جن کا حوالہ آپ نے کتاب کے مقدمہ میں دیا ہے۔ لیکن مولانا کا اپنا ہی اسلوب تحریر ہے جس عمدگی، ترتیب و تنسیق کے ساتھ آپ نے شہ سرخیوں کے تحت دلائل و مواد کو پیش کیا ہے وہ آپ کا ہی حصہ ہے۔ آپ نے کتاب کو نہایت سلیس اور عام فہم بنا دیا ہے۔ اور کتابوں کے حوالے بمعہ اصل عبارت کے بزبان عربی دے کر تحقیق کا حق ادا کر دیا ہے۔ یہ کتاب وکلاء اور جج حضرات کے لیے بھی توہین رسالت کے مقدمات کا فیصلہ کرنے میں بے حد مفید اور راہنما ثابت ہوگی۔ دعا ہے اللہ تبارک و تعالیٰ حضرت مولانا شیخ الحدیث کی اس محنت کو ”سعیًا مشکورًا“ بنا کر فلاح دارین کا ذریعہ بنا دے۔ آمین

پروفیسر حافظ مشتاق احمد

جامعہ رحمانیہ شکر گڑھ

۲۶/۹/۲۰۰۵

بِسْمِ اللّٰهِ الرَّحْمٰنِ الرَّحِیْمِ

### مقدمہ

الْحَمْدُ لِلّٰهِ وَكَفَى وَسَلَامٌ عَلٰی عِبَادِهِ الَّذِيْنَ اصْطَفٰی  
اَمَّا بَعْدُ!

رسول اللہ ﷺ کی عزت و حرمت ایک مسلمان کے لیے سب سے بڑی متاعِ ایمان ہے۔ مسلمان سب کچھ برداشت کر سکتا ہے لیکن محبوبِ خدا، شافعِ روزِ جزا، حضرت محمد رسول اللہ ﷺ کی شان میں ادنیٰ بے ادبی و گستاخی اس کے لیے ناقابلِ برداشت نہ ہے اور اس گئے گزرے دور میں بھی مسلمان سرکارِ دو عالم ﷺ کی عزت و حرمت پر کٹ مرنے کے لیے تیار ہے اور ایسے مؤذیوں کے مقابلے میں سچے محبتِ رسول ﷺ کا کردار ادا کر سکتا ہے۔

یہود و نصاریٰ رسول اللہ ﷺ کی شانِ عالی میں گستاخی کے شوشے وقتاً فوقتاً چھوڑتے رہتے ہیں اور اہل ایمان کی طرف سے ان پر احتجاج کی خبریں اخبارات میں شائع ہوتی رہتی ہیں۔ گذشتہ دو سالوں سے شیطانِ رُشدی کی شیطانی کتاب پر فرزندِ انِ اسلام نے جس غم و غصہ کا اظہار کیا اور انگلیڈ سے

پاکستان تک اس پر جس قدر احتجاج کیا گیا اس کا ذکر کرنے کی ضرورت نہیں۔

ایسا لگتا ہے کہ اسلام دشمن عناصر مسلمانوں کے اس احتجاج سے لطف اندوز ہوتے ہیں۔ اس لیے ان کی طرف سے گستاخی و دریدہ ذہنی کا مسلسل مظاہرہ ہوتا رہتا ہے اور وہ کسی نہ کسی شیطان رُشدی اور عاصمہ ملعونہ جیسوں کو اپنا آلہ کار بنا لیتے ہیں اور اپنے ثبٹ باطن کا مظاہرہ کرتے رہتے ہیں۔

یہ ایک تاریخی حقیقت ہے کہ جہاں ہر دور اور ہر عہد میں اس محبوب کائنات ﷺ کے حضور ان کے چاہنے والے عقیدت و محبت کے گلاب پیش کرتے رہے وہاں کبھی کبھی ان سے بغض اور ان کے دین سے عداوت رکھنے والے بیمار ذہن ان کی شان میں زبانِ طعن بھی دراز کرتے رہے۔ تاہم یہ بھی حقیقت ہے کہ اوائل اسلام ہی سے اہانتِ رسول ﷺ کے جرمِ قبیح کا ارتکاب کرنے والوں کو موت کی سزا دی جاتی رہی ہے۔ کرہ ارض پر جہاں بھی اسلامی حکومت قائم ہوئی وہاں شاتمِ رسول ﷺ کے لیے سزائے موت کا قانون رائج رہا عہدِ رسالت، دورِ خلافت اور بعد میں شرق و غرب کی تمام اسلامی سلطنتوں میں گستاخی کرنے والوں کو ہمیشہ موت کی سزا دی جاتی رہی اور جہاں کہیں یا جب کبھی ان کے پاس حکومت نہیں وہاں جاٹھار ان تحفظ ناموس رسالت نے غیر مسلم حکومت رائج الوقت قانون کی پروا کئے بغیر گستاخانِ رسول ﷺ کو کفرِ کردار تک پہنچایا اور خود ہنستے مسکراتے تختہ دار پر چڑھ گئے۔

چنانچہ انگریز کے دورِ اقتدار میں ناموسِ رسالت کے تحفظ کے لیے کوئی

قانون نہیں تھا لیکن راج پال جیسے بد بختوں نے سرکارِ دو عالم ﷺ کی عزت پر ناپاک حملے کئے اور وہ غازی علم الدین شہید جیسے فدایانِ رسالت کے ہاتھوں کیفرِ کردار کو پہنچے تو انگریزوں کو مذہبی راہنماؤں کی عزت ناموس کے لیے قانون وضع کرنا پڑا۔ چنانچہ ۱۹۲۷ء میں تعزیراتِ ہند میں دفعہ ۲۹۵-الف کا اضافہ کیا گیا جو مجموعہ تعزیراتِ پاکستان مطبوعہ یکم جولائی ۱۹۶۲ء درج الفاظ میں مذکور ہے۔

### دفعہ ۲۹۵-الف

جو کوئی شخص ارادۃً اور اس عداوتی نیت سے کہ پاکستان کے شہریوں کی کسی جماعت کے مذہبی احساسات کو بھڑکائے بذریعہ الفاظِ زبانی یا تحریری اس جماعت کے معتقداتِ مذہبی کی توہین کرے یا توہین کرنے کا اقدام کرے اس کو دونوں قسموں میں سے کسی قسم کی قید کی سزا دی جائے گی جس کی میعاد دو برس تک ہو سکتی ہے یا جرمانے کی سزا یا دونوں سزائیں دی جائیں گی۔

”چوہدری محمد شفیع باجوہ“ اس کی شرح میں لکھتے ہیں:

یہ دفعہ ۱۹۲۷ء میں زیادہ کی گئی تاکہ اگر کسی مذہب کے بانی پر توہین آمیز حملہ کیا جائے تو ایسا کرنے والے کو سزا دی جاسکے۔ اس سے پہلے اس قسم کے اشخاص کے خلاف دفعہ ۱۵۳-الف استعمال ہوا کرتی تھی۔ مگر ہائی کورٹ کے ایک فیصلہ کی رو سے یہ طریقہ غلط قرار پایا۔

[شرح مجموعہ تعزیراتِ پاکستان ص ۱۱۲-۱۱۱]

چونکہ توہینِ رسالت کے مجرم کی یہ سزا [جو انگریزی قانون نے تجویز

کی اور جسے تعزیرات پاکستان میں جوں کا توں رکھا گیا تھا [بالکل ناکافی تھی اس لیے ۱۹۸۳ء میں تعزیرات پاکستان میں دفعہ ۲۹۵-سی کا اضافہ کیا گیا اور اس کے ذریعہ اس مجرم کی سزا سزائے موت یا عمر قید مع جرمانہ تجویز کی گئی۔

تعزیرات پاکستان کی یہ دفعہ ۲۹۵-سی اسلامی قانون سے ہم آہنگ نہیں تھی کیونکہ اس میں اس سنگین جرم کی سزا سزائے موت یا عمر قید تجویز کی گئی حالانکہ توہین رسالت کی سزا صرف اور صرف قتل ہے اس لیے وفاقی شرعی عدالت نے اکتوبر ۱۹۹۰ء میں اپنے فیصلہ میں صدر پاکستان کو ہدایت کی کہ ۳۰ اپریل ۱۹۹۱ء تک اس قانون کی اصلاح کی جائے اور اس دفعہ میں ”یا عمر قید“ کے الفاظ حذف کر کے توہین رسالت کی سزا صرف موت مقرر کی جائے اگر اس تاریخ تک حکومت نے اس قانون کی اصلاح نہ کی تو اس تاریخ کے بعد یہ الفاظ خود بخود کالعدم قرار پائیں گے اور صرف سزائے موت ملک کا قانون قرار پائے گا۔ لیکن حکومت نے اس تاریخ سے قبل اس قانون کی اصلاح نہیں کی اس لیے وفاقی شرعی عدالت کے فیصلہ کے مطابق دفعہ ۲۹۵-سی میں ”یا عمر قید“ کے الفاظ کالعدم قرار پائے اور قانون یہ بن گیا کہ توہین رسالت کے مجرم کی سزا صرف موت ہے۔

ہمارے قانون ساز اداروں کو بعد از وقت خیال آیا کہ اس قانون کی اصلاح ہونی چاہیے اور دفعہ ۲۹۵-سی میں ”یا عمر قید“ کے الفاظ حذف کرنا چاہئیں۔ چنانچہ قومی اسمبلی نے ۲ جون ۱۹۹۲ء کو مؤقف قرار داد منظور کی کہ توہین رسالت کے مرتکب کو سزائے موت دی جائے۔

## سینٹ کا فیصلہ:

۸ جولائی ۱۹۹۲ء کو سینٹ نے توہین رسالت ﷺ کے مجرم کو سزائے موت کا ترمیمی بل منظور کیا۔

پھر سینٹ نے ایک اور بل کی منظوری دی جس کے تحت سرورِ دو عالم ﷺ کے اسم مبارک کی بے حرمتی کی سزا موت ہوگی۔ فوجداری قانون میں تیسری ترمیم کا بل وفاقی شرعی عدالت کے حالیہ فیصلے کی روشنی میں منظور کیا گیا ہے۔ عدالت نے اپنے فیصلہ میں کہا تھا کہ تعزیرات پاکستان کی دفعہ ۲۹۵ سی کے تحت رسول ﷺ کے اسم مبارک کی بے حرمتی پر عمر قید کی سزا اسلامی احکامات کے منافی ہے۔

یہ بل جو قومی اسمبلی پہلے ہی منظور کر چکی ہے سینٹ میں وزیر قانون چوہدری عبدالغفور نے پیش کیا انہوں نے بل کی وضاحت کرتے ہوئے کہا کہ قانون میں شاتم رسول ﷺ اور توہین رسالت کی سزا عمر قید یا سزائے موت ہے۔ وفاقی شرعی عدالت کے فیصلے کی روشنی میں رسول اکرم ﷺ کے اسم مبارک کی توہین کی سزا عمر قید کی بجائے سزائے موت تجویز کی گئی ہے کیونکہ عدالت کے خیال میں ایسے مجرم کو صرف سزائے موت ہی دی جانی چاہئے۔

اب توہین رسالت ﷺ کی سزا پاکستان میں بطور سزائے حد نافذ ہوگئی ہے مگر حکومت چونکہ بے دین ہے اسے یہ سزا گوارا نہیں ہے اس لیے سزا میں وہ ترمیم کرنا چاہتی ہے مگر عوام کے احتجاج اور غیض و غضب سے ڈر کر اب تک وہ ایسا نہیں کر سکی اور نہ آئندہ ان شاء اللہ کر سکے گی۔

توہین رسالت کے مسئلہ پر کئی علماء دین نے کتابیں لکھیں جن میں

سے چند ایک یہ ہیں۔

- ۱: الصارم المسلول علی شاتم الرسول ﷺ از شیخ الاسلام حافظ ابن تیمیہ حنبلی .
- ۲: السیف المسلول علی شاتم الرسول ﷺ از امام تقی الدین سبکی ، شافعی .
- ۳: کتاب الولاة والحکام علی احکام شاتم خیر الانام از علامہ شامی ، حنفی .
- ۴: کتاب الشفاء بتعریف حقوق المصطفیٰ از قاضی عیاض اندلسی ، مالکی .

ان مذکورہ کتب میں سے زیادہ جامع اور اہم اول الذکر دو کتابیں

ہیں۔

اخقر العباد

محمد علی جانباز

جولائی ۲۰۰۶ء

## توہین رسالت

### کی صورت اور اس کی سزا

جو آدمی [کافر ہو یا مسلم] سید الا اولین، شفیع المذنبین، رحمۃ للعالمین، حضرت محمد ﷺ پر ہنسی اڑاتا ہے یا ان کی سیرت و زندگی کے کسی گوشے کے بارے میں استہزائیہ انداز اختیار کرتا ہے یا ان کی توہین و تنقیص کرتا ہے یا ان کی شان میں گستاخی کرتا ہے یا ان کو گالی دیتا ہے یا ان کی طرف بری باتوں کو منسوب کرتا ہے یا آپ کی ازواج مطہرات اور امہات المؤمنین رضی اللہ عنہن کو بازاری عورت اور طوائفوں کے ساتھ تشبیہ دیتا ہے اور صحابہ کرام رضی اللہ عنہم کی شان میں نازیبا الفاظ استعمال کرتا ہے اور قرآن مجید کو ایک دیوانہ اور مجنون آدمی کا خواب بتاتا ہے یا ایک ناول اور کہانی سے تعبیر کرتا ہے تو وہ آدمی سراسر کافر، مرتد، زندیق اور ملحد ہے اگر ایسا آدمی کسی مسلمان ملک میں یہ حرکت کرتا ہے تو اس کو قتل کرنا مسلمانوں کی حکومت پر واجب ہے اور مشہور قول یہی ہے کہ اس کی توبہ قبول نہیں کی جائے گی اور جو اس کے کفر میں شک کرتا ہے وہ بھی کافر ہے اور اس پر تمام امت کا اجماع ہے۔

شیخ الاسلام حافظ ابن تیمیہ رحمۃ اللہ علیہ فرماتے ہیں:

ان من سب النبی ﷺ من مسلم او کافر فانه یجب

قتله هذا مذهب علیہ عامة اهل العلم قال ابن المنذر:

اجمع عوام اہل العلم علی ان حد من سب النبی ﷺ القتلُ وممن قاله مالک واللیث واحمد واسحاق وهو مذهب الشافعی قال وحکی عن نعمان لا یقتل یعنی الذین ہم علیہ من الشرك أعظم وحکی ابو بکر الفارسی من اصحاب الشافعی اجماع المسلمین علی ان حد من سب النبی ﷺ القتل وقال محمد بن سحنون: اجمع العلماء علی ان شاتم النبی ﷺ و المتنقص له کافر والوعید جاء علیہ بعذاب اللہ له حکمہ عند الامۃ القتلُ ومن شک فی کفره وعذابه کفر.

[الصارم المسلول ص ۳]

عام اہل علم کا مذہب ہے کہ جو آدمی چاہے مسلمان ہو یا کافر نبی ﷺ کو گالی دیتا ہے اس کو قتل کرنا واجب ہے۔ ابن منذر نے فرمایا کہ عام اہل علم کا اجماع ہے کہ جو آدمی نبی ﷺ کو گالی دیتا ہے اس کی حد قتل کرنا ہے اور اسی بات کو امام مالک رحمہ اللہ، امام لیث، امام احمد رحمہ اللہ، امام اسحاق رحمہ اللہ نے بھی اختیار کیا ہے اور امام شافعی رحمہ اللہ کا بھی یہی مذہب ہے۔ اور ابو بکر فارسی نے اصحاب امام شافعی سے مسلمانوں کا اجماع نقل کیا ہے کہ شاتم رسول ﷺ کی حد قتل ہے۔ محمد بن سحنون نے فرمایا کہ علماء کا اجماع ہے کہ شاتم رسول ﷺ اور اس کی توہین و تنقیص کرنے والا کافر ہے اور حدیث میں اس کے لیے سخت سزا کی وعید آئی ہے اور امت مسلمہ کے

نزدیک اس کا شرعی حکم قتل ہے اور جو آدمی اس شخص کے کفر اور عذاب کے بارے میں شک و شبہ کرے گا وہ بھی کافر ہو جائے گا۔

قاضی عیاض فرماتے ہیں:

اس بات پر امت کا اجماع منعقد ہے کہ اگر مسلمانوں میں سے کوئی شخص رسول کریم ﷺ کی توہین کرے یا آپ ﷺ کو گالی دے تو اسے قتل کیا جائے اسی طرح دیگر علماء سے بھی رسول کریم ﷺ کی توہین کرنے والے کے واجب القتل اور کافر ہونے کے بارے میں اجماع نقل کیا گیا ہے۔

امام خطابی رحمہ اللہ فرماتے ہیں:

میرے علم کی حد تک کسی مسلمان نے بھی اس کے واجب القتل ہونے میں اختلاف نہیں کیا۔

[الصارم المسلول ص ۵]

مندرجہ بالا عبارات سے یہ بات آفتابِ نیم روز کی مانند واضح ہو گئی کہ باجماع امت نبی ﷺ کو گالی دینے والا یا ان کی توہین و تنقیص کرنے والا کھلا کافر ہے اور اس کو قتل کرنا واجب ہے اور آخرت میں اس کے لیے دردناک عذاب ہے اور جو آدمی اس کے کافر ہونے اور عذاب دینے میں شک کرے گا وہ بھی کافر ہو جائے گا کیونکہ اس نے ایک کافر کے کفر میں شبہ کیا ہے۔

شیخ الاسلام ابن تیمیہ رحمہ اللہ نے ابن سحنون سے مزید نقل کیا ہے کہ:

ان الساب ان كان مسلما فانه يكفر ويقتل بغير خلاف

وہو مذهب الاثمة الاربعة وغيرہم۔

[الصارم المسلول ص ۵]

”اگر گالی دینے والا مسلمان ہے تو وہ کافر ہو جائے گا اور بلا اختلاف اس کو قتل کر دیا جائے گا اور یہ ائمہ اربعہ وغیرہ کا مذہب ہے۔“

اور امام احمد بن حنبل رحمۃ اللہ علیہ نے تصریح کی ہے کہ

كل من شتم النبي ﷺ او تنقصه مسلماً كان او كافراً  
فعلیه القتل واری ان یقتل ولا یستتاب۔

[الصارم المسلول ص ۴]

”جو آدمی بھی خواہ مسلمان ہو یا کافر اگر رسول اللہ صلی اللہ علیہ وسلم کو گالی دیتا ہے یا ان کی توہین و تنقیص کرتا ہے اس کو قتل کرنا واجب ہے اور میری رائے یہ ہے کہ اس کو توبہ کرنے کی مہلت نہ دی جائے بلکہ فوراً ہی قتل کر دیا جائے۔“

در مختار میں ہے:

وفی الاشباہ لا تصح ردة السكران الا الردة بسب النبي  
ﷺ فانه یقتل ولا یعفی عنه۔

[فتاویٰ شامی ص ۲۲۴ ج ۴]

”آشباہ میں ہے کہ مست آدمی کی ردت کا اعتبار نہیں ہے البتہ کوئی آدمی نبی کریم صلی اللہ علیہ وسلم کو گالی دینے کی وجہ سے مرتد ہو جائے تو اس کو قتل کر دیا جائے گا اور اس گناہ کو معاف نہیں کیا جائے گا۔“

امام احمد رحمۃ اللہ علیہ اور اشباہ کی عبارت سے یہ بات معلوم ہوئی کہ شاتم

رسول ﷺ کے جرم کو معاف نہیں کیا جائے گا بلکہ اس کو قتل کیا جائے گا۔

پھر یہ شخص جب مسلسل اس جرم کے ارتکاب پر قائم ہے اور اس پر مضمر ہے تو اس کے واجب القتل ہونے اور اس کی توبہ قبول نہ کرنے کے بارے میں کوئی شک ہی نہیں۔

جیسا کہ فتاویٰ شامی میں ہے:

وعن ابن عمر وعلی رضی اللہ عنہما لا تقبل توبة من  
تكررت رده كالزندق وهو قول مالك واحمد والليث  
وعن ابی یوسف لو فعل ذلك مراراً يقتل غيلة.

[فتاویٰ شامی ص ۲۲۵ ج ۴]

”حضرت عبداللہ بن عمر اور حضرت علی رضی اللہ عنہم سے روایت ہے کہ جو آدمی زندیق کی مانند بار بار مرتد ہوتا ہے اس کی توبہ قبول نہیں ہے اور یہ امام مالک، احمد اور لیث کا مذہب ہے۔ امام ابو یوسف سے مروی ہے کہ اگر کوئی آدمی مرتد ہونے کا جرم بار بار کرتا ہے اس کو حیلہ سے اس کی بے خبری میں قتل کر دیا جائے۔“

اسی طرح در مختار میں ہے:

وكل مسلم ارتد فتوبته مقبولة الاجماعة من تكررت  
رده علی ما مر والکافر لسب نبی من الانبیاء فانه یقتل  
خدا ولا تقبل توبته مطلقا.

[فتاویٰ شامی ص ۲۲۱ ج ۴]

”ہر وہ مسلم جو (نحوذ باللہ) مرتد ہو جاتا ہے اس کی توبہ قبول ہوتی

ہے مگر وہ جماعت جن کا ارتداد مکرر (بار بار) ہوتا ہو ان کی توبہ قبول نہیں ہوتی اور جو آدمی انبیاء میں سے کسی کو گالی دینے کی وجہ سے کافر ہو جائے اس کو قتل کر دیا جائے گا اور اس کی توبہ کسی حال میں بھی قبول نہیں کی جائے گی۔“

فقہاء کی ان عبارات سے یہ بات واضح ہو گئی ہے کہ سب رسول ﷺ اور اس کی توبین اتنا بڑا جرم ہے کہ بالفرض اگر کوئی مست آدمی بھی نبی کریم ﷺ کو گالی دے گا یا آپ ﷺ کی توبین و تحقیر کرے گا تو اس کو قتل کر دیا جائے گا۔

اسی طرح امہات المؤمنین رضی اللہ عنہن کی شان میں گستاخی کرنے سے رسول اللہ ﷺ کو تکلیف پہنچتی ہے اور گستاخی کرنے والے پر دنیا و آخرت میں اللہ تعالیٰ کی لعنت ہوتی ہے اسی لئے حضرت عبداللہ بن عباس رضی اللہ عنہما نے فرمایا کہ امہات المؤمنین رضی اللہ عنہن کی شان میں گستاخی کرنے والے کی توبہ قبول نہیں کی جائے گی اور وہ مباح الدم ہے۔

چنانچہ حضرت عائشہ صدیقہ رضی اللہ عنہا کو گناہ کی تہمت لگانے والے کے جرم کا ثبوت اور حضرت صدیقہ رضی اللہ عنہا کی پاکدامنی کا ثبوت تو قرآن میں مذکور ہے۔ فقہاء کرام نے بھی اس کی رو سے ایسے شخص کو مباح الدم کہا ہے جو حضرت عائشہ رضی اللہ عنہا پر تہمت لگاتا ہے۔

توبین رسالت ﷺ کی سزا کے تاریخی شواہد

تاریخ کے اوراق شاہد ہیں کہ جو شخص بھی رسول اللہ ﷺ کو گالی دیتا تھا اس کو قتل کر دیا جاتا تھا۔ قاضی عیاض نے اپنی کتاب ”الشفاء“ میں ایسے

کئی افراد کا ذکر کیا ہے۔ جن میں کعب بن اشرف، ابورافع، ابن نطل اور اس کی لونڈی، نصر بن حارث، عقبہ بن ابی معیط، یہودیہ عورت اور قبیلہ حطمہ کی عورت وحیرہ جو رسول اللہ ﷺ کے امر یا ایماء پر قتل ہوئے کسی کو حضرت خالد بن ولید رضی اللہ عنہ نے قتل کیا۔ کسی کو حضرت زبیر رضی اللہ عنہ نے۔ کسی کو حضرت علی رضی اللہ عنہ بن ابی طالب نے۔ حضرت علی رضی اللہ عنہ نے ایک ایسے شخص کو زندہ جلوادیا جس نے خود ان کو خدائی صفات سے موصوف کر کے اور اس طرح رسول اللہ ﷺ سے اونچا دکھا کے امت میں حضرت محمد ﷺ کی مرکزیت کو ختم کرنے کی کوشش کی تھی۔ قاضی عیاض نے حضرت جعفر صادق کے والد بزرگوار محمد کی روایت سے حضرت حسین بن علی بن ابی طالب کا قول بروایت حضرت علی رضی اللہ عنہ نقل کیا ہے کہ رسول اللہ ﷺ نے فرمایا جو کسی بھی نبی ﷺ کو گالی دے اس کو قتل کر دو اور جو میرے اصحاب کو گالی دے اسے کوڑوں کی سزا دو۔ ایک شخص کی بابت قاضی عیاض نے ابن قانع کی روایت سے تحریر کیا ہے کہ اس نے رسول اللہ ﷺ کی خدمت میں عرض کیا کہ میرا والد آپ کے بارے میں نازیبا باتیں کرتا تھا لہذا میں نے اسے موت کے گھاٹ اتار دیا یہ بات ایک فرزند کا اپنے باپ کو قتل کرنا رسول اللہ ﷺ کو ناگوار نہ گزری۔

نبی اکرم ﷺ کے بعد روح اسلام کے سب سے بڑے رمز شاس حانی اشین اذہمانی الغار، حضرت ابو بکر صدیق رضی اللہ عنہ نے رسول اللہ ﷺ کے خلاف جہاں گروہی اور جماعتی بغاوتوں کا سرچل دیا وہاں رسول اللہ ﷺ کی شان میں گستاخی کے مرتکب فرد کو بھی مستوجب سزائے قتل جانا۔ ابو بکر بن احمد بن علی بن سعید نے اپنی کتاب مسند ابی بکر میں تین حوالوں سے ذکر کیا ہے کہ

ایک شخص نے حضرت ابو بکر رضی اللہ عنہ سے گستاخی، بے ادبی کا رویہ اختیار کیا تو حاضرین میں سے کسی نے کہا اجازت دیں اس کا سراڑا دوں، حضرت ابو بکر رضی اللہ عنہ نے فرمایا نہیں فقط رسول اللہ ﷺ کی شان میں گستاخی کرنے والے کی سزا موت ہے۔ رسول اللہ ﷺ کے سوا کسی دوسرے کی یہ شان نہیں۔

قاضی عیاضؒ نے ”الشفاء“ میں ذکر کیا ہے کہ حضرت عمر بن عبدالعزیزؒ کی خدمت میں کسی نے لکھ بھیجا کہ فلاں شخص حضرت عمر بن الخطاب رضی اللہ عنہ کی بابت نازیبا کلمات کہتا ہے کیا میں اسے قتل کر دوں؟

حضرت عمر بن عبدالعزیز رضی اللہ عنہ نے جواب دیا فقط رسول اللہ ﷺ کی یہ شان ہے کہ ان کی ذات سے متعلق گستاخی کرنے والے کی سزائے موت دی جائے۔

قاضی عیاضؒ نے ذکر کیا ہے کہ خلیفہ عباسی ہارون الرشید نے حضرت امام مالکؒ سے دریافت کیا کہ شاتم رسول ﷺ کی کیا سزا ہے؟ عراقی فقہاء کہتے ہیں کہ کوڑوں کی سزا دی جائے اس پر حضرت امام مالکؒ جلال میں آگئے اور فرمایا اگر رسول اللہ ﷺ کو دشنام کا ہدف بنایا گیا تو امت باقی نہیں رہے گی۔ جو شخص انبیاء کو دشنام دے اس کی سزا قتل ہے اور جو شخص اصحاب رسول ﷺ کو سب و شتم کا نشانہ بنائے اسے کوڑوں کی سزا دی جائے۔

شاتم رسول ﷺ کی سزا کے بارے میں ائمہ کے اقوال

تمام ائمہ دین کا اس بات پر اجماع ہے کہ شاتم رسول ﷺ واجب القتل ہے اور یہ سزا اسے بطور حد دی جائے گی۔

چنانچہ امام شوکانی رحمہ اللہ فرماتے ہیں:

وفی حدیث ابن عباس رضی اللہ عنہما و حدیث  
الشعبی دلیل علی انه یقتل من شتم النبی ﷺ و نقل ابن  
المنذر الاتفاق علی ان من سب النبی ﷺ صریحا  
و جب قتله قال الخطابی لا اعلم خلافا فی وجوب قتله  
اذا کان مسلما.

[النیل الاوطار ص ۲۱۴ ج ۱۷]

”حدیث ابن عباس اور حدیث شعبی اس بات کی دلیل ہے کہ نبی  
ﷺ کو سب و شتم کرنے والے کو قتل کر دیا جائے گا اور ابن منذر  
نے شاتم رسول ﷺ کے وجوب قتل پر اتفاق نقل کیا ہے۔ امام  
خطابی فرماتے ہیں کہ اس فعل شنیع کا مرتکب اگر مسلمان ہو تو اس کے  
وجوب قتل میں کوئی اختلاف نہیں۔“

امام شوکانی اس کے بعد لکھتے ہیں:

و نقل ابو بکر الفارسی احد ائمة الشافعية فی کتاب  
الاجماع ان من سب النبی ﷺ بما هو قذف صریح  
کفر باتفاق العلماء فلوتاب لم یسقط عنه القتل لان  
حد قذفه القتل و حد القذف لا یسقط بالتوبة.

[النیل الاوطار ص ۲۱۴ ج ۱۷]

”امام ابو بکر الفارسی جن کا تعلق علماء شافعیہ سے ہے اپنی کتاب  
”الاجماع میں شاتم رسول ﷺ کو واجب القتل قرار دیتے ہیں

اور اگر توبہ بھی کر لے تب بھی قتل ساقط نہیں ہوگا کیونکہ آپ پر قذف کی سزا قتل ہے اور حد قذف توبہ سے ساقط نہیں ہوتی۔“

شیخ الاسلام ابن تیمیہ رحمۃ اللہ علیہ امام احمد رحمۃ اللہ علیہ کا موقف بیان کرتے

ہوئے لکھتے ہیں:

جو شخص بھی رسول اللہ صلی اللہ علیہ وسلم کو گالی دے یا آپ کی توہین کرے خواہ وہ مسلم ہو یا کافر تو وہ واجب القتل ہے میری رائے یہ ہے کہ اسے قتل کیا جائے اور اس سے توبہ کا مطالبہ نہ کیا جائے۔

(الصارم المسلول ص ۱۵)

قاضی عیاض فرماتے ہیں جو شخص بھی رسول اللہ صلی اللہ علیہ وسلم کو گالی دے یا آپ کی ذات یا نسب یا دین یا آپ کی عادت میں نقص و عیب نکالے یا اسے ایسا شبہ لاحق ہو جس سے آپ کو گالی دینے کی تنقیصِ شان آپ سے بغض و عداوت اور نقص و عیب کا پہلو نکلتا ہو وہ دشنام دہندہ ہے اور اس کا حکم وہی ہے جو گالی دینے والے کا ہے اور وہ یہ کہ اسے قتل کیا جائے اس مسئلہ کی کسی شاخ کو نہ مستثنیٰ کیا جائے نہ اس میں شک و شبہ روا رکھا جائے۔ خواہ گالی صراحتہ دی جائے یا اشارہ وہ شخص بھی اسی طرح ہے جو آپ پر ”معاذ اللہ“ لعنت کرے یا آپ کو نقصان پہنچانا چاہے یا آپ پر بددعا کرے یا آپ کی طرف بھی ایسی چیز کو بطریق مذمت منسوب کرے جو آپ کی شان کے لائق نہ ہو یا آپ سے کس عزیز کے بارے میں رکیک، بیہودہ اور جھوٹی بات کرے یا جن مصائب سے آپ دوچار ہوئے ان کی وجہ سے آپ پر عیب لگائے یا بعض بشری عوارض کی وجہ سے جن سے آپ دوچار ہوئے آپ کی تنقیصِ شان کرے اس بات پر تمام

علماء اور ائمہ فتویٰ کا عہد صحابہؓ سے لے کر اگلے تاریخی ادوار تک اجماع چلا آتا ہے [کہ وہ واجب القتل ہے]

[الصارم المسلول ص ۵۲۸]

ابن القاسم امام مالک سے روایت کرتے ہیں کہ جو شخص رسول اللہ ﷺ کو گالی دے اسے قتل کر دیا جائے اور اس سے توبہ کا مطالبہ نہ کیا جائے۔

[الصارم المسلول ص ۵۲۶]

امام ابو بکر الجصاص فرماتے ہیں:

ولا خلاف بين المسلمين ان من قصد النبي صلى الله عليه وسلم بذلك فهو ممن ينتحل الاسلام انه مرتد يستحق القتل.

[احكام القرآن ص ۸۶ ج ۳]

کسی مسلمان کو اس میں اختلاف نہیں کہ جس شخص نے رسول اللہ ﷺ کی اہانت اور ایذا رسانی کا قصد کیا اور وہ مسلمان کہلاتا ہو تو وہ مرتد اور واجب القتل ہے۔

علامہ ابن عابدین شامی لکھتے ہیں:

فنفس المؤمن لا تشتفى من هذا الساب اللعين الطاعن في سيد الاولين والآخرين الا بقتله وصلبه بعد تعذيبه وضربه فان ذلك هو اللائق بحاله الزاجر لامثاله عن سيء افعاله.

[رسائل ابن عابدین ص ۳۴۷ ج ۱]

جو طعون اور موذی رسول اللہ ﷺ کی شانِ عالی میں گستاخی کرے اور سب و شتم کرے اس کے بارے میں مسلمانوں کے دل ٹھنڈے نہیں ہوتے جب تک کہ اس خبیث کو سخت سزا کے بعد قتل نہ کیا جائے یا سولی پر نہ لٹکایا جائے کیونکہ وہ اسی سزا کا مستحق ہے اور یہ سزا دوسروں کے لیے موجب عبرت ہے۔

شیخ ابن ہمام حنفی لکھتے ہیں:

جس نے رسول اللہ ﷺ کے بارے میں دل میں بغض رکھا وہ مرتد ہو گیا اور شاتم رسول ﷺ تو اس سے بھی بدتر ہے ہمارے نزدیک وہ واجب القتل ہے اور اس کی توبہ سے سزائے موت موقوف نہیں ہوگی اور یہ مذہب اہل کوفہ اور امام مالک کا بھی ہے۔ اور یہ حکم حضرت ابو بکر صدیق رضی اللہ عنہ سے منقول ہے۔

[فتح القدیر شرح ہدایہ]

ابراہیم بن حسین فقیہ لکھتے ہیں کہ:

شاتم رسول ﷺ کی سزا موت ہے اور ان کی دلیل یہ ہے کہ یہ عمل صحابہ رضی اللہ عنہم سے ثابت ہے۔ چنانچہ اس بارے میں وہ حضرت خالد بن ولید رضی اللہ عنہ کے واقعہ کو بطور دلیل پیش کرتے ہیں کہ انہوں نے مالک بن نویرہ کو اس لیے قتل کیا تھا کہ اس نے ”حضرت خالد رضی اللہ عنہ“ سے گفتگو کرتے ہوئے رسول اللہ ﷺ کو تمہارے ساتھی کہا تھا۔

مالکی مسلک کے فقیہ اور قرطبہ کی عدالت کے قاضی، قاضی عیاض نے اپنی

مشہور کتاب ”الشفاء“ میں توہین رسالت کے تمام پہلوؤں پر شرح و بسط سے گفتگو کرتے ہوئے شاتم رسول ﷺ کے جرم کو ناقابل معافی جرم قرار دیا ہے۔

شیخ الاسلام ابن تیمیہ رحمۃ اللہ علیہ نے اپنی کتاب ”الصارم المسلمول“ میں قرآن و سنت، تعامل صحابہ و تابعین اور دلائل و براہین سے یہ ثابت کیا ہے کہ شاتم رسول ﷺ کو مزائے موت دی جائے اور اس سلسلہ میں توبہ قبل الاخذ اور بعد الاخذ یعنی گرفتاری سے قبل یا گرفتاری کے بعد قبول نہیں کی جائے گی۔

### کتاب الصارم المسلمول لکھنے کا سبب

شیخ الاسلام ابن تیمیہ رحمۃ اللہ علیہ کو معلوم ہوا کہ ایک نصرانی نے رسول کریم ﷺ کی شان میں دشنام طرازی کی ہے تو وہ اسی وقت اپنی مجلس درس و تدریس سے اٹھے اور اپنے سینکڑوں شاگردوں کے ساتھ حاکم دمشق کے پاس پہنچے اور اس کے قتل کا مطالبہ کیا اس وقت ان کے ہمراہ علامہ زین الدین عبداللہ بن مروان الفاروقی بھی تھے۔ وہ عیسائی عوام کے غیض و غضب کے ڈر سے ایک بدوی کے گھر روپوش تھا۔ نائب السلطنت نے اس نصرانی اور اسے پناہ دینے والے بدوی کو اپنی عدالت میں طلب کیا جب وہ حاضر ہوئے تو انہوں نے وہاں موجود شہریوں کے ساتھ تلخ کلامی کی جس پر مجمع مشتعل ہو گیا اور انہوں نے وہیں پر سنگ باری شروع کی جس پر نقص امن کی بنا پر حاکم دمشق نے امام ابن تیمیہ رحمۃ اللہ علیہ اور علامہ زین الدین رحمۃ اللہ علیہ دونوں کو گرفتار کر لیا اور ان پر تشدد کیا جسے ان دونوں بزرگوں نے نہایت صبر و استقامت سے برداشت کیا مقدمہ میں جب وہ نصرانی بری ہو گیا تو ان دونوں حضرات کو رہائی نصیب

ہوئی۔ نائب السلطنت نے اپنے اس بے جا اور ناروا سلوک پر ان دونوں سے معذرت طلب کی۔ اسی واقعہ کے سبب شیخ الاسلام نے اپنی یہ مایہ ناز کتاب ”الصارم المسلول“ لکھی اور مسئلہ ہذا کی پوزیشن واضح کی اور اپنی ایمانی غیرت اور حب رسول ﷺ ہونے کا ثبوت دیا۔

### شاتم رسول ﷺ کی توبہ

شیخ الاسلام ابن تیمیہ رحمہ اللہ رقم طراز ہیں کہ القاضی اور ان کے بیٹے ابو الحسین کہتے ہیں کہ رسول اللہ ﷺ کو گالی دینے والے کو قتل کیا جائے اور اس کی توبہ قبول نہ کی جائے خواہ وہ مسلم ہو یا کافر۔ حضرت امام احمد نے تصریح کی ہے کہ ایسا شخص ناقض عہد ہے۔ پھر سابق الذکر قاضی صاحب نے امام احمد کی تصریحات نقل کی ہیں کہ اسے قتل کیا جائے اور اس سے توبہ کا مطالبہ نہ کیا جائے اس لیے کہ وہ واجب القتل ہے قاضی صاحب فرماتے ہیں کہ نبی ﷺ کے حق کے ساتھ دو حق وابستہ ہوتے ہیں ایک اللہ کا حق اور دوسرا انسان کا حق اور سزا کے ساتھ جب اللہ اور بندوں کا حق وابستہ ہو تو وہ توبہ کرنے سے ساقط نہیں ہوگا۔ مثلاً محاربہ کی حد اگر وہ گرفتار ہونے سے پہلے توبہ کر لے تو بندوں کا حق جو کہ قصاص ہے ساقط نہیں ہوگا۔ البتہ اللہ کا حق ساقط ہو جائے گا۔

ابوالمواہب العسکری فرماتے ہیں:

رسول اللہ ﷺ پر بہتان لگانے سے حد مغلظ واجب ہو جاتی ہے جو کہ قتل ہے خواہ توبہ کرے یا نہ کرے اور خواہ ذمی ہو یا مسلم۔

[الصارم المسلول]

## مرتد کی سزا

جو لوگ حصارِ دین میں داخل ہونے کے بعد دوبارہ کفر کی طرف لوٹ جائیں تو مرتد کہلاتے ہیں ان کی سزا بھی قتل ہے چنانچہ عبداللہ بن عباس رضی اللہ عنہما سے روایت ہے کہ آپ ﷺ نے فرمایا:

من بدل دینہ فاقتلوه .

[صحیح البخاری، کتاب استتابۃ المرتدین، باب حکم المرتد (رقم: ۶۹۲۲)]

جو شخص اپنا دین [یعنی اسلام] تبدیل کر لے اسے قتل کیا جائے۔

جو شخص مسلمان ہو کر اہانتِ رسول ﷺ کا ارتکاب کرتا ہے وہ مرتد ہے بلکہ مرتد سے بھی زیادہ سنگین مجرم ہے کیونکہ توہین رسالت کے مجرم کی سزا قتل ہے جو توبہ سے بھی معاف نہیں ہو سکتی۔ جب کہ عام مرتد کی سزا توبہ کرنے سے معاف ہو جاتی ہے چنانچہ مرتد کے بارے میں شیخ الاسلام ابن تیمیہ رحمۃ اللہ علیہ فرماتے ہیں:

جمہور اہل علم کا موقف یہ ہے کہ مرتد سے توبہ کا مطالبہ کیا جائے۔ امام مالکؒ اور امام احمدؒ کا بھی یہ یہی قول ہے کہ مرتد سے توبہ کا مطالبہ کیا جائے اور پھر مطالبہ کرنے کے بعد اسے تین دن کی مہلت دی جائے۔ امام ابوحنیفہؒ کا بھی یہی مذہب ہے۔ حنفیہ میں سے امام طحاوی نے ذکر کیا ہے کہ توبہ کرنے سے پہلے مرتد کو قتل نہ کیا جائے البتہ اگر وہ مہلت مانگے تو اسے تین دن کی مہلت دی جائے۔

[الصارم المسلول ص ۳۲۱]

رسول اللہ ﷺ کو گالی دینے سے ذمی کا عہد ٹوٹ جاتا ہے

جب کوئی ذمی، اللہ، اس کی کتاب اور اس کے رسول ﷺ کو گالی دے تو اس کا عہد ٹوٹ جاتا ہے وہ واجب القتل ہو جاتا ہے اگر کوئی مسلمان ہو کر اس کا ارتکاب کرے گا تو اسے بھی قتل کر دیا جائے اس کے دلائل کتاب و سنت، اجماع صحابہؓ و تابعین اور قیاس میں پائے جاتے ہیں۔ چنانچہ ذیل میں اسی سلسلہ کی چند آیات ملاحظہ فرمائیں۔

## آیات قرآنی

①

﴿وَقَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ ذَلِيلُونَ﴾.

[توبہ: ۲۹]

”جنگ کرو اہل کتاب میں سے ان لوگوں کے خلاف جو اللہ اور روزِ آخرت پر ایمان نہیں لاتے اور جو کچھ اللہ اور اس رسول ﷺ نے حرام قرار دیا ہے اسے حرام نہیں کرتے اور دینِ حق کو اپنا دین نہیں بناتے [ان سے لڑو] یہاں تک کہ وہ اپنے ہاتھ سے جزیہ دیں ذلیل ہو کر۔“

شیخ الاسلام حافظ ابن تیمیہ رحمۃ اللہ علیہ اس آیت کی تشریح میں لکھتے ہیں:

اس آیت کریمہ میں ہمیں اہل کتاب سے لڑنے کا حکم دیا گیا ہے یہاں تک کہ وہ ذلیل ہو کر جزیہ ادا کریں۔ ان کے قتل سے اس وقت تک رکنا جائز نہیں جب تک وہ ذلیل و رسوا ہو کر جزیہ ادا نہ کریں۔ ظاہر ہے کہ جزیہ دینے

کی صورت یہ ہے کہ وہ اسے ادا کریں اور اس کو حکومت کی تحویل میں دیتے وقت وہاں موجود رہیں۔ حتیٰ کہ حاکم وقت اس کو اپنے قبضے میں لے لے۔ وہ جب جزیہ دینے کا آغاز کریں گے اور ہم اس پر قابض ہو جائیں گے تو ہم ان سے کچھ تعرض نہ کریں گے۔ اس طرح جزیہ کی ادائیگی تکمیل پذیر ہوگی۔ اگر وہ ادائیگی کا التزام نہ کریں یا التزام تو کریں مگر آخر کار ادا کرنے سے انکار کر دیں۔ تو انہیں جزیہ ادا کرنے والا قرار نہیں دے جائے گا اس لیے کہ ادائیگی کی حقیقت یہاں موجود نہیں اور جب اس پوری مدت میں ان کا ذلیل رہنا شرط ہے تو ظاہر ہے کہ جو شخص علانیہ ہمارے منہ پر نبی کریم ﷺ کو گالی دے، بر ملا ہمارے رب کو بُرا بھلا کہے اور ہمارے دین میں طعنہ زنی کا مرتکب ہو تو ایسا شخص ذلیل نہیں ہے۔ اس لیے کہ صاغر ذلیل اور حقیر کو کہتے ہیں اور جو کام یہ کر رہا ہے ایسے آدمی کو مغرور اور متکبر کہتے ہیں بلکہ یوں کہنا چاہیے کہ یہ شخص ہمیں ذلیل در سوا کر رہا ہے۔

جب ان سے لڑنا ہم پر واجب ہے تا وقتیکہ وہ ذلیل ہوں اور وہ ذلیل نہیں ہیں۔ تو ہم ان سے لڑنے کے لیے مامور ہیں۔ اور جن کفار سے بھی ہمیں لڑنے کا حکم دیا گیا ہے جب ہم ان پر قابو پالیں گے تو انہیں قتل کر دیں گے نیز یہ کہ جب ہم ان کے خلاف لڑنے کے لیے اس حد تک مامور ہیں تو اس سے کم درجے کا کوئی معاہدہ ہم ان سے نہیں کریں گے اور اگر کریں گے تو یہ معاہدہ فاسد ہوگا۔ اور وہ بدستور مباح الدم والمال رہیں گے ان کے بارے میں یہ نہیں کہا جاسکتا کہ وہ سمجھتے ہوں گے کہ ہم نے امن کا معاہدہ کیا ہے۔ اس طرح انہیں امان کا شبہ ہوگا۔ اور امان کا شبہ اصلی اور حقیقی امان کی مانند ہے۔ اس لیے کہ جو

شخص ایسی بات کرے جس کو کافر امان سمجھتا ہو تو اسے اس کے حق میں امان تصور کیا جائے گا۔ اگرچہ مسلمان کا ارادہ اسے امان دینے کا نہ ہو۔

اس لیے ہم کہتے ہیں کہ ان سے یہ امر پوشیدہ نہیں کہ ہم اس بات کو پسند نہیں کرتے وہ ہمارے زیر سایہ ہوں اور اس کے باوجود ہمارے نبی ﷺ اور دین کو گالیاں دیتے رہیں۔ انہیں بخوبی معلوم ہے کہ ہم کسی ذمی کے ساتھ ایسا معاہدہ نہیں کرتے۔

[الصارم المسلول ص ۱۱]

قاضی ثناء اللہ پانی پتیؒ مذکورہ بالا آیت کی تفسیر میں لکھتے ہیں:

وفی ذکر اللہ عزوجل بما لایلیق بحلالہ او ذکر کتابہ  
المجید او ذکر دینہ القویم او ذکر رسولہ الکریم بما لا  
ینبغی ینتقص عہدہ عند احمد سواء شرط منہ ذلک او  
لا وکذا قال مالک انه اذا ذکر منہما بغير ما کفروا بہ  
ینتقص عہدہ وقال اکثر اصحاب الشافعی ان لم  
یشترط لا ینتقص عہدہ وان شرط ینتقص.

[تفسیر مظہری ج ۴ ص ۱۹۰]

اللہ تعالیٰ کی شان میں تازیبا الفاظ کہنے یا قرآن مجید یا دین اسلام کے متعلق نامناسب الفاظ ادا کرنے یا رسول اللہ ﷺ کی بابت ناشائستہ کلام کرنے سے امام احمدؒ کے نزدیک معاہدہ ذمیت ٹوٹ جاتا ہے خواہ معاہدہ کے وقت اس شرط کا تذکرہ آیا ہو یا نہ آیا ہو۔ امام مالکؒ نے فرمایا: اگر اللہ اور اس کے رسول ﷺ کی شان میں

ایسے الفاظ کہے جو سابقہ کفریہ عقیدہ و کلام کے علاوہ ہیں تو معاہدہ ذمیت ٹوٹ جائے گا۔ امام شافعیؒ کے اکثر شاگردوں کا خیال ہے کہ معاہدہ میں اس کی شرط لگائی گئی ہو تو معاہدہ ٹوٹ جائے گا کیونکہ یہ معاہدے کی خلاف ورزی ہوگی ورنہ نہیں ٹوٹے گا۔

## 2

﴿ كَيْفَ يَكُونُ لِلْمُشْرِكِينَ عَهْدٌ عِنْدَ اللَّهِ وَعِنْدَ رَسُولِهِ إِلَّا الَّذِينَ عَاهَدْتُمْ عِنْدَ الْمَسْجِدِ الْحَرَامِ فَمَا اسْتَقَامُوا لَكُمْ فَاسْتَقِيمُوا لَهُمْ ط إِنَّ اللَّهَ يُحِبُّ الْمُتَّقِينَ ﴾ كَيْفَ وَإِنْ يَظْهَرُوا عَلَيْكُمْ لَا يَرْقُبُوا فِيكُمْ إِلَّا وَلَا ذِمَّةً ط يُرْضُونَكُمْ بِأَفْوَاهِهِمْ وَتَأْبَى قُلُوبُهُمْ وَأَكْثَرُهُمْ فَاسِقُونَ ﴿

[توبہ: ۷-۸]

ان مشرکین کے لیے اللہ اور اس کے رسول ﷺ کے نزدیک کوئی عہد کیسے ہو سکتا ہے بجز ان لوگوں کے جن سے تم نے مسجد حرام کے پاس معاہدہ کیا تھا۔ تو جب تک وہ تمہارے ساتھ سیدھے رہیں تم بھی ان کے ساتھ سیدھے رہو کیونکہ اللہ متقین کو پسند کرتا ہے۔ مگر ان کے سوا دوسرے مشرکین کے ساتھ کوئی عہد کیسے ہو سکتا ہے جبکہ ان کا حال یہ ہے کہ تم پر قابو پا جائیں تو نہ تمہارے معاملہ میں کسی قربت کا لحاظ کریں نہ کسی معاہدہ کی ذمہ داری کا۔ وہ اپنی زبانوں سے تم کو راضی کرنے کی کوشش کرتے ہیں مگر دل ان کے انکار کرتے ہیں اور ان میں سے اکثر فاسق ہیں۔

ان آیات کی شرح میں شیخ الاسلام فرماتے ہیں:

رسول کریم ﷺ نے جن لوگوں سے عہد کیا ہے۔ ان میں سے کسی کا عہد بھی درست نہیں۔ البتہ اس قوم کا عہد درست ہے جو اپنے عہد پر قائم ہیں۔ اس سے معلوم ہوا کہ مشرک کے ساتھ عہد اسی وقت تک قائم رہتا ہے جب تک وہ اپنے معاہدے پر قائم رہیں۔ واضح بات ہے کہ جو شخص برملا ہمارے رب تعالیٰ اور رسول ﷺ کو گالیاں دیتا اور دین اسلام کی تنقیص کرتا ہو وہ اپنے معاہدہ پر قائم نہیں ہے جس طرح عہد اس وقت ٹوٹ جاتا ہے جب ہم اعلانیہ حرب و ضرب کا آغاز کریں۔ اگر ہم مومن ہیں تو ان کا یہ طرز عمل ہمارے لئے اس سے زیادہ ناگوار ہے۔ ہم پر واجب ہے کہ اعلاء کلمۃ اللہ کے لیے ہم اپنی جان اور مال تک قربان کر دیں۔ اور ہمارے دیار و بلاد میں اعلانیہ اللہ اور اس کے رسول ﷺ کو اذیت والا کوئی کام نہ کیا جائے جب وہ ایک معمولی کام میں بھی ثابت قدم نہیں رہ سکتے تو اس سے بڑے کاموں میں مستقل مزاج کیسے رہ سکتے ہیں؟

[الصارم المسلول ص ۱۲]

### 3

﴿وَإِنْ نَكَثُوا أَيْمَانَهُمْ مِنْ بَعْدِ عَهْدِهِمْ وَطَعَنُوا فِي دِينِكُمْ  
فَقَاتِلُوا أُمَّةَ الْكُفْرِ إِنَّهُمْ لَا أَيْمَانَ لَهُمْ لَعَلَّهُمْ يَتَهَوُّنَ﴾

[توبہ: ۱۲]

اور اگر عہد کرنے کے بعد یہ پھر اپنی قسموں کو توڑ ڈالیں اور تمہارے دین پر حملے کرنا شروع کر دیں تو کفر کے علمبرداروں سے جنگ

کرو۔ کیونکہ ان کی قسموں کا کوئی اعتبار نہیں۔ شاید (پھر تلوار کے زور سے) وہ باز آئیں گے۔

قرآن پاک کی اس آیت سے معلوم ہوتا ہے کہ:

اگر ذمی لوگ تمہارے دین میں طعن کریں تو ان کا معاہدہ ٹوٹ جاتا ہے اور ان سے ہمیں لڑائی کرنے کا حکم ہے اور یہ شک و شبہ سے بالا ہے کہ نبی اکرم ﷺ کو گالی دینے سے بڑھ کر دین میں کوئی طعن نہیں۔ کیونکہ اس سے شریعت کی اہانت اور اسلام کی تذلیل ہوتی ہے۔

چنانچہ شیخ الاسلام ابن تیمیہ رحمۃ اللہ علیہ لکھتے ہیں:

ان الذمی اذا سب الرسول ﷺ او سب الله او عاب الاسلام علانية فقد نكث يمينه و طعن في ديننا لانه لا خلاف بين المسلمين انه يعاقب على ذلك ويؤدب عليه.

[الصارم المسلول ص ۱۶]

”ایک ذمی شخص اگر اللہ یا رسول اللہ ﷺ کو گالی دیے یا علانیہ اسلام میں عیب نکالے تو اس نے طعن فی الدین کا ارتکاب کر کے اپنی قسم کو توڑ دیا اس لے بلا خوف و نزاع اسے سزا دی جائے گی اور اس پر اس کی تادیب کی جائے گی۔“

نیز شیخ الاسلام رحمۃ اللہ علیہ لکھتے ہیں:

و أما الشافعی فالمنصوص عنه نفسه ان عهده ينتقض

بسبب النبي ﷺ و انه يقتل. [الصارم المسلول ص ۸]



ظہر ادا دیتے تھے مگر دوسروں کو قتل کرنے سے احتراز کرتے تھے۔

اس آیت میں کفار کے رسول اکرم ﷺ کے جلا وطن کرنے کے ارادے کو ان کے ساتھ جنگ کا محرک اور موجب قرار دیا ہے اس لیے کہ اس سے رسول اللہ ﷺ کو تکلیف پہنچتی ہے مگر آپ کو گالی دینا جلا وطن کرنے کے ارادے سے بھی زیادہ شدید ہے۔ اس کی دلیل یہ ہے کہ جن لوگوں نے آپ کو جلا وطن کرنے کا ارادہ کیا تھا فتح مکہ کے روز ان کو رسول کریم ﷺ نے معاف کر دیا تھا مگر گالی دینے والوں کو معاف نہیں کیا تھا۔

بنابریں ذمی جب رسول کریم ﷺ کو گالی دے گا تو اپنے عہد کو توڑ ڈالے گا اور ایسے فعل کا مرتکب ہوگا جو رسول کریم ﷺ کو جلا وطن کرنے کے ارادے سے بھی عظیم تر ہے اور چونکہ اس نے ایذا رسانی کی بنیاد ڈالی ہے لہذا اس سے لڑنا واجب ہے۔

### 5

﴿ قَاتِلُوهُمْ يُعَذِّبُهُمُ اللَّهُ بِأَيْدِيكُمْ وَ يَخْزِيهِمْ وَ يَنْصُرْكُمْ عَلَيْهِمْ  
وَ يَشْفِ صُدُورَ قَوْمٍ مُّؤْمِنِينَ ☆ وَ يَذْهَبُ غِيظَ قُلُوبِهِمْ مَوْ  
يُتُوبُ اللَّهُ عَلَى مَنْ يَشَاءُ مَوْ اللَّهُ عَلِيمٌ حَكِيمٌ ﴾

[توبہ: ۱۴-۱۵]

”ان سے لڑو اللہ تمہارے ہاتھوں سے ان کو سزا دے گا اور انہیں ذلیل و خوار کرے گا اور ان کے مقابلے میں تمہاری مدد کرے گا اور بہت سے مومنوں کے دل ٹھنڈے کرے گا اور ان کے قلوب کی

جلن مٹادے گا اور جسے چاہے گا توبہ کی توفیق بھی دے گا اللہ سب کچھ جاننے والا اور دانا ہے۔“

یہ آیت اس امر کی دلیل ہے کہ سینوں کو نقض عہد اور طعن سے شفا دینا اور اس غصہ کو دور کرنا جو اہل ایمان کے دلوں میں اس کی وجہ سے پیدا ہو گیا ہے۔ شارع ﷺ کا اصل مقصود و مطلوب ہے۔ اور یہ اس صورت میں حاصل ہوتا ہے جب اہل ایمان جہاد کریں جیسا کہ ایک مرفوع حدیث میں آیا ہے کہ

عليكم بالجهاد فانه باب من ابواب الله يدفع الله به  
عن النفوس الهَمَّ والغَمَّ. [فيض القدير ص ۳۲۸ ج ۴]

”جہاد کا دامن تھامے رکھو اس لیے کہ یہ اللہ کے دروازوں میں سے ایک دروازہ ہے اس کے ذریعہ اللہ دل سے ہم و خون کو دور کرتا ہے۔“

اس میں شبہ نہیں کہ جو ذمی رسول کریم ﷺ کو گالی دیتا ہے تو وہ اہل ایمان کو ناراض کرتا اور انہیں ایسا دکھ پہنچاتا ہے جو ان کا خون بہانے اور ان کا مال لینے سے بھی زیادہ المناک ہے۔

اس لیے کہ رسول کو گالی دینے سے اللہ اور اس کے رسول ﷺ کے لیے غضب و حمیت کے جذبات بیدار ہوتے ہیں اور اس سے بڑا غیظ و غضب مومن کے دل میں کسی اور چیز سے نہیں بھڑکتا۔ بلکہ صراط مستقیم پر چلنے والا مومن صرف اللہ کے لیے ہی اس قدر غضب ناک ہو سکتا ہے۔ شارع چاہتے ہیں کہ اہل ایمان کے سینہ کو شفا حاصل ہو اور اس کا غم و غصہ دور ہو جائے اور یہ مقصد صرف گالی دینے والے کو قتل کرنے سے حاصل ہوتا ہے اس کے حسب ذیل

وجوہ ہیں۔

۱:- اس کی پہلی وجہ یہ ہے کہ اگر کافر کسی مسلم کو گالی دے تو اس کی تعزیر و تادیب سے مسلمان کا غصہ دور ہو جاتا ہے اگر وہ رسول کریم ﷺ کو گالی دے اور اس کی تعزیر و تادیب سے مسلمان کا غصہ رفع ہو جائے تو اس کا مطلب یہ ہوا کہ رسول کریم ﷺ کو گالی دینے سے ایک مومن کو اتنا ہی غصہ آیا جو ایک مومن کو گالی دینے سے آیا ہے اور یہ باطل ہے۔

۲:- دوسری وجہ یہ ہے کہ کافر کو گالی دینے سے اسے اس قدر غصہ آتا ہے کہ اس کا مال لینے سے اتنا غصہ نہیں آتا۔ اگر ایک شخص کسی کافر کو قتل کر دے تو ان کا غصہ تبھی دور ہوگا اگر قاتل کو قتل کیا جائے۔ اسی طرح ایک مسلم کا غصہ تبھی دور ہوگا جب رسول کریم ﷺ کا گولی دینے والے کو قتل کیا جائے یہی وجہ اولیٰ و افضل ہے۔

۳:- تیسری وجہ یہ ہے کہ اللہ تعالیٰ نے کفار سے جنگ کرنے کو وجہ شفا قرار دیا ہے اور کسی وجہ سے شفا کا حصول ناممکن ہے لہذا واجب ٹھہرا کہ اہل ایمان کے سینوں کو شفا دینے کے لیے قتل و قتال کے سوا دوسری کسی چیز کو اختیار نہ کیا جائے۔

۴:- چوتھی وجہ یہ ہے کہ جب مکہ فتح ہوا تو رسول کریم ﷺ نے جو خزاعہ کے اہل ایمان کے سینوں کو بنو بکر سے شفا دینا چاہی جو ان سے لڑے تھے چنانچہ عین دوپہر کے وقت ان کو یہ اختیار دیا۔ جب کہ دیگر لوگوں کو آپ نے امان دے دی تھی۔ اگر بنو بکر کو قتل کئے بغیر بنو خزاعہ کا غصہ دور ہو سکتا اور ان کے سینوں کو شفا مل

سکتی تو آپ ان کو قتل نہ کرتے جبکہ آپ نے دوسرے تمام لوگوں کو امان دے دی تھی۔

[الصارم المسلول ص ۲۰]

### 6

﴿يَخْلِفُونَ بِاللَّهِ لَكُمْ لِيُرْضَوْكُمْ وَاللَّهُ وَرَسُولُهُ أَحَقُّ أَنْ يُرْضَوْهُ إِنَّ كَانُوا مُؤْمِنِينَ﴾ ☆ أَلَمْ يَعْلَمُوا أَنَّهُ مَنْ يُحَادِدِ اللَّهَ وَرَسُولَهُ فَأَنَّ لَهُ نَارَ جَهَنَّمَ خَالِدًا فِيهَا ط ذَلِكَ الْخِزْيُ الْعَظِيمُ ﴿

[توبہ: ۶۲-۶۳]

یہ لوگ تمہارے سامنے قسمیں کھاتے ہیں تاکہ تمہیں راضی کریں حالانکہ اگر یہ مومن ہیں تو اللہ اور رسول ﷺ اس کے زیادہ حقدار ہیں کہ یہ ان کو راضی کرنے کی فکر کریں۔ کیا انہیں معلوم نہیں ہے کہ جو اللہ اور اس کے رسول ﷺ کا مقابلہ کرتا ہے اس کے لیے دوزخ کی آگ ہے جس میں وہ ہمیشہ رہے گا اور یہ بہت بڑی رسوائی ہے۔

اگر رسول کریم ﷺ کو اذیت پہنچا کر وہ اللہ اور اس کے رسول ﷺ کا مقابلہ کرنے والے نہ ہوتے تو ان کو یوں دھمکی دینا مناسب نہ ہوتا کہ مقابلہ کرنے والے کے لیے جہنم کی آگ ہے اس وقت یوں کہنا ممکن ہوتا کہ انہیں معلوم ہے کہ مقابلہ کرنے والے کے لیے جہنم کی آگ ہے مگر انہوں نے مقابلہ نہیں کیا بلکہ صرف ایذا دی ہے۔ اس طرح یہ آیت ان کی وعید پر مشتمل نہ ہوتی پس معلوم ہوا کہ یہ فعل مقابلہ کے عموم میں داخل ہے تاکہ مقابلہ کرنے والے کے لیے جو وعید ہے وہ ان کی وعید بن سکے اور کلام میں ربط و نظم پیدا ہو جائے۔

اس پر وہ حدیث بھی دلالت کرتی ہے جس کو امام حاکم رحمہ اللہ نے اپنی صحیح میں اور ابن کثیر نے اپنی تفسیر میں حضرت ابن عباس رضی اللہ عنہما سے روایت کیا ہے۔

ان رسول اللہ ﷺ کان فی ظل حجرة من حجره  
وعنده نفر من المسلمين فقال انه سيأتيكم انسان ينظر  
بعين الشيطان فاذا اتاكم فلا تكلموه فحاء رجل ازرق  
فدعاه رسول الله ﷺ فقال علام تشتمنى انت وفلان و  
فلان فانطلق الرجل فدعاهم فحلفوا بالله واعتذروا اليه  
فانزل الله تعالى: ﴿يَوْمَ يَبْعَثُهُمُ اللَّهُ جَمِيعًا فَيَحْلِفُونَ لَهُ  
كَمَا يَحْلِفُونَ لَكُمْ وَيَحْسَبُونَ أَنَّهُمْ عَلَىٰ شَيْءٍ طَّالًا  
إِنَّهُمْ هُمُ الْكَاذِبُونَ﴾.

[المجادلة: ۱۸]

”رسول اللہ ﷺ اپنے حجروں میں سے کسی حجرہ کے سایہ میں تشریف فرما تھے اور آپ کے پاس مسلمانوں کی ایک جماعت بھی تھی۔ آپ نے فرمایا تمہارے پاس ایک آدمی آئے گا جو شیطان کی نگاہ سے دیکھنے والا ہوگا۔ وہ جب تمہارے پاس آئے تو اس سے بات چیت نہ کرنا۔ اندریں اثناء ایک نیلی آنکھوں والا شخص آیا۔ رسول اللہ ﷺ نے اسے بلا کر کہا تم اور فلاں فلاں اشخاص مجھے گالیاں کیوں دیتے ہو؟ وہ شخص چلا گیا اور ان کو بلا لیا انہوں نے قسم کھائی اور آپ سے معذرت کی تب مذکورہ آیت نازل ہوئی۔

پھر اس کے آگے فرمایا۔

7

﴿ إِنَّ الَّذِينَ يُحَادُّونَ اللَّهَ وَرَسُولَهُ أُولَئِكَ فِي الْأَذَلِّينَ ﴾

[المحذلقہ: ۲۰]

یقیناً ذلیل ترین مخلوقات میں سے ہیں وہ لوگ جو اللہ اور اس کے رسول ﷺ کا مقابلہ کرتے ہیں۔

✓ اس آیت سے ثابت ہوا کہ اللہ اور اس کے رسول ﷺ کی مخالفت ان کے ساتھ مقابلہ کرنے کے مترادف ہے۔

شیخ الاسلام ابن تیمیہ رحمۃ اللہ علیہ رقمطراز ہیں کہ:

رسول اللہ ﷺ کی شانِ عالی میں زبانِ دراز اگرچہ مسلمان ہو یا کافر ہو بغیر کسی اختلاف کے قتل کیا جائے گا اور یہی ائمہ اربعہ وغیرہم کا مذہب ہے۔

امام احمد رضی اللہ عنہ فرماتے ہیں:

میں نے ابو عبد اللہ کو یہ کہتے ہوئے سنا کہ جس نے رسول اللہ ﷺ کی شانِ عالی میں زبانِ دراز کی یا تنقیص کا مرتکب ہوا مسلمان ہو یا کافر اس کا قتل کرنا ضروری اور واجب ہے۔

عبد اللہ اور ابوطالب کی روایت میں ہے کہ:

رسول اللہ ﷺ کے بارے میں زبانِ دراز کی کرنے والے کے بارے میں سوال کیا گیا تو کہا کہ اسے قتل کیا جائے گا۔ ان سے کہا گیا کہ اس بارے میں احادیث ہیں؟ تو انہوں نے کہا ہاں اس بارے میں احادیث وارد

ہیں ان میں سے ایک نایینا کی حدیث ہے جس نے ایک عورت کو قتل کر دیا تھا اس کا کہنا تھا کہ میں اس عورت کو رسول اللہ ﷺ کے بارے میں زبان درازی کرتے سنا تھا۔

اور حصین سے مروی حدیث میں ہے کہ:

حضرت عبداللہ بن عمر رضی اللہ عنہما فرماتے ہیں جس نے رسول اللہ ﷺ کے بارے میں زبان درازی کی تو اسے قتل کیا جائے گا۔

حضرت عمر بن عبدالعزیز رضی اللہ عنہ نے فرمایا کہ:

ایسے شخص کو قتل کیا جائے گا اس لیے کہ جو رسول اللہ ﷺ کے بارے میں زبان درازی کرتا ہے وہ مرتد ہے۔ اسلام سے خارج ہے اور مسلمان رسول اللہ ﷺ کی شان میں کبھی بے ادبی نہیں کرتا۔ حضرت عبداللہ فرماتے ہیں کہ میں نے اپنے والد سے اس آدمی کے بارے میں پوچھا جو رسول اللہ ﷺ کی شان میں بے ادبی کرتا ہے۔ آیا اس کو توبہ کے لیے کہا جائے گا؟ فرمایا اس کا قتل واجب ہے اور توبہ کا مطالبہ نہیں کیا جائے گا کیونکہ حضرت خالد بن ولید رضی اللہ عنہ نے ایک ایسے آدمی کو قتل کر دیا تھا جس نے رسول اللہ ﷺ کی شان میں گستاخی کی تھی اور انہوں نے اس سے توبہ کا مطالبہ نہیں کیا۔

حضرت علی رضی اللہ عنہ سے مروی ہے کہ:

ایک یہودی عورت نبی کریم ﷺ کو گالی دیا کرتی تھی۔ ایک آدمی نے اس کا گلا گھونٹ دیا یہاں تک کہ وہ مر گئی رسول اللہ ﷺ نے اس کے خون کو رایگاں فرمایا۔

یہ حدیث شاتم رسول ﷺ کے قتل کے جواز پر نص ہے۔

حضرت ابو ہریرہ رضی اللہ عنہ کی حدیث کے بارے میں شیخ الاسلام ابن تیمیہ رحمہ اللہ فرماتے ہیں علماء کی ایک جماعت نے اس حدیث سے شاتم رسول ﷺ کے قتل کے جواز کا استدلال کیا ہے۔ یہ اس لیے کہ حضرت ابو ہریرہ رضی اللہ عنہ نے جب دیکھا کہ حضرت ابو بکر رضی اللہ عنہ کو گالی دی ہے تو آپ کو غصہ آیا تو انہوں نے آپ سے اس آدمی کے قتل کی اجازت چاہی اگر آپ انہیں حکم دے دیتے تو وہ اسے ضرور قتل کر دیتے لیکن حضرت ابو بکر رضی اللہ عنہ صدیق نے کہا کہ نبی کریم ﷺ کے بعد یہ کسی کے لیے جائز نہیں۔

اس حدیث سے معلوم ہوا کہ نبی ﷺ کی بارگاہ میں اگر کوئی زبان درازی کرتا ہے تو آپ کی خاطر قتل کیا جاسکتا ہے۔ آپ ایسے شخص کے قتل کا حکم کہاں فرماتے ہیں جس کے قتل کی وجہ لوگوں کو معلوم نہ ہو لوگوں پر آپ کی اس بارے میں اطاعت فرض ہے کیونکہ آپ وہی حکم فرماتے ہیں جو اللہ تعالیٰ نے حکم فرمایا ہے جس نے رسول اللہ ﷺ کی اطاعت کی تو گویا اس نے اللہ تعالیٰ کی اطاعت کی۔

یہ حدیث آپ کی دو خصوصیات کو متضمن ہے۔

۱۔ قتل کے سلسلے میں آپ کی اطاعت کی جائے گی۔

۲۔ یہ کہ اس آدمی کو قتل کیا جائے گا جس نے آپ ﷺ کی شان میں زبان درازی کی ہے۔

حدیث کا مفہوم آپ کے اس دنیا سے تشریف لے جانے کے بعد بھی

باقی ہے جس نے بھی آپ کی شانِ اقدس میں گستاخی کی اس کا قتل جائز ہے بلکہ آپ کے اس دنیا سے تشریف لے جانے کے بعد اور زیادہ ضروری ہے کیونکہ آپ کی حرمتِ اکمل ہے اور آپ کی عزت کی خاطر کسی قسم کا تساہل ناممکن ہے۔ اس حدیث سے معلوم ہوا کہ جس نے بھی آپ کی شان میں گستاخی کی اس کا قتل جائز ہے اس حدیث کے عموم سے مسلمان اور کافر دونوں کے قتل کا استدلال کیا جائے گا۔

8

﴿ إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا  
وَالْآخِرَةِ وَأَعَدَّ لَهُمْ عَذَابًا مُهِينًا ﴾

[الاحزاب: ۵۷]

”جو لوگ اللہ اور اس کے رسول ﷺ کو اذیت دیتے ہیں ان پر دنیا اور آخرت میں اللہ نے لعنت فرمائی ہے اور ان کے لیے رسوا کن عذاب تیار کیا ہے۔“

یہ آیت اس امر پر دلالت کرتی ہے کہ اللہ اور اس کے رسول ﷺ کو اذیت دینے والا واجب القتل ہے اور معاہدہ بھی اس کو نہ بچا سکے گا۔ اس لیے کہ ہم نے معاہدہ اس بات پر نہیں کیا تھا کہ وہ اللہ اور اس کے رسول ﷺ کو ایذا دے گا۔ اس کی وضاحت اس حدیث سے ہوتی ہے جس میں رسول اکرم ﷺ نے فرمایا:

من لكعب بن الاشرف فانه قد اذى الله ورسوله .

[صحیح البخاری، کتاب المغازی باب قتل کعب بن اشرف]

”کعب بن اشرف کا کون ذمہ دار ہے کیونکہ اس نے اللہ اور اس کے رسول ﷺ کو ایذا دی ہے۔“

اس حدیث میں آپ نے مسلمانوں کو ایک یہودی کے قتل کرنے کا حکم دیا۔ جس نے معاہدہ کیا ہوا تھا۔ محض اس لیے کہ اس نے اللہ اور رسول ﷺ کو ایذا دی تھی۔ اس سے معلوم ہوا کہ ہر ذمی کے بارے میں یہ نہیں کہا جاسکتا کہ وہ اللہ اور کے رسول ﷺ کو ایذا دیتا ہے ورنہ اس کے اور دوسروں کے درمیان کچھ فرق نہ رہے گا۔ ”اور یوں کہنا بھی صحیح نہیں کہ یہودی دنیا اور آخرت میں ملعون ہیں جبکہ وہ اپنے مذہب کے واجبات پر قائم بھی ہوں۔ اس لیے کہ ہم نے ان سے یہ نہیں کہا تھا کہ وہ اللہ اور اس کے رسول ﷺ کو اعلانیہ ایذا دیں ہم نے تو ان کے ساتھ یہ عہد کیا تھا کہ وہ اپنے مذہبی احکام پر عمل پیرا رہیں۔

[الصارم المملول ص ۲۷]

### 9

قرآن کریم نے منافقین کا کردار اور ان کی گستاخوں کا ذکر کرتے ہوئے یہ واقعہ ذکر کیا ہے۔

﴿يَقُولُونَ لَئِنْ رَجَعْنَا إِلَى الْمَدِينَةِ لَيُخْرِجَنَّ الْأَعَزُّ مِنْهَا الْأَذَلَّ، وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ﴾

[منافقون: ۸]

”یہ کہتے ہیں کہ اگر اب ہم لوٹ کر مدینہ جائیں گے تو ہر عزت والا وہاں سے ذلت والے کو نکال دے گا۔ سنو عزت تو صرف اللہ تعالیٰ

کے لیے اور اس کے رسول ﷺ کے لیے اور ایمان داروں کے لیے ہے لیکن یہ منافق بے علم ہیں۔

یہ بات اس وقت پیش آئی جب رسول اللہ ﷺ غزوہ تبوک سے واپس لوٹ رہے تھے تو منافقوں کے سردار عبداللہ بن ابی بن سلول اور اس کے ساتھیوں نے آپس میں اس قسم کی گفتگو کی۔ ابن ابی بن سلول کے بیٹے جو صحابیؓ اور مخلص مسلمان تھے ان کو جب اس بات کا علم ہوا تو وہ اپنے باپ کی گردن پر تلوار لے کر سوار ہوئے اور یہ کہا کہ اگر تو نے یہ بات کہی ہے تو میں تجھ کو ابھی قتل کرتا ہوں۔ ورنہ تو اس چیز سے توبہ کر اور اقرار کر کہ تو خود ذلیل ہے اللہ اور اس کا رسول ﷺ عزت والے ہیں۔ [ابن کثیر ج ۳ ص ۲۷۲]

ایک روایت میں یہ لفظ ہیں کہ انہوں نے نبی اکرم ﷺ سے یہ عرض کیا کہ یا رسول اللہ آپ مجھے اجازت دیں کہ میں اپنے باپ کا سر قلم کر کے آپ کی خدمت میں لا کر رکھ دوں۔

قرآن حکیم کی اس آیت سے واضح ہوا کہ اگر کوئی منافق تنہائی میں بھی رسول اللہ ﷺ کے متعلق صرف اتنی بات کرے کہ پیغمبر اور اس کے ساتھی ذلیل ہیں۔ عزت والے نہیں تو اس کو بھی مستحق قتل شمار کیا جائے گا۔

### 10

اللہ تعالیٰ نے سورہ انفال میں اللہ اور اس کے رسول ﷺ کی مخالفت کرنے والوں کے لیے قتال کا حکم صادر فرمایا ہے۔

﴿ فَاضْرِبُوا فَوْقَ الْأَعْنَاقِ وَ اضْرِبُوا مِنْهُمْ كُلَّ بَنَانٍ ☆

ذَلِكَ بِأَنَّهُمْ شَاقُوا اللَّهَ وَرَسُولَهُ ۚ وَمَنْ يُشَاقِقِ اللَّهَ وَرَسُولَهُ  
فَإِنَّ اللَّهَ شَدِيدُ الْعِقَابِ ﴿۱۲﴾

[الانفال: ۱۲-۱۳]

”پس تم ان کی گردنوں پر ضرب اور جوڑ جوڑ پر چوٹ لگاؤ یہ اس لیے  
کہ ان لوگوں نے اللہ اور اس کے رسول ﷺ کا مقابلہ کیا اور جو  
اللہ اور اس کے رسول ﷺ کا مقابلہ کرے اللہ اس کے لیے نہایت  
سخت گیر ہے۔“

یہ آیات سورہ انفال ۲-۷ میں اس وقت نازل ہوئیں جب کہ  
اسلامی ریاست معرض وجود میں آرہی تھی اور دشمنان اسلام اللہ کے رسول ﷺ  
کی مخالفت اور ایذا رسانی پر کمر بستہ ہو گئے تھے۔ اس پاداش جرم میں ان کے  
لیے یہ سزا تجویز ہوئی۔

## II

سورہ توبہ میں اللہ تعالیٰ کے رسول ﷺ کو ایذا پہنچانے والوں کو  
دردناک عذاب سے خبردار کیا گیا ہے فرمایا:

﴿ وَمِنْهُمْ الَّذِينَ يُؤْذُونَ النَّبِيَّ وَيَقُولُونَ هُوَ أُذُنٌ ۚ قُلْ أُذُنٌ  
خَيْرٌ لَّكُمْ يَوْمِنُ بِاللَّهِ وَيَوْمِنُ لِلْمُؤْمِنِينَ وَرَحْمَةٌ لِلَّذِينَ آمَنُوا  
مِنْكُمْ ۗ وَالَّذِينَ يُؤْذُونَ رَسُولَ اللَّهِ لَهُمْ عَذَابٌ أَلِيمٌ ﴾

[توبہ: ۶۱]

”ان منافقین میں کچھ لوگ ہیں جو اپنی باتوں سے نبی ﷺ کو دکھ  
دیتے ہیں اور کہتے ہیں کہ یہ شخص کانوں کا کچا ہے۔ کہو وہ تمہاری

بھلائی کے لیے ایسا ہے اللہ پر ایمان رکھتا ہے اور اہل ایمان پر اعتماد کرتا ہے اور سراسر رحمت ہے ان لوگوں کے لیے جو تم میں سے ایمان دار ہیں اور جو لوگ اللہ کے رسول کو دکھ دیتے ہیں ان کے لیے دردناک سزا ہے۔“

اس آیت میں یہ نکتہ قابل توجہ ہے کہ رسول اللہ ﷺ کی مخالفت اور دشمنی میں آپ کو کوئی جسمانی تکلیف یا اذیت نہیں پہنچائی جا رہی ہے بلکہ صرف کانوں کا کچا کہہ کر جو لوگ آپ کو قلبی اور ذہنی اذیت پہنچاتے ہیں وہ بھی گستاخی اور توہین رسالت کا ارتکاب کرتے ہیں اور ان کے لیے بھی دردناک عذاب کی وعید ہے۔

اسلام کے پیروکاروں پر تو رسول اللہ ﷺ کا ادب و احترام فرض ہے لیکن منکرین رسالت کو بھی حکم دیا گیا کہ وہ بھی دربار رسالت کے آداب کو ملحوظ رکھیں اور انہیں ایسے ذومعنی الفاظ کے استعمال سے بھی روک دیا گیا جس میں خیر کے علاوہ شر کا معنوی پہلو بھی پوشیدہ ہو۔ چنانچہ وہ بد بخت یہودی جو شرارۃ اور بد نیتی سے ذومعنی الفاظ استعمال کرتے تھے۔ مندرجہ ذیل آیت میں ان کے لیے سخت وعید نازل فرمائی۔

(12)

﴿مِنَ الَّذِينَ هَادُوا يُحَرِّفُونَ الْكَلِمَ عَنْ مَوَاضِعِهِ وَ يَقُولُونَ سَمِعْنَا وَ عَصَيْنَا وَ أَسْمَعُ غَيْرَ مُسْمِعٍ وَ رَاعِنَا لَيَّا بِاللِّسَانِ وَ طَعْنَا فِي الدِّينِ دَوَلُوهُمْ قَالُوا سَمِعْنَا وَ أَطَعْنَا وَ أَسْمَعُ وَ

انظُرْنَا لَكَانَ خَيْرًا لَهُمْ وَ أَقْوَمَ وَ لَكِن لَعَنَهُمُ اللَّهُ بِكُفْرِهِمْ  
فَلَا يُؤْمِنُونَ إِلَّا قَلِيلًا ﴿۱﴾

[النساء: ۴۶]

”جو لوگ یہودی بن گئے ان میں سے کچھ لوگ ہیں جو الفاظ کو ان کے محل سے پھیر دیتے ہیں اور دین حق کے خلاف نیش زنی کرنے کے لیے اپنی زبانوں کو توڑ موڑ کر کہتے ہیں سمعنا و عصینا اور اسمع غیر اسمع اور راعنا حالانکہ اگر وہ کہتے سمعنا و اطعنا اور اسمع اور انظرنا تو یہ انہی کے لیے بہتر تھا اور زیادہ راستبازی کا طریقہ تھا مگر ان پر تو ان کی باطل پرستی کی بدولت اللہ کی پھینکار پڑی ہوئی ہے اس لیے وہ کم ہی ایمان لاتے ہیں۔“

ابوبکر صا رضی اللہ عنہ اس آیت کی تفسیر میں لکھتے ہیں:

وهذا يدل على ان كل لفظ احتمل الخير والشر فغير جائز اطلاقه حتى يقيد بما يفيد الخير.

[احکام القرآن للحصص ۱/۵۸]

”ہر وہ لفظ جس میں خیر و شر دونوں معنی کا احتمال ہو اس لفظ کا استعمال اس وقت تک درست نہیں جب تک کہ اس کے ساتھ کوئی ایسی حد یا قید نہ لگائی جائے جس سے خیر کا پہلو نمایاں ہو۔“

امام رازی رضی اللہ عنہ لفظ ”راعنا“ کی تشریح کرتے ہوئے تحریر فرماتے ہیں:

هذه الكلمة وان كانت صحيحة المعنى الا ان اهل

الحجاز ما كانوا يقولونها الا عند الهزؤ و السخرية فلا

جرم نہی اللہ عنہا.

[تفسیر کبیر ص ۲۲۴/۳]

”اگرچہ یہ لفظ صحیح المعنی ہے جس کا ایک مفہوم تو یہ ہے کہ ہم سے رعایت کریں یا ہماری طرف توجہ کریں لیکن عربی میں اس لفظ کو بطور استہزاء بھی استعمال کیا جاتا تھا یعنی ایسے صاحب رعونت شخص کے لیے جو علم سے بے بہرہ ہو۔ اس کے علاوہ اس لفظ کو اگر صحیح معنی میں بھی استعمال کیا جائے تو اس سے برابری اور مساوات کا گمان ہوتا ہے۔ اس لیے اس لفظ کے استعمال ہی کو منع کر دیا گیا۔“

مولانا سید ابوالاعلیٰ مودودی لفظ ”راعنا“ کی تفسیر کرتے ہوئے لکھتے ہیں:

یہودی جب رسول اللہ ﷺ کی مجلس میں آتے تو اپنے سلام وکلام میں ہر ممکن طریقہ سے اپنے دل کا بخار نکالنے کی کوشش کرتے۔ ذومعنی الفاظ بولتے زور سے کچھ کہتے زیر لب کچھ اور کہہ دیتے۔ ظاہر میں ادب و آداب برقرار رکھتے ہوئے درپردہ آپ کی توہین کرنے میں کوئی دقیقہ اٹھانہ رکھتے تھے۔ لفظ ”راعنا“ ایک ذومعنی لفظ ہے۔ جب آپ کی گفتگو کے دوران یہودیوں کو کبھی یہ کہنے کی ضرورت پیش آتی کہ ٹھہریے۔ ذرا ہمیں یہ بات سمجھ لینے دیجیے! تو وہ راعنا کہتے۔ اس لفظ کا ظاہری مفہوم تو یہ تھا کہ ہماری رعایت کیجئے! اوہماری بات سن لیجئے! مگر اس میں کئی احتمالات اور بھی تھے۔ مثلاً عبرانی میں اس سے ملتا جلتا ایک لفظ تھا۔ جس کے معنی تھے ”سن تو بہرا ہو جائے“ گفتگو میں ایسے موقع پر بولا جاتا تھا جب یہ کہنا ہو کہ تم ہماری سنو تو ہم تمہاری سنیں اور ذرا زبان پکچا کر ”راعینا“ بھی بنا لیا جاتا تھا۔ جس کے معنی ”اے ہمارے

[تفہیم القرآن ۱/۱۰۰]

چرواہے کے تھے۔

امام شوکانیؒ لفظ ”راعنا“ کی تشریح کرتے ہوئے لکھتے ہیں:

فی ذلك دليل على انه ينبغي تجنب الالفاظ المحتملة  
للسب والنقص وان لم يقصد المتكلم بها ذلك المعنى  
المفيد للشتم سدا للذريعة و دفعا للوسيلة وقطعا  
للمادة المفسدة والتطرق اليه.

[فتح القدیر ۱/۱۲۴]

اس آیت میں اس بات کی دلیل ہے کہ ایسے تمام الفاظ جن سے توہین رسالت کا احتمال ہو اگرچہ بولنے والے کی نیت توہین رسالت نہ ہو۔ پھر بھی ان کا استعمال قطعی طور پر ممنوع ہے۔

اس لیے اہل ایمان کو براہ راست مخاطب کر کے یہ حکم دیا گیا کہ وہ ایسے ذومعنی الفاظ سے قطعی طور پر احتراز کریں تاکہ شان رسالت میں کسی قسم کی پنہاں اور پوشیدہ گستاخی کا احتمال بھی ہمیشہ ہمیشہ کے لیے ختم ہو جائے۔ چنانچہ اللہ تعالیٰ فرماتے ہیں۔

13

﴿يَا أَيُّهَا الَّذِينَ آمَنُوا لَا تَقُولُوا رَاعِنَا وَقُولُوا انظُرْنَا

وَأَسْمَعُوا وَلِلْكَافِرِينَ عَذَابٌ أَلِيمٌ﴾ [البقرة: ۱۰۴]

”اے ایمان والو! راعنا نہ کہا کرو بلکہ انظرنا [یعنی ہماری طرف التفات کیجئے] کہا کرو۔ اور توجہ سے بات سنو یہ کافر تو عذاب الیم

کے مستحق ہیں۔“

مولانا مفتی محمد شفیعؒ لکھتے ہیں:

بعض یہودیوں نے ایک شرارت ایجاد کی کہ جناب رسول اللہ ﷺ کے حضور میں آکر لفظ ”راعنا“ سے آپ کو خطاب کرتے۔ جس کے معنی ان کی عبرانی زبان میں ایک بددعا کے ہیں اور وہ اسی نیت سے کہتے تھے۔ مگر عربی زبان میں اس کے معنی ”ہماری مصلحت کی رعایت کیجئے“ کے ہیں۔ اس لیے عربی دان اس شرارت کو نہ سمجھ سکے اور اچھے معنی کے قصد سے بعض مسلمان بھی آپ کو اس کلمہ سے خطاب کرنے لگے۔ اس سے ان شریروں کو اور گنجائش ملی آپس میں بیٹھ کر ہنستے تھے کہ اب تک ہم ان کو خفیہ ہی برا کہتے تھے اب علانیہ کہنے کی تدبیر ایسی ہاتھ آگئی کہ مسلمان بھی اس میں شریک ہو گئے۔ حق تعالیٰ نے اس گنجائش کے قطع کرنے کو مسلمانوں کو حکم دیا کہ اس لفظ ”راعنا“ کا استعمال چھوڑ کر لفظ ”انظرنا“ استعمال کرو۔ تاکہ یہودیوں کی شرارت کامیاب نہ ہو سکے۔

[معارف القرآن ج ۱ ص ۲۸۰]

مذکورہ آیت کریمہ میں یہ بھی بتلایا گیا کہ ان کافروں کو اپنے کئے کی سزا ضرور ملے گی۔ بعض صاحبان نظر نے اس آیت کے اسلوب بیان سے یہ نتیجہ بھی اخذ کیا ہے کہ حق تعالیٰ کو یہودیوں کے اس فتنہ پرور گروہ کا یہ گستاخانہ انداز متخاطب اتنا ناگوار گزرا کہ ذات الہی نے ان شریروں کو اس خطابت کرنا بھی پسند نہیں فرمایا حالانکہ قرآن مجید میں اور دوسرے مواقع پر یہود و نصاریٰ کو جا بجا مخاطب کیا گیا ہے۔

امام شوکانیؒ حضرت عبداللہ بن عباس کے حوالے سے بیان کرتے ہیں:

قال المؤمنون بعد هذه الآية من سمعتموه يقولها  
فاضربوا عنقه فانتهت اليهود بعد ذلك.

[فتح القدير ۱/۱۲۵]

اس آیت کے نزول کے بعد مسلمانوں کا یہ عقیدہ ہو گیا کہ اگر کوئی شخص ایسا لفظ استعمال کرے جس میں توہین رسالت کا احتمال ہو تو اس کی گردن اڑادی جائے یہ دھمکی سن کر یہودی ایسے الفاظ استعمال کرنے سے باز آ گئے۔

اس کی تائید اس حدیث سے بھی ہوتی ہے کہ جب حضرت سعد بن معاذ رضی اللہ عنہ کو یہ معلوم ہوا کہ یہودی لفظ ”راعنا“ رسول اللہ ﷺ کے بارے میں بطور طعن و تشنیع استعمال کرتے ہیں تو آپ نے یہودیوں سے کہا:

عَلَيْكُمْ لَعْنَةُ اللَّهِ لَأَنْ سَمِعْتُمْهَا مِنْ رَجُلٍ مِنْكُمْ يَقُولُهَا  
لِلنَّبِيِّ ﷺ لَأَضْرِبَنَّ عُنُقَهُ.

[تفسیر قرطبی ۲/۵۷]

اے یہودیو! تم پر لعنت ہو اللہ کی آئندہ اگر میں نے تم میں سے کسی کو لفظ ”راعنا“ کہتے ہوئے سنا تو اس کی گردن اڑا دوں گا۔

14

﴿ فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ  
ثُمَّ لَا يَجِدُوا فِي أَنْفُسِهِمْ حَرَجًا مِمَّا قَضَيْتَ وَيُسَلِّمُوا  
تَسْلِيمًا ﴾

[النساء: ۶۵]

”اے محمد ﷺ آپ کے رب کی قسم یہ کبھی مومن نہیں ہو سکتے جب

تک کہ اپنے باہمی اختلافات میں یہ آپ کو فیصلہ کرنے والا نہ مان لیں پھر جو کچھ آپ فیصلہ کریں اس پر اپنے دلوں میں بھی کوئی تنگی محسوس نہ کریں بلکہ سر بسر تسلیم کر لیں۔“

اس آیت کا حکم صرف آپ کی زندگی تک محدود نہیں ہے بلکہ قیامت تک کے لیے ہے جو کچھ اللہ کی طرف سے نبی ﷺ لائے ہیں اور جس طریقہ پر اللہ کی ہدایت و رہنمائی کے تحت آپ ﷺ نے عمل کیا ہے۔ وہ ہمیشہ ہمیشہ کے لیے مسلمانوں کے درمیان فیصلہ گن سند ہے۔ اور اس سند کو ماننے یا نہ ماننے ہی پر آدمی کے مومن ہونے اور نہ ہونے کا فیصلہ ہے۔ حدیث میں اسی بات کو نبی ﷺ نے ان الفاظ میں بیان فرمایا ہے کہ:

لَا يُؤْمِنُ أَحَدُكُمْ حَتَّىٰ يَكُونَ هَوَاهُ تَبَعًا لِمَا جِئْتُ بِهِ.

[البعوى فى شرح السنة، كتاب الايمان، باب رد البدع والأهواء (رقم: ۱۰۴)]

”تم میں سے کوئی شخص مومن نہیں ہو سکتا جب تک کہ اس کی خواہش نفس اس طریقہ کے تابع نہ ہو جائے جسے میں لے کر آیا ہوں۔“

آیت مذکورہ کا شان نزول مشہور و معروف وہ واقعہ ہے جس میں حضرت زبیر رضی اللہ عنہ کا کسی شخص سے نالیوں سے باغ میں پانی لینے کے بارے میں جھگڑا ہو گیا تھا تو آپ نے فرمایا: زبیر تم پانی پلا لو پھر پانی کو انصاری کے باغ میں جانے دو اس پر انصاری نے کہا ہاں رسول اللہ! یہ تو آپ کی پھوپھی کے لڑکے ہیں۔ یہ سن کر آپ کا چہرہ مبارک متغیر ہو گیا۔ اور فرمایا زبیر رضی اللہ عنہ تم پانی پلا لو پھر پانی رو کے رکھو یہاں تک کہ باغ کی دیواروں تک پہنچ جائے پھر اپنے پڑوسی کی طرف چھوڑ دو۔ پہلے تو رسول ﷺ نے ایک ایسی صورت نکالی تھی کہ

جس میں حضرت زبیر رضی اللہ عنہ کو تکلیف نہ ہو اور انصاری کو کشادگی ہو جائے لیکن جب انصاری نے اسے اپنے حق میں بہتر نہ سمجھا تو آپ نے حضرت زبیر رضی اللہ عنہ کو ان کا پورا حق دلوا دیا۔ حضرت زبیر رضی اللہ عنہ فرماتے ہیں جہاں تک میرا خیال ہے یہ آیت ”فلا وربك... الخ“ اسی بارے میں نازل ہوئی ہے۔

[ابن کثیر، صحیح البخاری، کتاب المسافاة، باب سکر الأنهار، رقم (۲۳۵۹) و مسلم، کتاب الفضائل، باب وجوب اتباعہ، رقم (۲۳۵۷)].

یہاں کچھ مفسرین نے آیت مذکورہ کے شان نزول کا ایک دوسرا واقعہ بھی بیان فرمایا ہے جس کی روایت زیادہ غریب ہے واقعہ یہ ہے کہ ایک شخص بظاہر مسلمان [جو اصل منافق تھا] اور ایک یہودی کے درمیان کسی معاملہ پر تنازع ہو گیا۔ دونوں اس سلسلہ میں آپ کی خدمت اقدس میں حاضر ہوئے۔ آپ نے فیصلہ یہودی کے حق میں صادر فرمایا جس سے دوسرا فریق راضی نہ ہوا اور اس کے اصرار پر یہ دونوں معاملہ کو لے حضرت عمر رضی اللہ عنہ کے پاس پہنچے۔ آپ نے ان دونوں کے بیانات سنے۔ اور جب آپ رضی اللہ عنہ کو معلوم ہوا کہ رسول اللہ ﷺ اس بارے میں یہودی کے حق میں فیصلہ صادر فرما چکے ہیں تو آپ نے خود اس منافق سے اس کی تصدیق کزلی اور اس کے بعد اسی وقت تلوار سے ان منافق کا سر قلم کر دیا اس کے بعد فرمایا:

اقضى بقضاء رسول الله ﷺ فاتی جبریل رسول

الله ﷺ فقال ان عمر قد قتل الرجل وفرق الله بين

الحق والباطل على لسان عمر فسمى الفاروق.

[تفسیر الدر المنثور للسيوطی ۲/۲۲۲]

توہین رسالت ﷺ کی شرعی سزا

جو اللہ اور اس کے رسول ﷺ کے فیصلہ سے راضی نہ ہو اس کا یہی فیصلہ ہے۔ مقتول کے درثاء کو جب یہ خبر پہنچی تو وہ آپ کے پاس آئے اور حضرت عمر رضی اللہ عنہ کے خلاف قتل کا دعویٰ دائر کیا۔ جس پر سورہ نساء کی مذکورہ آیت مبارکہ نازل ہوئی۔

اور رسول اللہ ﷺ نے حضرت عمر رضی اللہ عنہ کو ”فاروق“ کے خطاب سے سرفراز فرمایا۔

حضرت عمر رضی اللہ عنہ کے اس فیصلے سے اور آیت مبارکہ کے شان نزول کی روشنی میں یہ صاف ظاہر ہو گیا کہ آپ کے فیصلے کو تسلیم نہ کرنا بھی توہین اور گستاخی کا موجب ہے جس کی تصدیق سورہ نساء کی اس آیت نے کر دی ہے۔ اگر کوئی کافر یا منافق توہین رسالت کا ارتکاب کرے تو اس کی سزا صرف موت ہے۔ ایک مسلمان جس کا اللہ اور اس کے رسول ﷺ پر ایمان ہے وہ آپ کی گستاخی کا تصور بھی نہیں کر سکتا اور نہ ہی آپ کی شان میں کسی قسم کی گستاخی یا سوء ادبی برداشت کر سکتا ہے۔

15

﴿يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ قَوْمٍ عَسَىٰ أَنْ يَكُونُوا خَيْرًا مِنْهُمْ وَلَا نِسَاءٌ مِّنْ نِّسَاءٍ عَسَىٰ أَنْ يَكُنَّ خَيْرًا مِنْهُنَّ وَلَا تَلْمِزُوا أَنْفُسَكُمْ وَلَا تَنَابَزُوا بِالْأَلْقَابِ بِئْسَ الْأَسْمُ الْفُسُوقِ بَعْدَ الْإِيمَانِ وَمَنْ لَّمْ يَتُبْ فَأُولَٰئِكَ هُمُ الظَّالِمُونَ﴾

[الحجرات: ١١]

اے ایمان والو! نہ مرد مردوں کا مذاق اڑائیں ہو سکتا ہے کہ وہ ان سے بہتر ہوں اور نہ عورتیں دوسری عورتوں کا مذاق اڑائیں ہو سکتا ہے کہ وہ ان سے بہتر ہوں۔ آپس میں ایک دوسرے پر طعن نہ کرو نہ ایک دوسرے کو بُرے القاب سے یاد کرو ایمان لانے کے بعد فسق میں نام پیدا کرنا بہت بری بات ہے اور جو لوگ اس روش سے باز نہ آئیں وہی ظالم ہیں۔

اس آیت کی تفسیر میں مولانا مودودی لکھتے ہیں:

مذاق اڑانے سے مراد محض زبان ہی سے کسی کا مذاق اڑانا نہیں بلکہ کسی کی نقل اتارنا، اس کی طرف اشارے کرنا، اس کی بات پر یا اس کے کام یا اس کی صورت یا اس کے لباس پر ہنسنا، اس کے کسی نقص یا عیب کی طرف لوگوں کو اس طرح توجہ دلانا کہ دوسرے اس پر ہنسیں یہ سب بھی مذاق اڑانے میں داخل ہے۔ اصل ممانعت جس چیز کی ہے وہ یہ ہے کہ ایک شخص دوسرے شخص کی کسی نہ کسی طور پر تضحیک کرے کیونکہ اس تضحیک میں لازماً اپنی بڑائی اور دوسرے کی تذلیل اور تحقیر کے جذبات کا فرما ہوتے ہیں جو اخلاقاً سخت معیوب ہیں۔ مزید برآں اس سے دوسرے شخص کی دل آزاری بھی ہوتی ہے۔ جس سے معاشرے میں فساد رونما ہوتا ہے۔ اس بنا پر اس فعل کو حرام کیا گیا ہے۔

[تفہیم القرآن ص ۸۵/۵]

16

﴿يَحْذَرُ الْمُنْفِقُونَ أَنْ تَنْزَلَ عَلَيْهِمْ سُورَةٌ تُنَبِّئُهُمْ بِمَا فِي

قُلُوبِهِمْ ۚ قُلْ اسْتَهْزِءُوا إِنَّ اللَّهَ مُخْرِجٌ مَّا تَحْذَرُونَ ☆  
 وَلَئِن سَأَلْتَهُمْ لَيَقُولُنَّ إِنَّمَا كُنَّا نَخُوضُ وَنَلْعَبُ ۚ قُلْ أَبِاللَّهِ وَ  
 آيَاتِهِ وَرَسُولِهِ كُنتُمْ تَسْتَهْزِءُونَ ☆ لَا تَعْتَذِرُوا قَدْ كَفَرْتُمْ  
 بَعْدَ إِيمَانِكُمْ ۚ إِنَّ نَعْفَ عَنْ طَائِفَةٍ مِّنْكُمْ يُعَذِّبُ طَائِفَةٌ  
 بآنَهُمْ كَانُوا مُجْرِمِينَ ﴿۶۴﴾ [التوبة: ۶۴-۶۵-۶۶]

”یہ منافق ڈر رہے ہیں کہ کہیں ان پر کوئی ایسی سورت نازل نہ ہو  
 جائے جو ان کے دلوں کے بھید کھول کر رکھ دے۔ اے نبی! ان سے  
 کہو اور مذاق اڑاؤ، اللہ اس چیز کو کھول دینے والا ہے جس کے کھل  
 جانے سے تم ڈر رہے ہو۔ اگر ان سے پوچھو کہ تم کیا باتیں کر رہے  
 تھے تو جھٹ کہہ دیں گے کہ ہم تو ہنسی مذاق اور دل لگی کر رہے تھے۔  
 ان سے کہو کیا تمہاری ہنسی دل لگی اللہ اور اس کی آیات اور اس کے  
 رسول ہی کے ساتھ تھی؟ اب عذر نہ کرو تم نے ایمان کے بعد کفر کیا  
 ہے اگر ہم نے تم میں سے ایک گروہ کو معاف کر بھی دیا تو دوسرے  
 گروہ کو ہم ضرور سزا دیں گے کیونکہ وہ مجرم ہے۔“

شیخ الاسلام ابن تیمیہ رحمۃ اللہ علیہ لکھتے ہیں:

وهذا نص في ان الاستهزاء بالله وبآياته وبرسوله كفر  
 فالسب المقصود بطريق الاولى وقد دلت هذه الآية  
 على ان كل من تنقص رسول الله ﷺ جاداً او هازلاً  
 فقد كفر. [الصارم المسلول ص ۱۳۳]

”یہ آیت اس بارے میں نص ہے کہ اللہ تعالیٰ، اس کی آیات اور اس

کے رسول ﷺ کا مذاق اڑانا کفر ہے پس گالی دینا بطریق اولیٰ مقصود ہے یہ آیت اس امر پر دلالت کرتی ہے کہ جو شخص رسول کریم ﷺ کی توہین کرے خواہ سنجیدگی سے ہو یا مذاق سے ہو یا ازراہ مذاق وہ کافر ہو جاتا ہے۔

غزوہ تبوک کے زمانہ میں منافقین اکثر اپنی مجلسوں میں بیٹھ کر رسول اللہ ﷺ اور مسلمانوں کا مذاق اڑایا کرتے تھے اور اپنی تضحیک سے ان لوگوں کی ہمتیں پست کرنے کی کوشش کرتے تھے۔ جنہیں وہ نیک نیتی کے ساتھ آمادہ جہاد پاتے۔ چنانچہ روایات میں ان لوگوں کے بہت سے اقوال منقول ہیں۔ مثلاً ایک محفل میں چند منافق بیٹھے گپ شپ کر رہے تھے۔ ایک نے کہا جی کیا بدمیوں کو بھی تم نے کچھ عربوں کی طرح سمجھ رکھا ہے۔ کل دیکھ لینا کہ یہ سب سورما جوڑنے تشریف لائے ہیں رسیوں میں بندھے ہوئے ہوں گے۔ دوسرا بولا مزا ہو جو اوپر سے سو سو کوڑے لگانے کا بھی حکم ہو جائے ایک اور منافق نے رسول ﷺ کو جنگ کی سرگرم تیاریاں کرتے دیکھ کر اپنے یار دوستوں سے کہا آپ کو دیکھئے آپ روم و شام کے قلعے فتح کرنے چلے ہیں۔

شیخ الاسلام ابن تیمیہ رحمۃ اللہ علیہ لکھتے ہیں:

ایک منافق نے غزوہ تبوک میں کہا میں نے اپنے ان قاریوں جیسا کوئی شخص نہیں دیکھا جن کے پیٹ اتنے رعب دار ہوں جن کی زبان اتنی جھوٹی ہو اور جو جنگ میں ان سے زیادہ بزدل ہوں اس کی مراد رسول اللہ ﷺ اور آپ کے صحابہ رضی اللہ عنہم تھے۔ حضرت عوف بن مالک رضی اللہ عنہ نے اس سے کہا تم

منافق ہو اور جھوٹ کہتے ہو میں رسول اللہ ﷺ کو اس سے آگاہ کر دوں گا چنانچہ حضرت عوفؓ رسول کریم ﷺ کو بتانے کے لیے گئے تو پتہ چلا کہ اس بارے میں پہلے ہی قرآن نازل ہو چکا ہے۔ یہ شخص رسول کریم ﷺ کی خدمت میں حاضر ہوا تو آپ اس وقت سفر کے لیے اپنی اونٹنی پر سوار ہو چکے تھے۔ اس نے کہا یا رسول اللہ! ہم ہنسی مذاق کرتے تھے۔ جس طرح قافلہ والے کرتے ہیں اور اس طرح اپنا سفر طے کرتے ہیں۔

حضرت عبداللہ بن عمر رضی اللہ عنہما فرماتے ہیں گویا کہ میں اسے دیکھ رہا ہوں وہ رسول کریم ﷺ کی ناقہ کی رسی کے ساتھ لٹکا ہوا تھا۔ پتھر اس کے پاؤں زخمی کر رہے تھے اور وہ کہہ رہا تھا کہ ہم تو صرف کھیل تماشا کر رہے تھے۔ رسول کریم ﷺ اسے فرما رہے تھے کہ کیا تم اللہ اور اس کے رسول اور اس کی آیات کا مذاق اڑا رہے تھے۔

[الصارم المسلول ص ۳۳]

شیخ الاسلام ابن تیمیہ رحمۃ اللہ علیہ آگے چل کر لکھتے ہیں:

ان لوگوں نے جب رسول کریم ﷺ اور آپ کے اہل علم صحابہؓ کی تحقیر اور مذمت کی اور آپ کی باتوں کو اہمیت نہ دی تو اللہ تعالیٰ نے خبر دی کہ ان لوگوں نے کفر کا ارتکاب کیا ہے اگرچہ انہوں نے یہ بات مذاق کے طور پر کہی تھی پھر جو چیز اس سے شدید تر ہوگی اس کا کیا حال ہوگا؟ ان پر حد اس لیے نہ لگائی کہ ابھی منافقین کے خلاف جہاد کرنے کا حکم نازل نہیں ہوا تھا۔ بخلاف ازیں آپ کو حکم دیا گیا تھا کہ ان کی ایذا رسانی کو نظر انداز کر دیں نیز اس لیے کہ آپ کو یہ حق حاصل تھا کہ آپ کی تحقیر کرنے والوں کو معاف کر دیں۔

[الصارم المسلول ص ۳۴]

17

﴿ وَمِنْهُمْ مَّنْ يَلْمِزُكَ فِي الصَّدَقَاتِ ۚ فَإِنْ أُعْطُوا مِنْهَا رِضْوَانًا وَإِنْ لَمْ يُعْطُوا مِنْهَا إِذَا هُمْ يَسْخَطُونَ ﴾

[التوبہ: ۵۸]

”اے نبی! ان میں سے بعض لوگ صدقات کی تقسیم میں تم پر اعتراضات کرتے ہیں اگر اس مال میں سے انہیں کچھ دے دیا جائے تو خوش ہو جائیں اور نہ دیا جائے تو بگڑنے لگتے ہیں۔“

مولانا مودودی مرحوم لکھتے ہیں:

عرب میں یہ پہلا موقع تھا کہ ملک کے تمام ان باشندوں پر جو ایک مقرر مقدار سے زائد مال رکھتے تھے باقاعدہ زکوٰۃ عائد کی گئی تھی اور وہ ان کی زرعی پیداوار سے، ان کے مویشیوں سے، ان کے اموال تجارت سے، کان کی معدنیات سے اور ان کے سونے، چاندی کے ذخائر سے ۲.۵ فیصد، ۵ فیصد، ۱۰ فیصد اور ۲۰ فیصد کی مختلف شرحوں کے مطابق وصول کی جاتی تھی۔ یہ سب اموال زکوٰۃ ایک منظم طریقہ سے وصول کئے جاتے اور ایک مرکز پر جمع ہو کر منظم طریقہ سے خرچ کئے جاتے اس طرح نبی ﷺ کے پاس ملک کے اطراف سے اتنی دولت سمٹ کر آتی اور آپ کے ہاتھوں خرچ ہوتی تھی جو عرب کے لوگوں نے کبھی اس سے پہلے کسی ایک شخص کے ہاتھوں جمع اور تقسیم ہوتے نہیں دیکھی تھی۔ دنیا پرست منافقین کے منہ میں اس دولت کو دیکھ کر پانی بھرا آتا تھا وہ چاہتے تھے کہ اس بہتے ہوئے دریا سے ان کو خوب سیر ہو کر پینے کا موقع ملے۔

مگر یہاں پلانے والا خود اپنے اوپر اور اپنے متعلقین پر اس دریا کے ایک ایک قطرے کو حرام کر چکا تھا اور کوئی یہ توقع نہ کر سکتا تھا کہ اس کے ہاتھوں سے مستحق لوگوں کے سوا کسی اور کے لب تک جام پہنچ سکے گا۔ یہی وجہ ہے کہ منافقین رسول اللہ ﷺ کی تقسیم صدقات کو دیکھ کر دلوں میں کڑتے تھے اور تقسیم کے موقع پر آپ کو طرح طرح کے الزامات سے مطعون کرتے تھے دراصل شکایت تو انہیں یہ تھی کہ اس مال پر ہمیں دست درازی کا موقع نہیں دیا جاتا مگر اس حقیقی شکایت کو چھپا کر وہ الزام یہ رکھتے تھے کہ مال کی تقسیم، انصاف سے نہیں کی جاتی اور اس میں جانب داری سے کام لیا جاتا ہے۔ [تفسیر القرآن ۲/۲۰۴]

حافظ ابن کثیر لکھتے ہیں:

روایت میں ہے کہ ایک نو مسلم صحرائی رسول اللہ ﷺ کو سونا چاندی تقسیم کرتے ہوئے دیکھ کر کہنے لگا اگر اللہ نے آپ ﷺ کو عدل کا حکم دیا ہے تو آپ عدل نہیں کرتے آپ نے فرمایا تیرا استیانس ہو اگر میں بھی عادل نہیں تو زمین پر کون عادل ہوگا؟ پھر آپ نے فرمایا اس سے اور اس جیسوں سے بچو۔ میری امت میں اس جیسے لوگ ہوں گے قرآن پڑھیں گے لیکن حلق سے نیچے نہیں اترے گا۔ وہ جب نکلیں ان کو قتل کر ڈالو پھر نکلیں پھر مار ڈالو پھر جب ظاہر ہوں پھر گردنیں مارو۔ آپ نے فرمایا قسم اللہ کی نہ میں تمہیں دوں نہ تم سے روکوں میں تو ایک خازن ہوں۔ [تفسیر ابن کثیر ۳/۴۱۰]

جنگ حنین کے مال غنیمت کی تقسیم کے وقت ذوالخوہصرہ حرقوص نامی

شخص نے آپ پر اعتراض کیا اور کہا:

اعدل فانك لم تعدل فقال لقد حبت وخسرت ان لم  
 اكن اعدل ثم قال رسول الله ﷺ وقد راه مقضيا انه  
 يخرج من ضئضى هذا قوم يحقر احدكم صلاته مع  
 صلاتهم وصيامه مع صيامهم يمرقون من الدين مروق  
 السهم من المرمية فايما لقيتموهم فاقتلوهم فانهم شر  
 قتلة تحت اديم السماء. [تفسير ابن كثير ۳/۴۱۱]

”آپ عدل نہیں کرتے، انصاف سے کام کریں، آپ نے فرمایا  
 ؛گر میں بھی عدل نہیں کرتا تو پھر تو برباد ہو اور تیرا استیاناں ہو جب وہ  
 منہ پھیر کر جانے لگا تو آپ نے فرمایا اس کی نسل سے ایک قوم نکلے  
 گی جن کی نمازوں اور روزوں کے مقابلے میں تم اپنی نمازوں اور  
 روزوں کو حقیر سمجھو گے لیکن وہ دین سے ایسے نکل جائیں گے جیسے  
 تیرا شکار سے، تمہیں جہاں بھی وہ مل جائیں ان کے قتل میں کمی نہ  
 کرو۔ آسمان تلے ان مقتولوں سے بدتر مقتول اور کوئی نہیں۔“

18

﴿يَا أَيُّهَا الَّذِينَ آمَنُوا لَا تَقْدِمُوا بَيْنَ يَدَيِ اللَّهِ وَرَسُولِهِ وَاتَّقُوا  
 اللَّهَ إِنَّ اللَّهَ سَمِيعٌ عَلِيمٌ ☆ يَا أَيُّهَا الَّذِينَ آمَنُوا لَا تَرْفَعُوا  
 أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ  
 بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ لَا تَشْعُرُونَ ☆  
 إِنَّ الَّذِينَ يَفْعُونَ أَعْمَالَهُمْ عِنْدَ رَسُولِ اللَّهِ أُولَئِكَ الَّذِينَ

امْتَحَنَ اللَّهُ قُلُوبَهُمْ لِلتَّقْوَى لَهُمْ مَغْفِرَةٌ وَأَجْرٌ عَظِيمٌ ☆ إِنَّ  
الَّذِينَ يُنَادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ ﴿۱﴾

[الحجرات: ۱-۲-۳-۴]

”اے لوگو جو ایمان لائے ہو اللہ اور اس کے رسول کے آگے پیش  
قدمی نہ کرو اور اللہ سے ڈرو اللہ سب کچھ سننے اور جاننے والا ہے۔  
اے لوگو جو ایمان لائے ہو اپنی آواز نبی کی آواز سے بلند نہ کرو اور نہ  
نبی کے ساتھ اونچی آواز سے بات کیا کرو جس طرح تم آپس میں  
ایک دوسرے کے ساتھ کرتے ہو کہیں ایسا نہ ہو کہ تمہارا کیا کرایا  
سب غارت ہو جائے اور تمہیں خبر بھی نہ ہو۔ جو لوگ رسول اللہ  
ﷺ کے حضور بات کرتے ہوئے اپنی آواز پست رکھتے ہیں وہ  
درحقیقت وہی لوگ ہیں جن کے دلوں کو اللہ نے تقویٰ کے لیے جانچ  
لیا ہے ان کے لیے مغفرت ہے اور اجر عظیم۔ اے نبی جو لوگ تمہیں  
حجروں کے باہر سے پکارتے ہیں ان میں سے اکثر بے عقل ہیں۔“

وہ ہستی ساری انسانیت کے لیے واجب الاحترام ہے اس کے دربار  
رسالت میں ادب واحترام سے گفتگو اور مخاطب کے آداب بھی قرآن مجید نے  
اہل ایمان کو سکھلائے ہیں آپ کی مخالفت اور دشمنی تو صریحاً کفر ہے۔ لیکن آپ  
کی شان میں کسی قسم کی سوئے ادبی بھی غارت گراعمال اور اعلان کفر ہے۔

سورہ حجرات کا موضوع ہی اہل ایمان کو دربار رسالت میں آداب کی  
تعلیم دینا ہے۔ سب سے پہلے مسلمانوں کو واضح طور پر یہ حکم دیا جا رہا ہے کہ  
رسول اللہ ﷺ کے سامنے تقدّم اور پیش قدمی نہ کرو۔ کس چیز میں پیش قدمی کو

منع فرمایا ہے قرآن کریم نے اس کو ذکر نہیں کیا جس میں اشارہ عموم کی طرف ہے کہ کسی قول یا فعل میں رسول اللہ ﷺ سے پیش قدمی نہ کرو بلکہ انتظار کرو کہ رسول اللہ ﷺ کیا جواب دیتے ہیں۔ ہاں آپ ہی کسی کو جواب کے لیے مامور فرمادیں تو وہ جواب دے سکتا ہے اسی طرح اگر آپ چل رہے ہیں تو کوئی آپ سے آگے نہ بڑھے۔ کھانے کی مجلس ہے تو آپ سے پہلے کھانا نہ شروع کرے مگر یہ کہ آپ کی تصریح یا قرآنِ قویہ سے یہ ثابت ہو جائے کہ آپ خود ہی کسی کو آگے بھیجنا چاہتے ہیں جیسے سفر اور جنگ میں کچھ لوگوں کو آگے چلنے پر مامور کیا جاتا تھا۔

علمائے دین اور دینی مقتداؤں کے ساتھ بھی یہی ادب ملحوظ رکھنا چاہیے۔

بعض علماء نے فرمایا ہے کہ علماء اور ائمہ دین کا بھی یہی حکم ہے کیونکہ وہ وارثِ انبیاء ہیں اور دلیل اس کی یہ واقعہ ہے کہ ایک دن حضرت ابو درداء رضی اللہ عنہ کو رسول اللہ ﷺ نے دیکھا کہ حضرت ابو بکر رضی اللہ عنہ کے آگے چل رہے ہیں تو آپ نے تنبیہ فرمائی اور فرمایا کہ کیا تم ایسے شخص کے آگے چلتے ہو جو دنیا و آخرت میں تم سے بہتر ہے اور فرمایا کہ دنیا میں آفتاب کا طلوع و غروب کسی ایسے شخص پر نہیں ہوا جو انبیاء کے بعد ابو بکر رضی اللہ عنہ سے بہتر افضل ہو۔

اس لئے علماء نے فرمایا کہ اپنے استاذ کے ساتھ بھی یہی ادب ملحوظ رکھنا چاہیے۔

لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ : یہ دوسرا وہ ادب ہے جو

رسول اللہ ﷺ کی مجلس میں بیٹھنے والوں اور آپ کی خدمت میں حاضر ہونے والوں کو سکھایا گیا تھا۔ اس کا منشا یہ تھا کہ رسول اللہ ﷺ کے ساتھ ملاقات اور بات چیت میں اہل ایمان آپ کا انتہائی احترام ملحوظ رکھیں کسی شخص کی آواز آپ کی آواز سے بلند تر نہ ہوں۔ آپ سے خطاب کرتے ہوئے لوگ یہ بھول نہ جائیں کہ کسی عام آدمی یا اپنے برابر والے سے نہیں بلکہ اللہ کے رسول ﷺ سے مخاطب ہیں۔ اس لیے عام آدمیوں کے ساتھ گفتگو اور آپ کے ساتھ گفتگو میں نمایاں فرق ہونا چاہیے اور کسی کو آپ سے اونچی آواز میں کلام نہ کرنا چاہیے۔

یہ ادب اگرچہ نبی ﷺ کی مجلس کے لیے سکھایا گیا تھا اور اس کے مخاطب وہ لوگ تھے جو حضور ﷺ کے زمانے میں موجود تھے۔ مگر بعد کے لوگوں کو بھی ایسے تمام مواقع پر یہی ادب ملحوظ رکھنا چاہیے۔ جب آپ کا تذکرہ ہو رہا ہو یا آپ کا کوئی حکم سنایا جائے یا آپ کی احادیث بیان کی جائیں اس کے علاوہ اس آیت سے یہ ایماء بھی نکلتا ہے کہ لوگوں کو اپنے سے بزرگ تراشخاص کے ساتھ گفتگو میں کیا طرز عمل اختیار کرنا چاہیے کسی شخص کا اپنے بزرگوں کے سامنے اس طرح بولنا جس طرح وہ اپنے دوستوں سے یا عام آدمیوں کے سامنے بولتا ہے دراصل اس بات کی علامت ہے کہ اس کے دل میں ان کے لیے کوئی احترام موجود نہیں اور وہ ان میں اور عام آدمیوں میں کوئی فرق نہیں سمجھتا۔

## آیت کے نزول کے بعد صحابہ کرام رضی اللہ عنہم کا حال

رسول اللہ ﷺ کے سامنے آپ کی آواز سے زیادہ آواز بلند کرنا یا بلند آواز سے اس طرح گفتگو کرنا جیسے آپس میں ایک دوسرے سے بے محابا

کیا کرتے ہیں۔ ایک قسم کی بے ادبی گستاخی ہے۔ چنانچہ اس کے نزول سے صحابہ کرام رضی اللہ عنہم کا یہ حال ہو گیا کہ حضرت ابو بکر رضی اللہ عنہ نے عرض کیا کہ یا رسول اللہ قسم ہے کہ اب مرتے دم تک آپ سے اس طرح بولوں گا جیسے کوئی کسی سے سرگوشی کرتا ہو۔  
[درمنثور للسيوطی ص ۷/۵۴۸]

اور حضرت عمر رضی اللہ عنہ اس قدر آہستہ بولنے لگے کہ بعض اوقات دوبارہ پوچھنا پڑتا تھا۔

[جامع الترمذی، أبواب التفسیر عن رسول اللہ ﷺ، باب سورة الحجرات]

اور حضرت ثابت بن قیس رضی اللہ عنہ طبعی طور پر بہت بلند آواز تھے۔ یہ آیت سن کر وہ بہت ڈرے اور روئے اور اپنی آواز کو پست کیا۔  
[درمنثور للسيوطی ۷/۵۴۹]

روضہ رسول ﷺ کے سامنے بھی بہت بلند آواز سے سلام و کلام کرنا منع ہے

قاضی ابو بکر بن عربی نے فرمایا کہ رسول اللہ ﷺ کی تعظیم اور ادب آپ کی وفات کے بعد بھی ایسا ہی واجب ہے جیسا حیات میں تھا اس لیے بعض علماء نے فرمایا کہ آپ کی قبر شریف کے سامنے بھی زیادہ بلند آواز سے سلام و کلام کرنا ادب کے خلاف ہے۔ اسی طرح مجلس میں رسول اللہ ﷺ کی احادیث پڑھی یا بیان کی جا رہی ہوں اس میں بھی شور و غلب کرنا بے ادبی ہے کیونکہ آپ کا کلام جس وقت آپ کی زبان مبارک سے ادا ہو رہا ہو اس وقت سب کے لیے خاموش ہو کر اس کا سننا واجب و ضروری تھا اسی طرح وفات کے

بعد جس مجلس میں آپ کا کلام سنایا جاتا ہو وہاں شور و شغب کرنا بے ادبی ہے۔

جس طرح تقدّم علی النبی ﷺ کی ممانعت میں علماء دین بحیثیت وارث انبیاء ﷺ ہونے کے داخل ہیں اسی طرح رفع صوت کا بھی یہی حکم ہے کہ علماء کی مجلس میں اتنی بلند آواز سے نہ بولے جس سے ان کی آواز دب جائے۔

[تفسیر قرطبی ۱۶/۳۰۷]

شیخ الاسلام حافظ ابن تیمیہ رحمۃ اللہ علیہ لکھتے ہیں:

فاذا كان الاذى والاستخفاف الذي يحصل في سوء  
الادب من غير قصد صاحبه يكون كفرا فالاذى  
والاستخفاف المقصود المعتمد كفر بطريق الاولى.

[الصارم السلول ص ۵۰]

”جب ایسی تکلیف و استخفاف جو بلا قصد ہونے کے باوجود سوء ادب اور کفر میں داخل ہے تو پھر جو استخفاف اور تکلیف عمداً اور بالقصد کی جائے تو اس کے صریح کفر ہونے میں کیا شبہ رہ جاتا ہے تو یہ تو بطریق اولی کفر شمار ہوگا۔“

امام قرطبی رحمۃ اللہ علیہ لکھتے ہیں:

وليس الفرض برفع الصوت ولا الجهر ما يقصد به  
الاستخفاف والاستهانة لان ذلك كفر والمخاطبون

مؤمنون. [الجامع لاحكام القرآن ۱۶/۳۷۰]

”اس آیت میں جس بلند آواز سے منع کیا گیا ہے وہ ایسی بلند آواز نہیں جس کا مقصد رسول اللہ ﷺ کا استخفاف و اہانت ہو کیونکہ

## توہین رسالت ﷺ کی شرعی سزا

ایسی بلند آواز تو کفر ہے اور یہ خطاب بھی اہل ایمان سے ہے جن کے لیے آپ کی ذات گرامی اصل ایمان بلکہ عین ایمان ہے کیونکہ آپ ہی سراپا دین ہیں۔“

علامہ آلوسی بغدادیؒ لکھتے ہیں:

و القاعدة المختارة ان اذاءه عليه الصلوة والسلام يبلغ مبلغ الكفر المحبط للعمل باتفاق فورد النهى عما هو مظنة لاذى النبي ﷺ سواء وجد هذا المعنى اولا حماية للذريعة وحسماً للمادة.

[روح المعانی ص ۱۳۶ ج ۲۶]

یہ مسلمہ قاعدہ ہے کہ رسول اللہ ﷺ کو کسی قول یا فعل کے ذریعہ تکلیف پہنچانا کفر ہے جس سے انسان کے تمام اعمال ضائع ہو جاتے ہیں لہذا ایسے اعمال سے بھی منع فرمایا گیا ہے جس سے آپ کو اذیت پہنچنے کا احتمال ہو۔

إِنَّ الَّذِينَ يُنَادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ.

اس آیت میں نبی ﷺ کا ایک تیسرا ادب سکھایا گیا ہے کہ جس وقت آپ ﷺ اپنے مکان اور آرام گاہ میں تشریف فرما ہوں اس وقت باہر کھڑے ہو کر آپ ﷺ کو پکارنا خصوصاً گنوار پن کے ساتھ کہ نام لے کر پکارا جائے یہ بے ادبی ہے، عقل والوں کے یہ کام نہیں۔ حجرات حجرہ کی جمع ہے۔ اصل لغت میں حجرہ ایک چار دیواری سے گھرے ہوئے مکان کو کہتے ہیں جس میں کچھ صححن ہو کچھ مسقف عمارت ہو نبی ﷺ کی ازواج مطہرات رضی اللہ عنہن مدینہ طیبہ میں تو تھیں ان میں سے ہر ایک کے لیے ایک حجرہ الگ الگ تھا جن میں آپ باری

باری تشریف فرما ہوتے تھے۔

## حجرات امہات المؤمنین رضی اللہ عنہن

ابن سعد نے بروایت عطاء خراسانی لکھا ہے کہ یہ حجرات کجھور کی شاخوں سے بنے ہوئے تھے اور ان کے دروازوں پر موٹے سیاہ اون کے پردے پڑے ہوئے تھے۔ امام بخاری رحمہ اللہ نے ”الأدب المفرد“ میں اور امام بیہقی نے داؤد بن قیس سے روایت کیا ہے وہ کہتے ہیں کہ میں نے ان حجرات کی زیارت کی ہے۔ میرا گمان یہ ہے کہ حجرہ کے دروازہ سے مُسْتَفِّف بیت تک چھ سات ہاتھ ہوگا۔ اور بیت (کمرہ) دس ہاتھ اور چھت کی اونچائی ساتھ آٹھ ہاتھ ہوگی۔ یہ حجرات امہات المؤمنین ولید بن عبد الملک کی حکومت میں ان کے حکم سے مسجد نبوی میں شامل کر دیئے گئے۔ مدینہ میں اس روز لوگوں پر آہ و بکا طاری تھی۔

[تفسیر روح المعانی ۱۳۹/۲۶]

## آیت مذکورہ کا شان نزول

امام بغویؒ نے بروایت قتادہ رضی اللہ عنہما ذکر کیا ہے کہ قبیلہ بنو تمیم کے جو لوگ آپ کی خدمت میں حاضر ہوئے تھے یہ دوپہر کے وقت مدینہ میں پہنچے جبکہ آپ کسی حجرہ میں آرام فرما رہے تھے۔ یہ لوگ اعرابی تھے، آداب معاشرت سے ناواقف تھے۔ انہوں نے حجرات کے باہر ہی سے پکارنا شروع کر دیا ”أَخْرُجِ الْيَنَابِئَا مُحَمَّدٌ“ اس پر یہ آیت نازل ہوئی جس میں اس طرح پکارنے کی ممانعت اور انتظار کرنے کا حکم دیا گیا۔ مسند احمد، ترمذی وغیرہ میں بھی یہ روایت مختلف الفاظ سے آئی ہے۔

**تنبیہ:** صحابہؓ و تابعینؒ نے اپنے علماء و مشائخ کے ساتھ بھی اسی ادب کا استعمال کیا ہے۔ صحیح بخاری وغیرہ میں حضرت ابن عباس رضی اللہ عنہما سے منقول ہے کہ جب میں کسی عالم صحابی سے کوئی حدیث دریافت کرنا چاہتا تو ان کے مکان پر پہنچ کر ان کو آواز یا دروازہ پر دستک دینے سے پرہیز کرتا اور دروازہ کے باہر بیٹھ جاتا کہ جب وہ خود ہی باہر تشریف لائیں گے اس وقت ان سے دریافت کروں گا وہ مجھے دیکھ کر فرماتے ”اے رسول اللہ کے چچا زاد بھائی آپ نے دروازہ پر دستک دے کر کیوں نہ اطلاع کر دی تھی۔“ ابن عباسؓ نے فرمایا کہ عالم اپنی قوم میں مثل نئی کے ہوتا ہے اور اللہ تعالیٰ نے نبی کی شان میں یہ ہدایت فرمائی ہے کہ ان کے باہر آنے کا انتظار کیا جائے۔ حضرت ابو عبیدہ رضی اللہ عنہ نے فرمایا کہ میں نے کبھی کسی عالم کے دروازہ پر جا کر دستک نہیں دی بلکہ ان کا انتظار کیا کہ وہ خود ہی جب باہر تشریف لائیں گے اس وقت ملاقات کروں گا۔

[روح المعانی ۱۴۴/۲۶]

19

﴿ لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا قَدْ يَعْلَمُ اللَّهُ الَّذِينَ يَسْتَلْلُونَ مِنْكُمْ لَوْ آذَا فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ ﴾

[سورہ نور: ۶۳]

”مسلمانوں اپنے درمیان رسول ﷺ کے بلانے کو آپس میں ایک دوسرے کا سا بلانا نہ سمجھ بیٹھو اللہ ان کو خوب جانتا ہے جو تم میں ایسے ہیں کہ ایک دوسرے کی آڑ لیتے ہوئے چپکے سے شک جاتے ہیں

رسول کے حکم کی خلاف ورزی کرنے والوں کو ڈرنا چاہیے کہ وہ کسی فتنہ میں گرفتار نہ ہو جائیں یا ان پر دردناک عذاب نہ آئے۔

اس آیت کی ایک تفسیر تو یہ ہے کہ ”دُعَاءَ الرَّسُولِ“ سے مراد رسول اللہ ﷺ کا لوگوں کو بلانا ہے [جو نحوی قاعدہ سے اضافت الی الفاعل ہے] اور معنی آیت کے یہ ہیں کہ رسول اللہ ﷺ جب لوگوں کو بلائیں تو اس کو عام لوگوں کے بلانے کی طرح نہ سمجھو کہ اس میں ”آنے، نہ آنے کا اختیار رہتا ہے بلکہ اس وقت آنا فرض ہو جاتا ہے اور بغیر اجازت جانا حرام ہو جاتا ہے۔

اور اس کی ایک دوسری تفسیر حضرت عبد اللہ بن عباس رضی اللہ عنہما سے ابن کثیر اور قرطبی وغیرہ نے نقل کی ہے کہ ”دُعَاءَ الرَّسُولِ“ سے مراد لوگوں کا رسول اللہ ﷺ کو کسی کام کے لیے پکارنا اور بلانا ہے [جو نحوی ترکیب میں اضافت الی المفعول ہوگی] اس تفسیر کی بنا پر معنی آیت کے یہ ہوں گے کہ جب تم رسول اللہ ﷺ کو کسی ضرورت سے بلاؤ یا مخاطب کرو تو عام لوگوں کی طرح آپ کا نام لے کر یا محمد نہ کہو کہ بے ادبی ہے بلکہ تعظیسی القاب کے ساتھ یا رسول اللہ، یا نبی اللہ وغیرہ کہا کرو۔ اس کا حاصل رسول اللہ ﷺ کی تعظیسی و توقیر کا مسلمانوں پر واجب ہونا اور ہر ایسی چیز سے بچنا جو ادب کے خلاف ہو یا جس سے رسول اللہ ﷺ کو تکلیف پہنچے یہ حکم ایسا ہوگا جیسے سورہ حجرات میں اس طرح کے کئی حکم دیئے گئے ہیں جن کا ذکر تفصیل سے ہم کر چکے ہیں۔

تنبیہ :- اس دوسری تفسیر میں ایک عام ادب بزرگوں اور بڑوں کا بھی معلوم ہوا کہ اپنے بزرگوں، بڑوں کو ان کے نام لے کر پکارنا اور بلانا بے ادبی ہے

تعظیمی لقب سے مخاطب کرنا چاہیے۔

شیخ الاسلام حافظ ابن تیمیہ رحمۃ اللہ علیہ فرماتے ہیں:

فاذا كان المخالف عن امره قد حذر من الكفر والشرك  
او من العذاب الاليم دل على انه قد يكون مفضيا الى  
الكفر أو العذاب الاليم ومعلوم ان افضاء ه الى العذاب  
هو مجرد فعل المعصية فافضاء ه الى الكفر انما هو لما  
قد يقترن به من استخفاف بحق الآمر كما فعل ابليس  
فكيف لما هو اغلظ من ذلك كالسب والانتقاص  
ونحوه؟ وهذا باب واسع مع انه بحمد الله مُجمع عليه  
لكن اذا تعددت الدلالات تعاضرت على غلظ كفر  
السب وعظم عقوبته وظهر ان ترك الاحترام للرسول  
وسوء الادب معه مما يخاف معه الكفر المحبط كان  
ذلك ابلغ فيما قصدنا له. [الصارم المسلول ص ۱۵۷]

جب آپ کے حکم کے خلاف ورزی کرنے والے کو کفر و شرک اور عذاب الیم سے ڈرایا گیا ہے تو اس سے یہ بات معلوم ہوتی ہے کہ آپ کے حکم کی خلاف ورزی کفر یا عذاب الیم تک پہنچانے والی ہے۔ ظاہر ہے کہ عذاب تک پہنچانا محض فعلِ معصیت کی وجہ سے ہے اور کفر تک پہنچانے کی وجہ یہ ہے کہ معصیت کے ساتھ ساتھ اس میں حکم دینے والے "رسول کریم ﷺ" کی تحقیر و استخفاف بھی شامل ہو جاتا ہے پھر اس فعل کی سزا کیا ہوگی جو اس سے شدید تر ہے

مثلاً آپ ﷺ کو گالی دینا اور تحقیر کرنا وغیرہ نہایت وسیع باب ہے تاہم بجز اللہ اس پر اجماع ہو چکا ہے اور جب دلائل متعدد ہوں تو گالی دینے والے کے کفر اور اس کی سزا کی شدت کے مسئلہ کو مزید تائید و تقویت حاصل ہو جاتی ہے۔ اور یہ بات کھل کر سامنے آجائے گی کہ رسول ﷺ کا عدم احترام اور سوء ادبی ایسے کفر کی موجب ہو سکتی ہے جس سے جملہ اعمال غارت ہو جائیں اس نے ہمارا مقصد بڑے بلیغ ترین انداز سے پورا ہو جائے گا۔

(20)

﴿يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرٍ نَاظِرِينَ إِيَّاهُ وَلَكِنْ إِذَا دُعِيتُمْ فَادْخُلُوا فَإِذَا طَعِمْتُمْ فَانْتَشِرُوا وَلَا مُسْتَأْنِسِينَ لِحَدِيثٍ إِنَّ ذَلِكُمْ كَانَ يُؤْذَى النَّبِيَّ فَيَسْتَحْيِي مِنْكُمْ وَاللَّهُ لَا يَسْتَحْيِي مِنَ الْحَقِّ...﴾

[الاحزاب: ۵۳]

اس آیت میں دعوتِ طعام اور مہمانی کے متعلق تین احکام کل بیان ہے اور حکم اگرچہ عام ہے مگر سبب نزول چونکہ خاص واقعہ رسول اللہ ﷺ کے مکان میں ہوا اس لیے عنوان میں بیوت النبی ﷺ کا ذکر فرمایا گیا۔

پہلا حکم یہ ہے کہ نبی ﷺ کے مکانات میں بغیر اجازت داخل نہ ہوں۔ لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ

قدیم زمانہ میں اہل عرب بے تکلف ایک دوسرے کے گھروں میں

چلے جاتے تھے کسی شخص کو کسی دوسرے شخص سے ملنا ہوتا تو دروازے پر کھڑے ہو کر پکارنے اور اجازت لے کر اندر جانے کا پابند نہ تھا بلکہ اندر جا کر عورتوں اور بچوں سے پوچھ لیتا تھا کہ صاحب خانہ گھر میں ہے یا نہیں؟ یہ جاہلانہ طریقہ بہت سے خرابیوں کا موجب تھا اور بسا اوقات اس سے بہت گھناؤنے اخلاقی مفاسد کا بھی آغاز ہو جاتا تھا اس لیے پہلے نبی ﷺ کے گھروں میں یہ قاعدہ مقرر کیا گیا کہ کوئی شخص خواہ قریبی دوست یا دور پرے کا رشتہ دار ہی کیوں نہ ہو آپ کے گھروں میں اجازت کے بغیر داخل نہ ہوں پھر سورہ نور میں اس قاعدے کو تمام مسلمانوں کے گھروں میں رائج کرنے کا عام حکم دے دیا گیا۔

آیت میں دوسرا ادب یہ بیان کیا گیا ہے کہ جب داخل ہونے کی اجازت بلکہ کھانے کی دعوت بھی ہو تو وقت سے پہلے آکر کھانا تیار ہونے کے انتظار میں نہ بیٹھ جاؤ ”غَيْرَ نَاطِرِينَ اِنَّهٗ“ ناظر کے معنی اس جگہ منتظر کے ہیں اور لفظ انا بکسر ہمزہ کھانا پکنے کو کہتے ہیں۔ آیت کا مطلب یہ ہوا کہ نہ بلا اجازت داخل ہو اور نہ وقت سے پہلے آکر کھانا پکنے کا انتظار کرو بلکہ وقت پر جب بلایا جائے اس وقت مکان میں داخل ہو۔

جو غیر مہذب عادات اہل عرب میں پھیلی ہوئی تھیں ان میں سے ایک یہ بھی تھی کہ کسی دوست یا ملاقاتی کے گھر کھانے کا وقت تاک کر پہنچ جاتے یا اس کے گھر آکر بیٹھے رہتے یہاں تک کہ کھانے کا وقت ہو جائے اس حرکت کی وجہ سے صاحب خانہ اکثر عجیب مشکل میں پڑ جاتا تھا۔ منہ پھاڑ کر کہے کہ میرے کھانے کا وقت ہے آپ تشریف لے جائیے تو بے مروتی ہے۔ کھلائے تو آخر

اچانک آئے ہوئے کتنے آدمیوں کو کھلائے ہر وقت ہر آدمی کے بس میں یہ نہیں ہوتا کہ جب جتنے آدمی بھی اس کے ہاں آجائیں ان کے کھانے کا انتظام فوراً کر لے۔ اللہ تعالیٰ نے اس بیہودہ عادت سے منع فرمایا اور حکم دے دیا کہ کسی شخص کے گھر کھانے کے لیے اس وقت جانا چاہیے جبکہ گھر والا کھانے کی دعوت دے یہ حکم صرف نبی ﷺ کے گھر کے لیے خاص نہ تھا بلکہ اس نمونے کے گھر میں یہ قواعد اسی لیے جاری کئے گئے تھے کہ وہ مسلمانوں کے ہاں عام تہذیب کے ضابطے بن جائیں۔

اس آیت میں تیسرا ادب یہ ہے کہ کھانے سے فارغ ہو جاؤ تو اپنے اپنے کاموں میں منتشر ہو جاؤ دعوت کے گھر میں باہم باتیں کرنے کے لیے جم کر نہ بیٹھو فَاِذَا طَعِمْتُمْ فَانْتَشِرُوا وَاَلَا مُسْتَأْنِسِينَ لِحَدِيثٍ۔ یہ ایک اور بیہودہ عادت کی اصلاح ہے۔ بعض لوگ کھانے کی دعوت میں بلائے جاتے ہیں تو کھانے سے فارغ ہو جانے کے بعد دھرنا مار کر بیٹھ جاتے ہیں اور آپس میں گفتگو کا ایک ایسا سلسلہ چھیڑ دیتے ہیں جو کسی طرح ختم ہونے میں نہیں آتا۔ انہیں اس بات کی پروا نہیں ہوتی کہ صاحب خانہ اور گھر کے لوگوں کو اس سے کیا زحمت ہوتی ہے ناشائستہ لوگ اپنی عادت سے نبی ﷺ کو بھی تنگ کرتے تھے اور آپ اپنے اخلاق کریمانہ کی وجہ سے اس کو برداشت کرتے تھے۔ آخر کار حضرت زینب رضی اللہ عنہا کے ویسے کے روز یہ حرکت اذیت رسانی کی حد سے گزر گئی رسول اللہ ﷺ کے خادم خاص حضرت انس بن مالک رضی اللہ عنہ کی روایت ہے کہ رات کے وقت ویسے کی دعوت تھی۔ عام لوگ تو کھانے سے فارغ ہو کر رخصت ہو گئے مگر دو تین حضرات بیٹھ کر باتیں کرنے میں لگ گئے تنگ آ کر رسول

اللہ ﷺ اُٹھے اور ازواجِ مطہرات کے ہاں ایک چکر لگایا واپس تشریف لائے تو دیکھا کہ وہ حضرات بیٹھے ہوئے ہیں آپ پھر پلٹ گئے اور حضرت عائشہ کے حجرے میں جا بیٹھے اچھی خاصی رات گذر جانے پر جب آپ ﷺ کو معلوم ہوا کہ وہ چلے گئے ہیں تب آپ حضرت زینب کے مکان میں تشریف لائے اس کے بعد ناگزیر ہو گیا کہ اللہ تعالیٰ خود ان بری عادات پر لوگوں کو متنبہ فرمائے۔ حضرت انس رضی اللہ عنہ کی روایت کے مطابق یہ آیات اسی موقع پر نازل ہوئی تھیں۔

شیخ الاسلام ابن تیمیہ رحمۃ اللہ علیہ فرماتے ہیں۔

فان المؤذی لہ هنا اطالتمہم الجلوس فی المنزل  
واستئناسہم للحديث لا انہم اذوا النبی ﷺ و الفعل اذا  
اذی النبی ﷺ من غیر ان يعلم صاحبه انه یؤذیه ولم  
یقصد صاحبه اذاہ فانه ینہی عنہ ویكون معصیة کرفع  
الصوت فوق صوتہ فاما اذا قصد اذاہ و کان مما یؤذیه  
وصاحبه يعلم انه یؤذیه و اقدم علیہ مع استحضار هذا  
العلم فهذا الذی یوجب الکفر و حیوط العمل.

[الصارم المسلول ص ۵۷]

اس آیت میں جس ایذا دینے والی چیز کا ذکر کیا گیا ہے وہ رسول کریم ﷺ کے گھر میں دیر تک بیٹھے رہنا اور باتوں میں لگے رہنا ہے یہ مطلب نہیں کہ صحابہ کرام رضی اللہ عنہم رسول کریم ﷺ کو ایذا دیتے تھے۔ اور کسی فعل سے جب رسول کریم ﷺ کو تکلیف پہنچتی ہو مگر اس کے فاعل کو معلوم نہ ہو کہ وہ آپ کو اذیت پہنچا رہا ہے اور نہ ہی اس کا ارادہ اذیت پہنچانے کا ہو تو پھر بھی اس فعل

سے اسے روکا جا رہا ہے اور فعل گناہ کا موجب ہے جیسے رسول کریم ﷺ کی آواز سے زیادہ اونچی آواز میں بولنا مگر جب وہ قصد ایذاء دے رہا ہو اور اسے معلوم بھی ہو کہ وہ آپ ﷺ کو ایذاء دے رہا ہے اور اس علم کے استحضار کے باوجود وہ اس کی جسارت کر رہا ہو تو یہ فعل کفر اور جہوٹِ اُعمال کا موجب ہے۔

21

﴿وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تُكِيحُوا  
أَزْوَاجَهُ مِنْ بَعْدِهِ أَبَدًا إِنَّ ذَلِكَ كَانَ عِنْدَ اللَّهِ عَظِيمًا﴾

[الاحزاب: ۵۳]

”تمہارے لئے یہ ہرگز جائز نہیں کہ اللہ کے رسول کو تکلیف پہنچاؤ  
اور نہ یہ جائز ہے کہ ان کے بعد ان کی ازواج سے نکاح کرو۔ یہ اللہ  
کے نزدیک بہت بڑا گناہ ہے۔“

ازواجِ مطہرات نبی ﷺ کا رسول اللہ ﷺ کی وفات کے بعد کسی  
سے نکاح جائز نہیں۔ آیت کے پہلے جملے میں تو عام الفاظ میں ایسے ہر قول و فعل  
کو حرام کر دیا گیا جس سے رسول اللہ ﷺ کو ایذاء و تکلیف پہنچے اس کے بعد یہ  
حکم دیا گیا کہ آپ کی ازواجِ مطہرات سے آپ کی وفات کے بعد کسی سے نکاح  
حلال نہیں۔

آیت مذکورہ میں اوپر جتنے احکام آئے ہیں ان میں اگرچہ خطاب  
رسول اللہ ﷺ اور آپ کی ازواجِ مطہرات نبی ﷺ کو ہوا ہے مگر حکم ساری  
امت کے لیے عام ہے۔ بجز اس آخری حکم کے کہ عام امت کے لیے قانون یہ

ہے کہ شوہر کی وفات کے بعد جب عدت گزر جائے تو اس کی بیوی دوسرے آدمی سے نکاح کر سکتی ہے۔ ازواجِ مطہرات کے لیے یہ خصوصی حکم ہے کہ وہ آپ کی وفات کے بعد کسی سے نکاح نہیں کر سکتیں۔

اس کی وجہ یہ بھی ہو سکتی ہے کہ وہ بنص قرآن امہات المؤمنین رضی اللہ عنہن ہیں اور اگرچہ ان کے امہات ہونے کا اثر ان کی اولاد روحانی پر نہیں پڑتا کہ وہ سب بہن بھائی ہو کر باہم نکاح نہ کر سکیں مگر ان کی اپنی ذات کی حد تک امتناع نکاح کا حکم دیا گیا۔

دوسری وجہ یہ بھی ہو سکتی ہے کہ شرعی قاعدے سے جنت میں ہر عورت اپنے آخری شوہر کے ساتھ رہے گی۔ حضرت حذیفہؓ نے اپنی زوجہ کو وصیت فرمائی تھی کہ اگر تم جنت میں میری بیوی رہنا چاہتی ہو تو میرے بعد کوئی دوسرا نکاح نہ کرنا کیونکہ جنت میں عورت اپنے آخری شوہر کو ملے گی۔

[تفسیر قرطبی ۱۴/۲۲۹]

اس لیے ازواجِ مطہرات رضی اللہ عنہن جو شرف حق تعالیٰ نے دنیا میں آپ ﷺ کی زوجیت کا عطا فرمایا ہے اس کو آخرت اور جنت میں باقی رکھنے کے لیے ان کا نکاح کسی دوسرے سے حرام کر دیا گیا۔

اس کے علاوہ طبعی طور پر کوئی شوہر اس کو پسند نہیں کرتا کہ اس کی بیوی دوسرے کے نکاح میں جائے مگر اس طبعی خواہش کا پورا کرنا عام لوگوں کے لیے شرعاً ضروری نہیں رسول اللہ ﷺ کی اس طبعی خواہش کا بھی حق تعالیٰ نے احترام فرمایا یہ آپ کا خصوصی اعزاز ہے۔

ساری امت کا اس پر اتفاق ہے کہ جو ازواجِ مطہرات رسول اللہ ﷺ کی وفات تک آپ کے حرم میں رہیں ان سب کا یہی حکم ہے لیکن جن کو آپ نے طلاق دے دی یا کسی وجہ سے وہ آپ کی زوجیت سے علیحدہ ہو گئیں ان کے بارے میں فقہاء امت کے مختلف اقوال ہیں جن کو امام قرطبی نے اپنی تفسیر ”الجامع لاحکام القرآن“ میں تفصیل سے لکھا ہے۔

إِنَّ ذَلِكُمْ كَانَ عِنْدَ اللَّهِ عَظِيمًا - یعنی رسول اللہ ﷺ کو کسی طرح ایذا و تکلیف پہنچانا یا آپ کی وفات کے بعد آپ کی ازواج سے نکاح کرنا اللہ تعالیٰ کے نزدیک بڑا گناہ ہے۔

شیخ الاسلام ابن تیمیہ رحمۃ اللہ علیہ لکھتے ہیں:

اس آیت میں امت مسلمہ پر ہمیشہ کے لیے نبی ﷺ کی ازواج کو حرام قرار دیا گیا ہے کیونکہ اس سے آپ ﷺ کو ایذا پہنچتی ہے پھر اس کی حرمت کی عظمت کی وجہ سے اللہ کے نزدیک عظیم جرم قرار دیا گیا ہے۔

کہا گیا ہے کہ یہ آیت اس وقت اتری جب بعض لوگوں نے کہا اگر رسول کریم ﷺ وفات پا گئے ہوتے تو حضرت عائشہ رضی اللہ عنہا عقد ثانی کر لیتیں جو شخص آپ کی ازواج یا لونڈیوں کے ساتھ نکاح کرے تو اس کی سزا قتل ہے۔ یہ حرمت نبوی ﷺ کو توڑنے کی سزا ہے تو قیاس بریں نبی ﷺ کو گالیاں دینے والا بلا اولی اس سزا کا مستحق ہے۔ اس کی دلیل وہ حدیث ہے جسے حضرت انس رضی اللہ عنہ نے روایت کیا ہے کہ ایک شخص کو رسول کریم ﷺ کی اُم ولد کے ساتھ متہم کیا جاتا تھا۔ رسول اللہ ﷺ نے حضرت علی رضی اللہ عنہ کو حکم دیا کہ جا کر

اسے قتل کر دو۔ حضرت علیؓ اس کے پاس آئے تو وہ ایک ٹب میں نہا رہا تھا حضرت علیؓ نے اسے نکلنے کو کہا اور وہ اپنا ہاتھ اسے پکڑوا کر اسے باہر نکالا جب دیکھا تو اس کا آلہ تناسل کٹا ہوا تھا حضرت علیؓ اس کے قتل سے باز رہے۔ اور رسول اللہ ﷺ کی خدمت میں حاضر ہو کر کہا یا رسول اللہ وہ مقطوع الذکر ہے لیکن پھر بھی آپ نے اس کو قتل کرنے کا حکم دیا کیونکہ اس نے آپ کی حرمت کو پامال کیا تھا۔ آپ نے اس پر زنا کی حد لگانے کا حکم نہیں دیا تھا اس لیے کہ زنا کی سزا قتل نہیں ہے بلکہ شادی شدہ کو رجم کیا جاتا ہے اور غیر شادی شدہ کو کوڑے مارے جاتے ہیں اور حد بھی اس صورت میں لگائی جاتی ہے اگر چار گواہ موجود ہوں یا وہ بذات خود اعتراف جرم کرے۔

جب رسول اللہ ﷺ نے یہ تفصیل معلوم کئے بغیر اس کو قتل کرنے کا حکم دیا کہ آیا وہ شادی شدہ ہے یا مجرد تو اس سے معلوم ہوا کہ قتل کا حکم اس کی حرمت شکنی کی وجہ سے دیا گیا تھا۔ یہ بھی ہو سکتا ہے کہ دو گواہوں نے آپ کے سامنے شہادت دی ہو کہ انہوں نے اس کو اس عورت کے ساتھ مباشرت کرتے دیکھا تھا یا اس سے ملتے جلتے الفاظ میں شہادت دی ہو اور آپ نے اس قتل کرنے کا حکم دیا جب پتہ چل گیا کہ وہ مقطوع الذکر ہے تو معلوم ہوا کہ اس فساد کا کوئی اندیشہ نہیں ہے یا آپ نے حضرت علیؓ کو اس واقعہ کی تحقیق کرنے کے لیے بھیجا ہو کہ اگر یہ واقعہ صحیح ہے تو اسے قتل کر دیا جائے اسی لیے آپ نے اس واقعہ یا کسی اور واقعہ کے بارے میں ارشاد فرمایا:

أكون كالنسيكة المحممة ام الشاهد يري مالابري الغائب.

”میں گرم سکے مانند ہوتا ہوں یا یہ کہ حاضر آدمی وہ کچھ دیکھتا ہے جو

غائب نہیں دیکھتا۔“

اس کی دلیل یہ بھی ہے کہ رسول اللہ ﷺ نے قبیلہ بنت قیس بن معد یکرب سے جو اشعث کی بہن تھی نکاح کیا مگر اس کو گھر میں آباد کرنے سے پہلے وفات پا گئے یہ بھی کہا گیا ہے کہ آپ نے اسے اختیار دیا کہ یا تو دیگر ازواج کی طرح پردہ میں رہو اور یا مجھ سے طلاق لے کر کسی اور کے ساتھ نکاح کر لو اس نے نکاح کرنے کو ترجیح دی جب رسول اللہ ﷺ نے وفات پائی تو عکرمہ بن ابی جہل رضی اللہ عنہ نے حضرموت میں اس سے نکاح کر لیا۔ جب حضرت ابو بکر رضی اللہ عنہ کو پتہ چلا تو فرمایا میں نے ارادہ کیا تھا کہ ان کی موجودگی میں ان کے گھر نذر آتش کر دوں۔ حضرت عمر رضی اللہ عنہ نے فرمایا کہ یہ عورت امہات المؤمنین سے نہیں نہ ہی آپ کے ہاں آباد ہوئی ہے اور نہ ہی اس کو حرم سرا میں داخل کیا گیا بعض لوگ کہتے ہیں کہ مرتد ہو گئی تھی۔ اس لیے حضرت عمر رضی اللہ عنہ نے حضرت ابو بکر کے خلاف یہ احتجاج کیا کہ مرتد ہونے کی وجہ سے یہ آپ کی ازواج میں شامل نہیں رہی۔

انداز استدلال یہ ہے کہ حضرت ابو بکر نے اس عورت اور مرد کو جلانے کا عزم کیا تھا کیونکہ ان کا خیال تھا کہ یہ آپ ﷺ کی ازواج مطہرات میں سے ہیں حتیٰ کہ حضرت عمر نے ان سے مناظرہ کیا کہ وہ آپ کی ازواج میں سے نہیں ہیں اس لیے آپ اس سے باز رہے اس سے معلوم ہوا کہ صحابہ رسول کریم ﷺ کی حرمت توڑنے والے کو قتل کر دیا کرتے تھے۔ یہ نہیں کہا جاسکتا کہ قتل کرنا زنا کی حد تھی۔ اس لیے کہ وہ عورت اس پر حرام تھی اور جو شخص ذات

محرم سے نکاح کرے اس پر زنا کی حد لگائی جاتی ہے یا اسے قتل کیا جاتا ہے اس کی دو وجہ ہیں:

۱۔ یہ کہ زنا کی حد رجم ہے۔

۲۔ یہ کہ حد لگانے کے لیے جماع کا ثبوت مطلوب ہے یا تو شہادت قائم ہونے سے ہوتا ہے یا اقرار سے۔

حضرت ابو بکرؓ نے جب ان کے گھر کو جلانے کا ارادہ کیا حالانکہ یہ احتمال موجود تھا کہ اس نے مجامعت نہ کی ہو تو معلوم ہوا کہ سزا رسول کریم ﷺ کی حرمت شکنی کی وجہ سے دی جانے والی تھی۔ (الصارم السلول ص ۵۸)

22

﴿الْبَيْتُ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ﴾

[الاحزاب: ۶]

”بلاشبہ نبی تو اہل ایمان کے لیے ان کی اپنی ذات پر مقدم ہے اور نبی کی بیویاں ان کی مائیں ہیں۔“

سورہ احزاب میں بیشتر مضامین رسول اللہ ﷺ کی تعظیم اور آپ کی ایذا رسانی کے حرام ہونے سے متعلق ہیں۔ شروع سورت میں مشرکین و منافقین کی ایذاؤں کا ذکر کر کے رسول اللہ ﷺ کو ہدایات دی گئی تھیں اس کے بعد جاہلیت کی تین رسموں کا ابطال کیا گیا جن میں آخری رسم کا تعلق رسول اللہ ﷺ کی ایذا سے تھا کیونکہ کفار نے حضرت زید بن حنیفہؓ کی مطلقہ بیوی حضرت زینبؓ سے رسول اللہ ﷺ کے نکاح کے وقت اسی اپنی جاہلانہ رسم متبنی

کی بناء پر آپ پر یہ الزام لگایا کہ آپ نے اپنے بیٹے کی مطلقہ بیوی سے نکاح کر لیا اس طرح شروع سورہ سے یہاں تک ایذا رسول اللہ ﷺ سے متعلق مضمون تھا۔ اس آیت مذکورہ میں آپ ﷺ کی تعظیم و اطاعت کو تمام مخلوق سے زیادہ واجب ہونا بیان کیا گیا ہے۔

حضرت مولانا سید مودودی مرحوم لکھتے ہیں: [تفسیر القرآن ۱/۴۷۱]

نبی ﷺ کا مسلمانوں سے اور مسلمانوں کا نبی ﷺ سے جو تعلق ہے وہ تو تمام دوسرے انسانی تعلقات سے ایک بالاتر نوعیت رکھتا ہے کوئی رشتہ اس رشتے سے اور کوئی تعلق اس تعلق سے جو نبی ﷺ اور اہل ایمان کے درمیان ہے ذرہ برابر بھی کوئی نسبت نہیں رکھتا۔ نبی ﷺ مسلمانوں کے لیے ان کے ماں باپ سے بھی بڑھ کر شفیق و رحیم اور ان کی اپنی ذات سے بھی بڑھ کر خیر خواہ ہیں۔ ان کے ماں باپ اور ان کے بیوی بچے ان کو نقصان پہنچا سکتے ہیں ان کے ساتھ خو غرضی برت سکتے ہیں ان کو گمراہ کر سکتے ہیں ان سے غلطیوں کا ارتکاب کر سکتے ہیں ان کو جہنم میں دھکیل سکتے ہیں مگر نبی ﷺ ان کے حق میں وہی بات کرنے والے ہیں جس میں ان کی حقیقی فلاح ہو۔ وہ خود اپنے پاؤں پر کلہاڑی مار سکتے ہیں۔ حماقتیں کر کے اپنے ہاتھوں اپنا نقصان کر سکتے ہیں لیکن نبی ﷺ ان کے لیے وہی کچھ تجویز کریں گے جو فی الواقع ان کے حق میں نافع ہو اور جب معاملہ یہ ہے تو نبی ﷺ کا بھی مسلمانوں پر یہ حق ہے کہ وہ آپ ﷺ کو اپنے ماں باپ اور اولاد اور اپنی جان سے بڑھ کر عزیز رکھیں۔ دنیا کی ہر چیز سے زیادہ آپ سے محبت رکھیں اپنی رائے پر آپ ﷺ کی رائے

کو اور اپنے فیصلے پر آپ کے فیصلے کو مقدم رکھیں اور آپ کے ہر حکم کے آگے سر تسلیم خم کر دیں۔

اسی مضمون کو نبی ﷺ نے اس حدیث میں ارشاد فرمایا ہے جسے بخاری و مسلم وغیرہ نے تھوڑے سے لفظی اختلاف کے ساتھ روایت کیا ہے۔

لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ  
وَالنَّاسِ أَجْمَعِينَ.

اصحیح البخاری، کتاب الایمان، باب حب الرسول ﷺ من الایمان رقم (۱۰) و مسلم، کتاب الایمان، باب وجوب محبة رسول ﷺ... رقم (۷۰)

”تم میں سے کوئی شخص مومن نہیں ہو سکتا جب تک میں اس کو اس کے باپ اور اولاد سے اور تمام انسانوں سے بڑھ کر محبوب نہ ہوں۔“

اسی خصوصیت کی بنا پر جو اوپر مذکور ہوئی ہے نبی ﷺ کی ایک خصوصیت یہ بھی ہے کہ مسلمانوں کی اپنی منہ بولی مائیں تو کسی معنی میں بھی ان کی مائیں نہیں ہیں لیکن نبی ﷺ کی بیویاں اسی طرح ان کے لیے حرام ہیں جس طرح ان کی حقیقی مائیں حرام ہیں یہ مخصوص معاملہ نبی کریم ﷺ کے سوا دنیا میں اور کسی انسان کے ساتھ نہیں ہے۔

اس سلسلے میں یہ بھی جان لینا چاہیے کہ ازواج نبی ﷺ صرف اس معنی میں امہات المؤمنین ہیں کہ ان کی تعظیم و تکریم مسلمانوں پر واجب ہے اور ان کے ساتھ کسی مسلمان کا نکاح نہیں ہو سکتا تھا۔ باقی دوسرے احکام میں وہ ماں کی طرح نہیں ہیں مثلاً ان کے حقیقی رشتہ داروں کے سوا باقی سب مسلمان ان کے لیے غیر محرم تھے جن سے پردہ واجب تھا۔ ان کی صابجاں

مسلمانوں کے لیے ماں جانی بہنیں نہیں تھیں کہ ان سے بھی مسلمانوں کا نکاح ممنوع ہوتا ان کے بھائی بہن مسلمانوں کے لیے خالہ اور ماموں کے حکم میں نہ تھے ان سے کسی غیر رشتہ دار مسلمان کو وہ میراث نہیں پہنچتی تھی جو ایک شخص کو اپنی ماں سے پہنچتی ہے۔

یہاں یہ امر قابل ذکر ہے کہ قرآن مجید کی رو سے یہ مرتبہ ازواج نبی ﷺ کو حاصل ہے جن میں لامحالہ حضرت عائشہ صدیقہ رضی اللہ عنہا بھی شامل ہیں لیکن ایک گروہ نے جب حضرت علیؓ و فاطمہؓ اور ان کی اولاد کو مرکز دین بنا کر سارا نظام دین انہی کے گرد گھما دیا اور اس بنا پر دوسرے بہت سے صحابہؓ کے ساتھ حضرت صدیقہ عائشہ ام المومنین رضی اللہ عنہا کو بھی ہدف لعن و طعن بنایا تو ان کی راہ میں قرآن مجید کی یہ آیت حائل ہو گئی جس کی رو سے ہر اس شخص کو انہیں اپنی ماں تسلیم کرنا پڑتا ہے جو ایمان کا مدعی ہو۔ آخر کار اس مشکل کو رفع کرنے کے لیے یہ عجیب و غریب دعویٰ کیا گیا کہ نبی ﷺ نے حضرت علیؓ کو یہ اختیار دے دیا تھا کہ آپ ﷺ کی وفات کے بعد آپ ﷺ کی ازواج مطہرات میں سے جس کو چاہیں آپ ﷺ کی زوجیت پر باقی رکھیں اور جسے چاہیں آپ ﷺ کی طرف سے طلاق دے دیں۔

ابومنصور احمد بن ابوطالب طبرسی نے کتاب الاحتجاج میں یہ بات لکھی ہے اور سلیمان بن عبداللہ البحرانی نے اسے نقل کیا ہے کہ رسول اللہ ﷺ نے حضرت علیؓ سے فرمایا:

يا ابا الحسن ان هذا الشرف باقٍ ما دُمنا على طاعة الله

تعالیٰ فایتھن عصبت اللہ تعالیٰ بعدی بالخروج علیک  
 فطَلَّقَهَا مِنَ الْاَزْوَاجِ وَاسْقَطَهَا مِنْ شَرَفِ امْهَاتِ الْمُؤْمِنِينَ .  
 ”اے ابوالحسن! یہ شرف تو اسی وقت تک باقی ہے جب تک ہم لوگ  
 اللہ کی اطاعت پر قائم ہیں لہذا میری بیویوں میں سے جو بھی میرے  
 بعد تیرے خلاف خروج کر کے اللہ کی نافرمانی کرے اسے طلاق  
 دے دینا اور اس کو امہات المؤمنین کے شرف سے خارج کر دینا۔“

اصولِ روایت کے اعتبار سے تو یہ روایت سراسر بے اصل ہے، لیکن  
 اگر آدمی اسی سورہ احزاب آیات ۲۸-۲۹-۵۱-۵۲ پر غور کرے تو معلوم  
 ہو جاتا ہے کہ یہ روایت قرآن کے بھی خلاف پڑتی ہے کیونکہ آیت تخییر کے بعد  
 جن ازواج مطہرات نے ہر حال میں رسول اللہ ﷺ کی رفاقت کو اپنے لئے  
 پسند کیا تھا انہیں طلاق دینے کا اختیار رسول اللہ ﷺ کو باقی نہ رہا تھا۔

علاوہ بریں ایک غیر متعصب آدمی اگر محض عقل ہی سے کام لے کر اس  
 روایت کے مضمون پر غور کرے تو صاف نظر آتا ہے کہ یہ انتہائی لغو اور رسول  
 پاک ﷺ کے حق میں سخت توہین آمیز افتراء ہے۔ رسول ﷺ کا مقام تو بہت  
 بالا و برتر ہے۔ ایک معمولی شریف آدمی سے بھی یہ توقع نہیں کی جاسکتی کہ وہ اپنی  
 وفات کے بعد اپنی بیوی کو طلاق دینے کی فکر کرے گا اور دنیا سے رخصت ہوتے  
 وقت اپنے داماد کو یہ اختیار دے جائے گا کہ اگر کبھی تیرا اس کے ساتھ جھگڑا  
 ہو تو میری طرف سے اسے طلاق دے دینا۔ اس سے معلوم ہوتا ہے کہ جو لوگ  
 اہل بیت کی محبت کے مدعی ہیں ان کے دلوں میں صاحب البیت کی عزت

و ناموس کا پانس کتنا کچھ ہے اور اس سے گذر کر خود اللہ تعالیٰ کے ارشادات کا وہ کتنا احترام کرتے ہیں۔

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ  
وَيُطَهِّرَكُمْ تَطْهِيرًا.

[الاحزاب: ۳۳]

”اللہ تو یہ چاہتا ہے کہ تم، اہل بیت نبی سے گندگی کو دور کرے اور تمہیں پوری طرح پاک کر دے۔“

جن کی پاکیزگی اور طیب، طاہر ہونے کی شہادت خود اللہ تعالیٰ دے رہے ہیں آپ خیال کیجئے کہ ان کے متعلق کچھ برا کہنے والا اللہ تعالیٰ کے ارشاد جھٹلا رہا ہے تو غور کیجئے کہ کیا اس میں اسلام کی کوئی رفق باقی ہوگی۔ وہ مسلمان رہ سکے گا کیا سزائے سخت سے بچ سکے؟

ازواج مطہرات کی فضیلت و احترام کے بارے میں کنز العمال سے چند روایات درج کی جاتی ہیں۔

[کنز العمال ۶/۲۶۶]

”خياركم خياركم لنسائي .  
”تم میں سے بہترین وہ لوگ ہیں جو میری عورتوں کے حق میں بہترین ہوں۔“

ازواج مطہرات رضی اللہ عنہن کو طیب و طاہر ماننے والا ہی خیر ہو سکتا ہے ان میں کسی قسم کا شبہ بھی پیدا کرنے والا اسلام اور مسلمانوں کا دشمن ہوگا۔

لن يحنو عليكن بعدى الا الصالحون وفي رواية الا

[کنز العمال ۶/۲۶۶] الصابرون.

”تم پر میرے بعد صرف نیک لوگ ہی شفقت کریں گے۔“

یہ پیشن گوئی صاف بتا رہی ہے کہ آوارہ و بد کردار لوگ بکواس کیا کریں گے صرف نیک اور طاہر ہی میرے بعد تم پر شفقت کریں گے۔

ان الذین یحٰنو علیٰکں بعدیٰ فہو الصّٰدق البّٰر [قال

لازواجہ] . [کنز العمال ۶/۲۶۷]

”میرے بعد تم پر جو شفقت کرے گا وہی سچا اور نیک ہوگا۔“

غور کیجئے کہ رسول اللہ ﷺ کے بعد سچے اور نیک ہونے کا معیار کیا ہے۔

ان فضل عائشۃ علی النساء کفضل الثرید علی سائر

الطعام . [کنز العمال ۶/۲۲۴]

”حضرت عائشہ رضی اللہ عنہا کی فضیلت باقی خواتین پر ایسی ہے جیسے ثرید

کی فضیلت باقی تمام کھانوں پر۔“

دنیا و آخرت کی تمام عورتوں پر حضرت عائشہ رضی اللہ عنہا کو وہ فضیلت حاصل

ہے جو سب کھانوں پر ثرید کو [عرب کا مرغوب ترین کھانا ہے] سب کھانوں پر۔

احب النساء الی عائشۃ ومن الرجال ابوہا .

[کنز ۲۲۴/۶]

عورتوں میں مجھے سب سے زیادہ محبوب عائشہ ہیں اور مردوں میں

ان کے والد ”ابوبکر“ سب سے زیادہ محبوب ہیں۔

غور کیجئے کہ اللہ و رسول ﷺ کے بعد عورتوں میں سب سے زیادہ

محبوب حضرت عائشہ اور مردوں میں ان کے والد چونکہ قاعدہ ہے دوست کا

دوست، دوست ہوتا ہے۔ رسول اللہ ﷺ اللہ تعالیٰ کے حبیب اور یہ دونوں رسول اللہ ﷺ کے حبیب تو دونوں اللہ تعالیٰ کے حبیب ہیں۔

عائشہ زوجتی فی الجنة.

[کنز ۶/۲۲۴]

”عائشہ رضی اللہ عنہا جنت میں میری زوجہ ہوں گی۔“

دنیا و آخرت میں جن کو یہ اعزاز حاصل ہے تو وہ کون قرار پائے گا جو ان سے نفرت کرے۔

هذا جبریل يُقرئك السلام . [کنز ۶/۲۲۴]

اے عائشہ یہ جبریل تمہیں سلام کہہ رہے ہیں۔

تمام فرشتوں میں سے افضل فرشتہ تمام انبیاء پر وحی لانے والے فرشتہ نے جن کو سلام کیا وہ کیا ہوں گی۔

وان الله جمع بيني وبين ريقه . [کنز ۶/۲۲۴]

حضرت عائشہ رضی اللہ عنہا فرماتی ہیں کہ وصال نبوی ﷺ کے وقت اللہ تعالیٰ نے میرے اور حضور کے لعاب اطہر کو جمع فرمایا تھا ”مسواک کا واقعہ وصال اطہر کے وقت کا معروف ہے۔“

حضرت حفصہ رضی اللہ عنہا کے بیوہ ہونے کے بعد ان کے والد حضرت عمر رضی اللہ عنہ نے حضرت عثمانؓ سے نکاح کرنے کا ارادہ ظاہر کیا مگر حضرت عثمانؓ نے اعراض کیا اس پر حضرت عمرؓ نے جب حضرت عثمانؓ کی شکایت بارگاہ نبوی ﷺ میں کی تو آپ نے فرمایا:

تزوج حفصة خیر من عثمان وتزوج عثمان خیرا من

حفصة فزوجه النبی ﷺ ابنته. [کنز ۱۱۷/۷]

حضرت حفصہ رضی اللہ عنہا سے وہ شادی کرے گا جو عثمانؓ سے بہتر ہوگا اور

عثمانؓ ایسی خاتون سے شادی کریں گے جو حفصہؓ سے بہتر ہوگی۔

جن کی بہتری رسول اللہ ﷺ فرمائیں ان کو کسی قسم کا عیب لگانا

خالص جھوٹ اور مکاری نہیں تو اور کیا ہے۔

قال لی جبریل راجع حفصة فانها صوامة قوامة فانها

زوجتك فی الجنة. [کنز ۲۲۶/۶]

مجھے جبریل امین علیہ السلام نے کہا کہ حفصہؓ سے رجوع کر لیجئے کیونکہ وہ

بہت روزہ دار اور بہت قیام اللیل کرنے والی ہیں اور یہ جنت میں

آپ ﷺ کی زوجہ ہوں گی۔

جبریل علیہ السلام بغیر اللہ تعالیٰ کے حکم کے کچھ نہیں کہہ سکتے تو جن کو اللہ

تعالیٰ بواسطہ جبریل روزوں والی، رات کی عبادت کرنے والی فرمائیں ان کی

شان میں گالیاں بکنا اللہ تعالیٰ کو جھوٹا کہنا ہوگا غور کیجئے کتنا سخت جرم ہے۔

23

﴿ إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَ

الْآخِرَةِ وَأَعَدَّ لَهُمْ عَذَابًا مُهِينًا ۝ وَالَّذِينَ يُؤْذُونَ الْمُؤْمِنِينَ

وَالْمُؤْمِنَاتِ بَغْيِرٍ مَّا اكْتَسَبُوا فَقَدْ احْتَمَلُوا بُهْتَانًا وَإِثْمًا

مُهِينًا ۝

[الاحزاب ۵۷-۵۸]

”جو لوگ اللہ اور اس کے رسول کو اذیت دیتے ہیں ان پر دنیا اور آخرت میں اللہ نے لعنت فرمائی ہے اور ان کے لیے رسوا کن عذاب مہیا کر دیا ہے اور جو لوگ مومن مردوں اور عورتوں کو بے قصور اذیت دیتے ہیں انہوں نے ایک بڑے بہتان اور صریح گناہ کا وبال اپنے سر لے لیا ہے۔“

ان آیات سے سابقہ آیات میں مسلمانوں کو اپنی چیزوں پر تنبیہ کی گئی تھی جن سے رسول اللہ ﷺ کو ایذاء و تکلیف پہنچتی تھی۔ مگر کچھ مسلمان ناواقفیت یا بے توجہی کی وجہ سے بلا قصد ایذاء اس میں مبتلا ہو جاتے تھے جیسا کہ آپ کے بیوت میں بلا دعوت چلے جانا یا دعوت کے وقت سے پہلے آکر بیٹھ جانا یا کھانے کے بعد آپ کے گھر میں باہمی بات چیت میں مشغول ہو کر دیر لگانا وغیرہ جن پر آیت **يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ** الآیۃ میں تنبیہ کی گئی ہے یہ وہ ایذاء تھی جو بلا قصد و ارادہ غفلت سے پہنچ جاتی اس پر تو صرف تنبیہ کر دینا کافی سمجھا گیا مذکورہ دو آیات میں اس ایذاء و تکلیف کا ذکر ہے جو مخالفین اسلام کفار و منافقین کی طرف سے قصداً آپ ﷺ کو پہنچائی جاتی تھی اس میں وہ جسمانی ایذائیں بھی داخل ہیں جو مختلف اوقات میں کفار کے ہاتھوں آپ ﷺ کو پہنچتی ہیں اور روحانی ایذائیں بھی جو آپ ﷺ پر طعن و تشنیع اور ازواج مطہرات پر بہتان تراشی کے ذریعہ پہنچائی گئیں اس بالا ارادہ ایذاء پہنچانے پر لعنت اور عذاب شدید کی وعید بھی آیت مذکورہ میں آئی ہے۔

اس آیت کے شروع میں جو یہ ارشاد ہوا ہے کہ جو لوگ اللہ تعالیٰ

کو ایذا پہنچاتے ہیں اس میں ایذا پہنچانے سے مراد وہ اقوال و افعال ہیں جو عادتاً ایذا کا سبب بنا کرتے ہیں اگرچہ حق تعالیٰ کی ذات پاک ہر تاثر و انفعال سے بالاتر ہے کسی کی مجال ہی نہیں کہ اس تک کوئی تکلیف پہنچا سکے لیکن وہ افعال جن سے عادتاً ایذا پہنچا کرتی ہے ان کو ایذا اللہ سے تعبیر کر دیا گیا ہے۔

اس میں ائمہ تفسیر کا اختلاف ہے کہ یہاں پر اللہ کو ایذا دینے سے کیا مراد ہے بعض ائمہ تفسیر نے ان افعال و اقوال کو اس کا مصداق ٹھہرایا ہے جن کے بارے میں رسول اللہ ﷺ کا زبانی احادیث میں بتلایا گیا ہے کہ یہ اللہ تعالیٰ کی ایذا کا سبب ہے مثلاً حوادث و مصائب کے وقت زمانہ کو برا کہنا کہ درحقیقت فاعل حقیقی حق تعالیٰ ہے یہ لوگ زمانہ کو فاعل سمجھ کر گالیاں دیتے ہیں تو درحقیقت وہ فاعل حقیقی تک پہنچتی تھیں اور بعض روایات میں ہے کہ جان دار چیزوں کی تصویریں بنانا اللہ تعالیٰ کی ایذا کا سبب ہے تو آیت میں اللہ کو ایذا دینے سے مراد یہ اقوال و افعال ہوئے۔

اور دوسرے ائمہ مفسرین نے فرمایا کہ یہاں درحقیقت رسول اللہ ﷺ کی ایذا سے روکنا اور اس پر وعید کرنا مقصود ہے مگر آیت میں ایذا رسول ﷺ کو ایذا حق تعالیٰ کے عنوان سے تعبیر کر دیا گیا۔ کیونکہ آپ ﷺ کو ایذا پہنچانا ہے جبکہ حدیث میں آگے آتا ہے اور قرآن مجید کے سیاق و سباق سے بھی ترجیح اسی دوسرے قول کی معلوم ہوتی ہے کیونکہ پہلے بھی ایذا رسول کا بیان تھا اور آگے بھی اسی کا بیان آ رہا ہے اور رسول اللہ ﷺ کی ایذا کا اللہ تعالیٰ کے لیے ایذا ہونا حضرت عبدالرحمن بن مغفلؓ مزنی کی روایت سے ثابت ہے کہ:

قال رسول الله ﷺ الله الله في اصحابي الله الله في اصحابي لا تتخذوهم غرضاً من بعدى فمن احبهم فبحبى احبهم ومن ابغضهم فببغضى ابغضهم ومن اذاهم فقد اذانى ومن اذانى فقد اذى الله ومن اذى الله فيوشك ان يأخذه.

[سنن الترمذی، کتاب المناقب، باب فی فضل من رای النبی ﷺ، رقم (۳۸۵۸)]

”رسول اللہ ﷺ نے فرمایا کہ میرے صحابہ کے بارے میں اللہ سے ڈرو اللہ سے ڈرو ان کو میرے بعد اپنے اعتراضات و تنقیدات کا نشانہ نہ بناؤ کیونکہ ان سے جس نے محبت کی میری محبت کی وجہ سے کی اور جس نے بغض رکھا میرے بغض کی وجہ سے رکھا اور جس نے ان کو ایذا پہنچائی اس نے مجھے ایذا دی اور جس نے مجھے ایذا دی اس نے اللہ کو ایذا دی اور جس نے اللہ کو ایذا دی تو قریب ہے کہ اللہ تعالیٰ اس کی گرفت کرے گا۔“

اس حدیث سے جیسا یہ معلوم ہے کہ رسول اللہ ﷺ کی ایذا سے اللہ تعالیٰ کی ایذا ہوتی ہے اسی طرح یہ بھی معلوم ہوا کہ صحابہ کرام رضی اللہ عنہم میں سے کسی کو ایذا پہنچانا، ان کی شان میں گستاخی کرنا، رسول اللہ ﷺ کی ایذا ہے۔

مذکورہ آیت کے شان نزول کے متعلق متعدد روایات ہیں بعض میں ہے کہ یہ حضرت صدیقہ عائشہؓ پر بہتان لگانے کے متعلق نازل ہوئی ہے جیسا کہ حضرت عبداللہ بن عباسؓ سے روایت ہے کہ جس زمانہ میں حضرت صدیقہ عائشہؓ پر بہتان باندھا گیا تو عبداللہ بن ابی منافق کے گھر میں کچھ لوگ

جمع ہوئے اور اس بہتان کو پھیلانے اور چلتا کرنے کی باتیں کرتے تھے۔ اس وقت رسول اللہ ﷺ نے صحابہ کرام سے اس کی شکایت فرمائی کہ یہ شخص مجھے ایذا پہنچاتا ہے۔

بعض روایات میں ہے کہ حضرت صفیہؓ سے نکاح کے وقت کچھ منافقین نے طعن کیا اس کے متعلق نازل ہوئی اور صحیح بات یہی ہے کہ یہ آیت ہر ایسے معاملہ کے متعلق نازل ہوئی ہے جس سے رسول اللہ ﷺ کو اذیت پہنچے۔ اس میں صدیقہ عائشہؓ پر بہتان بھی داخل ہے اور حضرت صفیہؓ اور زینبؓ کے نکاحوں پر طعن و تشنیع بھی شامل ہے دوسرے صحابہ کرام رضی اللہ عنہم کو برا کہنا اور ان پر تبرا کرنا بھی داخل ہے۔

رسول اللہ ﷺ کو کسی طرح کی ایذا پہنچانا کفر ہے

جو شخص رسول اللہ ﷺ کو کسی طرح کی ایذا پہنچائے آپ کی ذات یا صفات میں کوئی عیب نکالے خواہ صراحتاً ہو یا کنایتاً وہ کافر ہو گیا اور اس آیت کی رو سے اس پر اللہ تعالیٰ کی لعنت دنیا میں بھی ہوگی اور آخرت میں بھی۔

دوسری آیت میں عام مومنین کو ایذا پہنچانے کے حرام اور بہتان عظیم ہونے کو بیان کیا گیا ہے جبکہ وہ شرعاً اس کے مستحق نہ ہوں عام مومنین میں یہ قید اس لیے لگائی کہ ان میں دونوں صورتیں ہو سکتی ہیں یہ بھی ممکن ہے کہ کسی نے کوئی ایسا کام کیا ہے جس کے بدلے میں اس کو ایذا دینا شرعاً جائز ہے اور پہلی آیت میں چونکہ معاملہ اللہ و رسول ﷺ کی ایذا کا تھا اس میں کوئی قید نہیں لگائی اس لیے کہ وہاں جائز ہونے کا کوئی احتمال ہی نہیں۔

مذکورہ آیت اَلَّذِيْنَ يُؤْذُوْنَ الْمُؤْمِنِيْنَ [الى] بُهْتَانًا عَظِيْمًا سے کسی مسلمان کو بغیر وجہ شرعی کے کسی قسم کی ایذا اور دکھ پہنچانے کی حرمت ثابت ہوئی اور رسول اللہ ﷺ نے ارشاد فرمایا ہے:

المسلم من سلم المسلمون من لسانه ويده والمؤمن من امنه الناس على دمائهم واموالهم.

[سنن الترمذی، کتاب الایمان، باب ما جاء فی ان المسلم من سلم... رقم (۲۶۲۷) والنسائی، کتاب الایمان، باب صفة المؤمن رقم (۵۰۱۰)]

”مسلمان تو صرف وہ آدمی ہے جس کے ہاتھ اور زبان سے سب محفوظ ہوں کسی کو تکلیف نہ پہنچے اور مومن تو صرف وہی ہے جس سے لوگ اپنے خون اور مال کے معاملہ میں محفوظ و مامون ہوں۔“

شیخ الاسلام حافظ ابن تیمیہ رحمۃ اللہ علیہ فرماتے ہیں

سورہ احزاب کی مذکورہ نو آیات سے استدلال کرتے ہوئے شیخ الاسلام حافظ ابن تیمیہ رحمۃ اللہ علیہ نے ”الصارم المسلمول“ میں بڑی عمدہ لمبی بحث کی ہے جو قابل ذکر ہے قارئین کرام کے لیے ہم یہاں اس کا خلاصہ پیش کرتے ہیں۔ چنانچہ پہلی آیت کے بارے میں لکھتے ہیں۔

یہ آیت کئی وجوہ سے مسئلہ زیر بحث پر دلالت کرتی ہے۔

پہلی وجہ :- یہ ہے کہ اللہ تعالیٰ نے اپنی ایذا کو رسول ﷺ کی ایذا اور اپنی اطاعت کو رسول ﷺ کی اطاعت کے مقرون و متصل کر کے بیان کیا ہے۔ یہ بطریق منصوص بھی آپ سے منقول ہے اور جو شخص اللہ کو ایذا دے وہ کافر

اور مباح الدم ہے۔ اس سے مستفاد ہوتا ہے کہ اللہ تعالیٰ نے اپنی اور رسول ﷺ کی محبت اپنی اور رسول ﷺ کی رضامندی اپنی اطاعت اور رسول کی اطاعت کو ایک ہی چیز قرار دیا ہے۔ قرآن پاک میں ارشاد خداوندی ہے۔

﴿ قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ بَقِيَتْ فَمُوهَا وَتِجَارَةٌ تَخْشَوْنَ كَسَادَهَا وَمَسَاكِينُ تُرَضُّونَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ ۗ وَاللَّهُ لَا يَهْدِي الْقَوْمَ الْفَاسِقِينَ ﴾

[التوبة : ۲۴]

”اگر تمہارے باپ اور تمہارے بیٹے اور تمہارے بھائی اور تمہاری بیویاں اور تمہارے عزیز و اقارب اور تمہارے وہ مال جو تم نے کمائے ہیں اور تمہارے وہ کاروبار جن کے ماند پڑ جانے کا تم کو خوف ہے اور تمہارے وہ گھر جو تم کو پسند ہیں تم کو اللہ اور اس کے رسول اور اس کی راہ میں جدوجہد سے عزیز ہیں تو انتظار کرو یہاں تک کہ اللہ تعالیٰ اپنا فیصلہ تمہارے سامنے لے آئے اور اللہ فاسق لوگوں کو ہدایت کی رہنمائی نہیں کرتا۔“

ایک اور مقام پر اللہ تعالیٰ فرماتے ہیں:

﴿ وَاللَّهُ وَرَسُولُهُ أَحَقُّ أَنْ يُرْضَوْهُ ﴾ [التوبة: ۶۲]

”اللہ اور اس کا رسول ﷺ اس بات کے بہت حقدار ہیں کہ ان کو راضی کریں۔“

اس آیت میں ”يُرْضُوهُ“ کی ضمیر واحد ہے اس سے اللہ اور اس کا رسول دونوں مراد ہیں۔

ارشاد فرمایا:

﴿إِنَّ الَّذِينَ يَبَايِعُونَكَ إِنَّمَا يُبَايِعُونَ اللَّهَ﴾ [الفتح: ۱۰]

”جو لوگ آپ کی بیعت کرتے ہیں وہ اللہ کی بیعت کرتے ہیں۔“

﴿يَسْتَلُونَكَ عَنِ الْأَنْفَالِ ط قُلِ الْأَنْفَالُ لِلَّهِ وَالرَّسُولِ﴾ [الأنفال: ۱]

[الأنفال: ۱]

”مالِ غنیمت کے بارے میں آپ ﷺ سے پوچھتے ہیں۔ آپ

ﷺ کہہ دیجئے کہ مالِ غنیمت اللہ اور اس کے رسول کے لیے

ہے۔“

مندرجہ ذیل آیات میں اللہ اور اس کے رسول کی مخالفت، عداوت، اذیت اور معصیت کو ایک ہی چیز قرار دیا گیا ہے۔

۱: ذَلِكْ بِأَنَّهُمْ شَاقُوا اللَّهَ وَرَسُولَهُ. [الأنفال: ۱۳]

”یہ اس لیے ہے کہ انہوں نے اللہ اور اس کے رسول کی مخالفت کی ہے۔“

۲: إِنَّ الَّذِينَ يُحَادُّونَ اللَّهَ وَرَسُولَهُ. [المجادلة: ۲۰]

”بے شک وہ لوگ جو اللہ اور اس کے رسول کی مخالفت کرتے ہیں۔“

۳: أَلَمْ يَعْلَمُوا أَنَّهُ مَن يُحَادِدِ اللَّهَ وَرَسُولَهُ. [التوبة: ۶۳]

”کیا انہیں معلوم نہیں کہ جو شخص اللہ اور اس کے رسول کی مخالفت کرتا ہے۔“

۴: وَيَعْصِ اللَّهُ وَرَسُولَهُ. [النساء: ۱۴]

”اور جو اللہ اور اس کے رسول کی نافرمانی کرے۔“

اللہ اور اس کے رسول ﷺ کا حق باہم لازم و ملزوم ہیں

مذکورہ آیات سے معلوم ہوتا ہے اللہ اور اس کے رسول کا حق باہم لازم و ملزوم ہیں۔ نیز یہ کہ اللہ اور اس کے رسول کی حرمت کی جہت ایک ہی ہے۔ لہذا جس نے رسول ﷺ کو ایذا دی اس نے اللہ کو ایذا دی اور جس نے رسول ﷺ کی اطاعت کی اس نے اللہ کی اطاعت کی اس لیے کہ امت کے تعلق باللہ کا رشتہ صرف رسول کے واسطے سے استوار ہو سکتا ہے کسی کے پاس بھی اس کے سوا دوسرا کوئی طریقہ یا سبب نہیں ہے۔ اوامر و نواہی اور اخبار و بیان میں اللہ نے رسول اللہ ﷺ کو اپنا قائم مقام مقرر کیا ہے اس لیے ان امور میں اللہ اور رسول ﷺ کے مابین تفریق جائز نہیں۔

دوسری وجہ:- یہ ہے کہ اس نے اللہ اور رسول ﷺ کی ایذا اور مومنین اور مومنات کی ایذا میں تفریق کی ہے۔ اہل ایمان کی ایذا کے بارے میں فرمایا کہ

”اس نے بہتان باندھا اور واضح گناہ کا ارتکاب کیا۔“

[الاحزاب: ۵۸]

جبکہ اللہ اور اس کے رسول کو ایذا دینے والے پر دنیا و آخرت میں لعنت کی اور اس کے لیے رسوا کرنے والا عذاب تیار کیا گیا۔ ظاہر ہے کہ اہل ایمان کو ایذا کبھی تو کبائر کا ارتکاب کر کے دی جاتی ہے اور اس میں کوڑے مارنا بھی شامل اس سے اوپر صرف کفر اور قتل باقی رہ جاتا ہے۔

تیسری وجہ:- اللہ نے ذکر کیا ہے کہ اس نے ان پر دنیا اور آخرت میں لعنت کی اور رسوا کن عذاب تیار کیا ہے لعنت کے معنی رحمت سے دور کرنے کے ہیں اور دنیا و آخرت میں اس کی رحمت سے محروم صرف کافر ہوتا ہے۔ اس لیے کہ مومن بعض اوقات لعنت کے قریب تو پہنچ جاتا ہے مگر وہ مباح الدم نہیں ہوتا اس لیے کہ خون کی حفاظت اللہ کی طرف سے عظیم رحمت ہے جو اس کے حق میں ثابت نہیں ہوئی اس کی تائید درج ذیل آیت سے ہوتی ہے۔

﴿لَئِنْ لَمْ يَنْتَهِ الْمُنَافِقُونَ وَالَّذِينَ فِي قُلُوبِهِمْ مَرَضٌ وَالْمُرْجِفُونَ فِي الْمَدِينَةِ لَنُغْرِبَنَّكَ بِهِمْ ثُمَّ لَا يُجَاوِرُونَكَ فِيهَا إِلَّا قَلِيلًا ۚ مَلْعُونِينَ أَيْنَمَا ثَقِفُوا أَخْدُوا وَقَتِلُوا قَتِيلًا﴾

[الاحزاب: ۶۰-۶۱]

”اگر منافقین اور وہ لوگ جن کے دلوں میں خرابی ہے اور وہ جو مدینہ میں ہجرت انگیزانہ ہیں پھیلانے والے ہیں اپنی حرکتوں سے باز نہ آئے تو ہم ان کے خلاف کارروائی کرنے کے لیے تمہیں اٹھا کھڑا کریں گے پھر وہ اس شہر میں مشکل ہی سے تمہارے ساتھ رہ سکیں گے ان پر ہر طرف سے لعنت کی بوچھاڑ ہوگی، جہاں کہیں پائے جائیں گے پکڑے جائیں گے اور بری طرح مارے جائیں گے۔“

ان کو پکڑنا اور قتل کرنا ان کی لعنت کی توضیح اور اس کے حکم کا تذکرہ ہے اس لیے اعراب میں اس کا کوئی محل نہیں اور وہ حال ثانی بھی نہیں ہے اس لیے کہ جب ملعون کی صورت میں وہ آپ کے پڑوس میں رہیں گے اور ان پر لعنت

کا اثر دنیا میں ظاہر نہ ہوا تو یہ ان کے حق میں وعید نہ ہوگی بلکہ لعنت و وعید سے قبل اور بعد بھی ثابت ہے پس یہ امر ناگزیر ہے کہ ان کو پکڑنا اور قتل کرنا اس لعنت کے آثار میں سے ہے جس کی وعید انہیں سنائی گئی ہے پس یہ اس شخص کے حق میں ثابت ہوگی جس پر اللہ نے دنیا اور آخرت میں لعنت کی۔

اس کی مؤید وہ حدیث ہے جس میں آپ نے فرمایا:

مَنْ لَعَنَ مُؤْمِنًا فَهُوَ كَقَتْلِهِ.

[صحیح البخاری، کتاب الأدب، باب ما ينهى عن السباب واللعن، رقم (۶۰۴۷) و مسلم،

کتاب الایمان، باب غلظ تحريم قتل الانسان رقم (۱۷۶-۱۱۰)]

”مومن پر لعنت کرنا اس طرح ہے جیسے اس کو قتل کر دیا جائے۔“

جب اللہ تعالیٰ نے اس دنیا پر اور آخرت میں لعنت فرمائی تو یہ اس طرح ہے جس طرح اسے قتل کر دیا گیا پس اس سے معلوم ہوا کہ اس کا قتل مباح ہے یہ بھی کہا گیا ہے کہ لعنت کا مستوجب کافر ہوتا ہے مگر علی الاطلاق اس کا استعمال درست نہیں اس کی مؤید یہ آیت ہے۔

﴿ اَلَمْ تَرَ اِلَى الَّذِيْنَ اٰتُوْا نَصِيْبًا مِّنَ الْكِتٰبِ يُؤْمِنُوْنَ  
بِالْحُبِّ وَالطَّاعُوْتِ وَيَقُوْلُوْنَ لِلَّذِيْنَ كَفَرُوْا هٰؤُلَاءِ اَهْلٰى  
مِّنَ الَّذِيْنَ اٰمَنُوْا سَبِيْلًا ۝۱۰۰ اُولٰٓئِكَ الَّذِيْنَ لَعَنَهُمُ اللّٰهُ وَ  
مَنْ يَلْعَنِ اللّٰهُ فَلَنْ تَجِدَ لَهُ نَصِيْرًا ۝۱۰۱﴾

[النساء: ۱۰۰-۱۰۱]

”کیا تو نے ان لوگوں کو نہیں دیکھا جنہیں کتاب کے علم میں سے کچھ حصہ دیا گیا ہے اور ان کا حال یہ ہے کہ جنت اور طاعت کو مانتے ہیں اور کافروں کے متعلق کہتے ہیں کہ ایمان لانے والوں

سے تو یہی زیادہ صحیح راستے پر ہیں ایسے ہی لوگ ہیں جن پر اللہ نے لعنت کی ہے اور جس پر اللہ لعنت کرے پھر تم اس کا کوئی مددگار نہیں پاؤ گے۔“

اگر وہ معصوم الدم ہوتا تو مسلمانوں پر اس کی مدد واجب ہوتی اور اس کے مددگار ہوتے۔ اس کی مزید توضیح اس سے ہوتی ہے کہ یہ آیت کعب بن اشرف کے بارے میں نازل ہوئی اس پر یہ لعنت ہوئی کہ اسے قتل کیا گیا اس لیے کہ وہ اللہ اور اس کے رسول ﷺ کو ایذا دیا کرتا تھا۔ [الصائم المسلم ص ۴۱]

سورہ احزاب کی مذکورہ آیت نمبر ۵۸ کے بارے میں اکثر اہل علم کا خیال ہے کہ یہ آیت بطور خاص امہات المؤمنین رضی اللہ عنہن کے بارے میں نازل ہوئی ہے۔ حضرت ابن عباس رضی اللہ عنہما سورہ نور کی تفسیر کرتے ہوئے جب آیت کریمہ ”یُرْمُونَ الْمُحْصَنَاتِ“ تک پہنچے تو فرمایا یہ آیت بطور خاص حضرت عائشہ صدیقہ رضی اللہ عنہا کے بارے میں نازل ہوئی۔ یہ آیت اس لیے مبہم ہے کہ اس میں توبہ کا ذکر نہیں کیا گیا۔ جو شخص کسی مومن عورت پر بہتان باندھے تو اسے توبہ کا حق حاصل ہے پھر انہوں نے یہ آیت تلاوت فرمائی:

﴿وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ﴾

[النور: ۴]

”جو لوگ پاکدامن عورتوں پر تہمت لگائیں پھر چار گواہ لے کر نہ آئیں۔“

اس آیت میں ان کو توبہ کا حق دیا گیا ہے مگر اللہ اور اس کے رسول ﷺ کو ایذا دینے والوں کو توبہ کا موقع نہیں دیا گیا۔ حاضرین میں سے ایک کو یہ تفسیر اس قدر پسند آئی کہ اس نے ارادہ کیا کہ اٹھ کر ابن عباس رضی اللہ عنہما کا سر چوم لے۔ حضرت سعید بن جبیر حضرت ابن عباسؓ سے بیان فرماتے ہیں کہ یہ آیت

خصوصاً حضرت عائشہ صدیقہؓ کے بارے میں نازل ہوئی ہے اس میں منافقین پر عمومی لعنت کا ذکر کیا گیا ہے۔

حضرت ابن عباسؓ فرماتے ہیں کہ یہ آیت ان لوگوں کے بارے میں نازل ہوئی جنہوں نے حضرت عائشہؓ اور امہات المؤمنینؓ پر بہتان طرازی کی تھی اس لیے کہ ان پر بہتان لگانے سے رسول اللہ ﷺ پر طعنہ زنی اور عیب جوئی لازم آتی ہے اس لیے کہ بیوی پر بہتان طرازی، خاوند اور اس کے بیٹے کے لیے اذیت رسانی کا موجب ہوتی ہے کیونکہ اس سے ثابت ہوتا ہے کہ اس کا شوہر بے غیرت ہے اور اس کی بیوی نقص و فساد سے مبرا نہیں۔ بیوی کے ساتھ بدکاری، شوہر کے لیے حد درجہ اذیت رساں ہے۔ اسی لیے شارع نے اس کے لیے جائز قرار دیا ہے کہ اگر بیوی زنا کی مرتکب ہو تو شوہر اس پر بہتان لگائے اور لعان کے ذریعہ شوہر سے حد کو ساقط کر دیا مگر کسی اور کے لیے مباح نہیں کسی صورت میں بھی عورت پر بہتان طرازی کرے۔ بیوی پر بہتان لگانے سے بعض لوگوں کو جو تنگ و عار لاحق ہوتی ہے وہ اس عار سے کہیں بڑھ کر ہے جو ان کی اپنی ذات پر بہتان طرازی لاحق ہوتی ہے۔ چنانچہ امام احمدؒ سے اس ضمن میں جو دو منصوص روایات مذکور ہیں ان میں سے ایک کے مطابق انہوں نے یہ موقف اختیار کیا ہے کہ جو غیر مہسن پر بہتان لگائے مثلاً لونڈی یا ذمیہ پر جب کہ اس عورت کا خاوند یا بیٹا مہسن ہو تو بہتان لگانے والے پر حد لگائی جائے گی اس لیے کہ بہتان طرازی کی وجہ سے اس کے مہسن بیٹے اور شوہر کو عار لاحق ہوئی ہے۔

امام احمدؒ سے دوسری روایت نقل کی گئی ہے: اور وہی اکثر علماء کا موقف ہے کہ بہتان طرازی کرنے والے پر کوئی حد نہیں ہے اس لیے کہ خاوند اور بیٹے کو اس سے ایذا تو پہنچی ہے مگر ان پر بہتان لگایا گیا اور مکمل حد قذف کی وجہ سے لگائی جاتی ہے مگر رسول اللہ ﷺ کی ذات کے بارے میں ایذا، سبانی بھی قذف کی مانند ہے جو رسول کریم ﷺ کی ازواجؓ کی تنقیص کر کے رسول اللہ ﷺ پر عیب لگائے وہ منافق ہے اور یہی مفہوم حضرت ابن عباسؓ کے اس قول کا ہے کہ منافقین کے بارے میں عام لعنت ہے۔

حضرت سعید بن جبیرؓ سے کسی نے پوچھا کہ آیا زنا زیادہ بُرا فعل ہے یا پاکدامن عورت پر بہتان طرازی؟ تو انہوں نے کہا کہ زنا زیادہ برا ہے میں نے کہا کہ قرآن میں تو آیا ہے کہ:

”جو لوگ پاکدامن اور احساسِ گناہ سے غافل عورتوں پر بہتان

لگاتے ہیں ان پر دنیا اور آخرت میں لعنت ہے۔“ [النور: ۲۳]

یہ سن کر حضرت ابن عباسؓ نے کہا یہ بطور خاص حضرت عائشہؓ کے بارے میں ہے اگر کوئی شخص مسلم عورت پر بہتان لگائے تو وہ نصِ قرآنی کے مطابق فاسق ہے اور وہ توبہ کرے۔

اس کی وجہ ہم قبل ازیں بیان کر چکے ہیں کہ محض بہتان لگانے کی وجہ سے کوئی شخص دنیا اور آخرت کی لعنت کا مستوجب نہیں ہو سکتا۔ بنا بریں ”الحصنات الغافلات المؤمنات“ کلام تعریف عہد کے لیے ہے۔ اور معهود یہاں رسول کریم ﷺ کی ازواج مطہراتؓ ہیں اس لیے کہ آیت کے سیاق

وسباق میں واقعہ اِفک اور حضرت عائشہؓ پر بہتان لگانے والوں کا ذکر کیا گیا ہے یا یوں کہیے کہ خصوصی سبب کی وجہ سے لفظ عام کو مقصود و محدود کر دیا گیا ہے۔

اس کا مؤید یہ امر ہے کہ اس وعید کو پاکدامن اور غافل طبع مومن

عورتوں پر بہتان لگانے پر مرتب کیا گیا ہے۔ سورہ ہذا کے آغاز میں فرمایا:

﴿وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ

فَاجْلِدُوهُمْ ثَمَانِينَ جَلْدَةً﴾ [النور: ۴]

”وہ لوگ جو پاکدامن عورتوں پر بہتان لگاتے ہیں اور پھر چار گواہ

نہیں لاتے انہیں اسی کوڑے مارو۔“

اس آیت میں کوڑے مارنے شہادت کے رد کرنے اور فسق کو محض

بہتان لگانے پر مرتب کیا گیا ہے۔ لہذا پاکدامن غافل طبع اور مومن عورتوں کو

محض پاکدامن عورتوں پر ترجیح ہونی چاہیے۔ واللہ اعلم

اس لیے کہ ازواج مطہراتؓ کے ایمان کی سب سے بڑی شہادت یہ

ہے کہ وہ اہل ایمان کی مائیں ہیں وہ دنیا اور آخرت میں نبی ﷺ کی بیویاں

ہیں جبکہ عام مسلمان عورتوں کے لیے ایمان کا پتہ محض ان کے ظاہر سے چلتا ہے

نیز اس لیے کہ اللہ تعالیٰ نے حضرت عائشہؓ کا واقعہ بیان کرتے ہوئے فرمایا:

﴿وَالَّذِي تَوَلَّى كِبْرَهُ مِنْهُمْ لَهُ عَذَابٌ عَظِيمٌ﴾ [النور: ۱۱]

”اور جس نے ان میں سے اس بہتان کا بوجھ اٹھایا اس کو بڑا عذاب ہوگا۔“

اس آیت میں ”تَوَلَّى كِبْرَهُ“ [بڑا بوجھ اٹھانے] کی تخصیص اس کے

عذابِ عظیم کے ساتھ مختص ہونے کی دلیل ہے۔

نیز فرمایا:

﴿وَلَوْلَا فَضْلُ اللَّهِ عَلَيْكُمْ وَرَحْمَتُهُ فِي الدُّنْيَا وَالْآخِرَةِ لَمَسَّكُمْ فِي مَا أَفَضْتُمْ فِيهِ عَذَابٌ عَظِيمٌ﴾. [النور: ۱۴]

”اور اگر دنیا اور آخرت میں اللہ کا فضل اور اس کی رحمت نہ ہوتی تو جس بات کا تم چرچا کرتے تھے اس کی وجہ سے تم پر بڑا عذاب نازل ہوتا۔“

اس آیت سے مستفاد ہوتا ہے کہ بڑے عذاب میں ہر شخص کو مبتلا نہیں کیا جائے گا بلکہ اس سے وہ شخص دوچار ہوگا جس نے اس میں بڑا پارٹ ادا کیا ہے یہاں فرمایا ”وَلَهُمْ عَذَابٌ عَظِيمٌ“ اس سے معلوم ہوا کہ یہ وہ شخص ہے جس نے امہات المؤمنینؓ پر بہتان باندھا، رسول اللہ ﷺ کو عیب دار بنانا چاہا اور اس واقعہ میں سرگرم حصہ لیا یہ عبد اللہ بن ابی منافق کی علامات ہیں۔

[الصارم المسلول ص ۴۷]

## واقعہ افاک کا تاریخی پس منظر

رسول اللہ ﷺ کے دشمنوں نے آپ کے خلاف اپنی ساری ہی تدبیریں صرف کر ڈالیں اور آپ کو ایذا پہنچانے کی جو جو صورتیں کسی کے ذہن میں آسکتی تھیں وہ سبھی جمع کی گئیں۔ کفار کی طرف سے جو ایذا میں آپ ﷺ کو پہنچی ہیں ان میں یہ شاید آخری سخت اور روحانی ایذا تھی کہ ازواج مطہراتؓ میں سب سے زیادہ عالم و فاضل اور مقدس ترین اُمّ المؤمنین صدیقہ عائشہؓ پر اور ان کے ساتھ حضرت صفوان بن معطلؓ جیسے مقدس صحابی پر عبد اللہ بن ابی منافق نے تہمت گھڑی اور منافقین نے اس کو اور پھیلا یا اس میں سب سے زیادہ

رنج دہ بات یہ ہوئی کہ چند سیدھے سادھے مسلمان بھی ان کی سازش سے متاثر ہو کر تہمت کے تذکرے کرنے لگے۔ یہ بے اصل و بے دلیل ہوائی تہمت کی چند روز میں خود ہی حقیقت کھل جاتی مگر ام المومنین کو اور خود رسول اللہ ﷺ جو اس تہمت سے روحانی ایذا پہنچتی تھی حق تعالیٰ نے اس کے ازالہ اور صدیقہ کی براءت کے لیے وحی الہی کے کسی اشارہ پر اکتفا نہیں فرمایا بلکہ قرآن کے تقریباً دو رکوع ان کی براءت میں نازل فرمائے اور جن لوگوں نے یہ تہمت گھڑی یا جن لوگوں نے اس کے تذکرے میں حصہ لیا ان سب پر عذاب دنیا و آخرت کی ایسی وعیدیں بیان فرمائیں کہ شاید اور کسی موقع پر ایسی وعیدیں نہیں آئیں۔

درحقیقت اس واقعہ نے حضرت صدیقہ عائشہ کی عفت و تقدس کے ساتھ ان کی اعلیٰ عقل و فہم کے کمالات کو بھی روشن کر دیا۔ اسی لیے اس واقعہ میں جو آیات نازل ہوئیں ان میں سے پہلی آیت میں حق تعالیٰ نے فرمایا کہ اس حادثہ کو اپنے لیے شر نہ سمجھو بلکہ یہ تمہارے لیے خیر ہے اس سے بڑی خیر کیا ہوگی کہ اللہ تعالیٰ نے دس آیات میں ان کی پاکی اور نزاہت کی شہادت دی جو قیامت تک تلاوت کی جائیں گی۔ خود صدیقہ عائشہ رضی اللہ عنہا فرماتی ہیں کہ مجھے اپنی جگہ تو یقین تھا کہ اللہ تعالیٰ بذریعہ وحی رسول اللہ ﷺ پر میری صفائی اور براءت ظاہر فرمادیں گے مگر میں اپنے آپ کو اس قابل نہیں سمجھتی تھی کہ میرے معاملہ میں قرآن کی آیات نازل ہو جائیں گی جو ہمیشہ پڑھی جائیں گی۔ اس کے بعد اصل واقعہ اور اس کا تاریخی پس منظر ملاحظہ فرمائیں۔

جس غزوہ میں یہ واقعہ پیش آیا اس کا نام غزوہ بنی المصطلق ہے بنی

المصطلق قبیلہ بنی خزاعہ کی ایک شاخ ہے جو ساحل بحر احمر پر جدہ اور رابغ کے درمیان قدید کے علاقے میں رہتی تھی اس کے چشمے کا نام مرسیع تھا جس کے آس پاس اس قبیلے کے لوگ آباد تھے اس مناسبت سے احادیث میں اس مہم کا نام مرسیع بھی آیا ہے۔

شعبان ۶ھ میں نبی ﷺ کو اطلاع ملی کہ یہ لوگ مسلمانوں کے خلاف جنگ کی تیاریاں کر رہے ہیں اور دوسرے قبائل کو بھی جمع کرنے کی کوشش میں لگے ہوئے ہیں۔ یہ اطلاع پاتے ہی آپ ایک لشکر لے کر ان کی طرف روانہ ہو گئے تاکہ فتنے کے سر اٹھانے سے پہلے ہی اس کو کچل دیا جائے اس مہم میں عبداللہ بن ابی منافقوں کی ایک بڑی تعداد لے کر آپ کے ساتھ ہو گیا۔ ابن سعد کا بیان ہے کہ اس سے پہلے کسی جنگ میں منافقین اس کثرت سے شامل نہ ہوئے تھے۔ مرسیع کے مقام پر رسول اللہ ﷺ نے اچانک دشمن کو جالیا اور تھوڑی سی رد و خورد کے بعد پورے قبیلے کو مال، اسباب سمیت گرفتار کر لیا۔ اس مہم سے فارغ ہو کر ابھی مرسیع ہی میں لشکر اسلام پڑاؤ ڈالے ہوئے تھا کہ ایک روز حضرت عمر رضی اللہ عنہما کے ایک ملازم اور قبیلہ خزرج کے ایک شخص کے درمیان پانی لینے پر جھگڑا ہو گیا۔ ایک نے انصار کو پکارا دوسرے نے مہاجرین کو آزدی لوگ دونوں طرف سے جمع ہو گئے اور معاملہ رفع دفع کر دیا گیا لیکن عبداللہ بن ابی نے جو انصار کے قبیلہ خزرج سے تعلق رکھتا تھا بات کا بتنگڑ بنا دیا اس نے انصار کو یہ کہہ کہہ کر بھڑکانا شروع کیا کہ یہ مہاجرین ہم پر ٹوٹ پڑے ہیں اور ہمارے حریف بن بیٹھے ہیں۔ ہماری اور ان قریش کنگلو کی مثال ایسی ہے کہ ”کتے کو پال تاکہ تجھی کو بھنبھوڑ کھائے“ یہ سب کچھ تمہارا اپنا

کیا دھرا ہے۔ تم لوگوں نے خود ہی انہیں لا کر اپنے ہاں بسایا ہے اور ان کو اپنے مال و جائیداد میں حصہ دار بنایا ہے۔ آج اگر تم ان سے ہاتھ کھینچ لو تو یہ چلتے پھرتے نظر آئیں پھر اس نے قسم کھا کر کہا کہ مدینے واپس پہنچنے کے بعد جو ہم میں سے عزت والا ہے وہ ذلیل کو نکال باہر کر دے گا۔ اس کی ان باتوں کی اطلاع جب نبی ﷺ کو پہنچی تو حضرت عمر رضی اللہ عنہ نے مشورہ دیا کہ اس شخص کو قتل کر دینا چاہیے مگر رسول اللہ ﷺ نے فرمایا:

فكيف يا عمر اذا تحدث الناس ان محمدا يقتل اصحابه.

عمر دنیا کیا کہے گی کہ محمد ﷺ خود اپنے ہی ساتھیوں کو قتل کر رہا ہے۔ پھر آپؐ نے فوراً ہی اس مقام سے کوچ کا حکم دے دیا اور دوسرے دن دوپہر تک کسی جگہ پڑاؤ نہ کیا، تاکہ لوگ خوب تھک جائیں اور کسی کو بیٹھ کر چہ میگوئیاں کرنے اور سننے کی مہلت نہ ملے راستے میں اسید بن حضیر رضی اللہ عنہ نے عرض کیا یا نبی اللہ! آج آپؐ نے اپنے معمول کے خلاف ناوقت کوچ کا حکم دے دیا؟ آپؐ نے جواب دیا تم نے سنا نہیں کہ تمہارے صاحب نے کیا باتیں کی ہیں؟ انہوں نے پوچھا کون صاحب؟ آپؐ نے فرمایا عبد اللہ بن ابی۔ انہوں نے عرض کیا یا رسول اللہ! اس شخص سے رعایت فرمائیے۔ آپؐ جب مدینے تشریف لائے ہیں تاہم لوگ اسے اپنا بادشاہ بنانے کا فیصلہ کر چکے تھے اور اس کے لیے تاج تیار ہو رہا تھا آپؐ کی آمد سے اس کا بنا بنایا کھیل بگڑ گیا اس کی جلن وہ نکال رہا ہے۔

یہ شوشہ ابھی تازہ ہی تھا کہ اسی سفر میں اس نے ایک خطرناک فتنہ

اٹھادیا اور فتنہ بھی ایسا کہ اگر نبی ﷺ اور آپ کے جانثار صحابہ رضی اللہ عنہم کمال درجہ ضبط و تحمل اور حکمت و دانائی سے کام نہ لیتے تو مدینے کی نوخیز مسلم سوسائٹی میں سخت خانہ جنگی برپا ہو جاتی یہ حضرت عائشہؓ پر تہمت کا فتنہ تھا۔ اس واقعہ کو خود انہی کی زبان سے سنیے جس سے پوری صورت حال سامنے آجائے گی۔ سچ بیچ میں جو امور تشریح طلب ہوں گے انہیں ہم دوسری معتبر روایات کی مدد سے قوسین میں بڑھاتے جائیں گے تاکہ جنابہ سیدہ عائشہؓ کے تسلسل بیان میں خلل نہ واقع ہو۔

[www.KitaboSunnat.com](http://www.KitaboSunnat.com)

فرماتی ہیں:

رسول اللہ ﷺ کا قاعدہ تھا کہ جب آپ سفر پر جانے لگتے تو قرعہ ڈال کر فیصلہ فرماتے کہ آپ ﷺ کی بیویوں میں سے کون آپ کے ساتھ جائے گی۔ غزوہ بنی المصطلق کے موقع پر قرعہ میرے نام نکلا اور میں آپ کے ساتھ گئی۔ واپسی پر جب مدینے کے قریب تھے ایک منزل پر رات کے وقت رسول اللہ ﷺ نے پڑاؤ کیا اور ابھی رات کا کچھ حصہ باقی تھا کہ کوچ کی تیاریاں شروع ہو گئیں میں اٹھ کر رفع حاجت کے لیے گئی اور جب پلٹنے لگی تو قیام گاہ کے قریب پہنچ کر مجھے محسوس ہوا کہ میرے گلے کا ہار ٹوٹ کر کہیں گر پڑا ہے میں اسے تلاش کرنے میں لگ گئی اور اتنے میں قافلہ روانہ ہو گیا۔ قاعدہ یہ تھا کہ میں کوچ کے وقت اپنے ہودے میں بیٹھ جاتی تھی اور چار آدمی اسے اٹھا کر اونٹ پر رکھ دیتے تھے۔ ہم عورتیں اس زمانے میں غذا کی کمی کے سبب سے بہت ہلکی پھلکی تھیں۔ میرا ہودہ اٹھاتے وقت لوگوں کو یہ محسوس ہی نہ ہوا کہ میں

اس میں نہیں ہوں وہ بے خبری میں خالی ہودہ اونٹ پر رکھ کر روانہ ہو گئے میں جب ہار لے کر پیشی تو وہاں کوئی نہ تھا آخر اپنی چادر اوڑھ کر وہیں لیٹ گئی اور دل میں سوچ لیا کہ آگے جا کر جب یہ لوگ مجھے نہ پائیں گے تو خود ہی ڈھونڈتے ہوئے آجائیں گے۔ اسی حالت میں مجھ کو نیند آ گئی۔

دوسری طرف قدرت نے یہ سامان کیا کہ حضرت صفوان بن معطل صحابی جن کو رسول اللہ ﷺ نے اسی خدمت کے لیے مقرر کیا ہوا تھا کہ وہ قافلہ کے پیچھے رہیں اور قافلہ روانہ ہونے کے بعد گری پڑی کوئی چیز رہ گئی ہو تو اس کو اٹھا کر محفوظ کر لیں وہ صبح کے وقت اس جگہ پہنچے ابھی روشنی پوری نہ تھی اتنا دیکھا کہ کوئی آدمی پڑا سو رہا ہے۔ قریب آئے تو حضرت عائشہ رضی اللہ عنہا صدیقہ کو پہچان لیا کیونکہ انہوں نے پردہ کے احکام نازل ہونے سے پہلے ان کو دیکھا تھا۔ پہچاننے کے بعد انتہائی افسوس کے ساتھ ان کی زبان سے انا لله وانا اليه راجعون نکلا۔ یہ کلمہ صدیقہ رضی اللہ عنہا کے کان میں پڑا تو آنکھ کھل گئی اور چہرہ ڈھانپ لیا۔ حضرت صفوان نے اپنا اونٹ قریب لا کر بٹھا دیا اور الگ ہٹ کر کھڑے ہو گئے میں اونٹ پر سوار ہو گئی اور وہ نکیل پکڑ کر روانہ ہو گئے۔ دوپہر کے قریب ہم نے لشکر کو جالیا جبکہ وہ ابھی ایک جگہ جا کر ٹھہرا ہی تھا اور لشکر والوں کو ابھی یہ پتہ نہ چلا تھا کہ میں پیچھے رہ گئی ہوں اس پر بہتان اٹھانے والوں نے بہتان اٹھا دیئے اور ان میں سب سے پیش پیش عبد اللہ بن ابی تھا۔ مگر میں اس سے بے خبر تھی کہ مجھ پر کیا باتیں بن رہی ہیں۔

دوسری روایات میں آیا ہے کہ جس وقت صفوان کے اونٹ پر حضرت

عائشہ رضی اللہ عنہا لشکر گاہ میں پہنچیں اور معلوم ہوا کہ آپ اس طرح پیچھے رہ گئی تھیں اسی وقت عبداللہ بن ابی پکار اٹھا کہ اللہ کی قسم یہ بیخ کر نہیں آئی ہے۔ لودیکھو تمہارے نبی ﷺ کی بیوی نے رات ایک اور شخص کے ساتھ گزاری اور اب وہ اسے علانیہ لئے چلا آ رہا ہے۔

مدینہ پہنچ کر میں بیمار ہو گئی اور ایک مہینے کے قریب پلنگ پر پڑی رہی شہر میں اس بہتان کی خبریں اڑ رہی تھیں رسول اللہ ﷺ کا کانوں تک بھی بات پہنچ چکی تھی مگر مجھے پتہ نہ تھا۔ البتہ جو چیز مجھے کھلتی تھی وہ یہ کہ رسول اللہ ﷺ وہ لطف و کرم اپنے ساتھ نہ دیکھتی تھی جو ہمیشہ سے معمول تھا۔ بلکہ اس عرصہ میں آپ ﷺ کا معاملہ یہ رہا کہ گھر میں تشریف لاتے اور سلام کرتے پھر پوچھ لیتے کیا حال ہے۔ اور واپس تشریف لے جاتے تھے۔ مجھے چونکہ اس کی کچھ خبر نہ تھی کہ میرے بارے میں کیا خبر مشہور کی جا رہی ہے اس لیے رسول اللہ ﷺ کے اس طرز عمل کا راز مجھ پر نہ کھلتا تھا میں اسی غم میں گھلنے لگی۔

ایک روز رات کے وقت قضاء حاجت کے لیے مدینہ کے باہر گئی۔ اس وقت تک ہمارے گھروں میں یہ بیت الخلاء نہ تھے اور ہم لوگ جنگل ہی جایا کرتے تھے۔ میرے ساتھ مسطح بن اثاثہ کی ماں بھی تھیں جو میرے والد کی خالہ زاد بہن تھیں۔ [دوسری روایات سے معلوم ہوتا ہے کہ اس پورے خاندان کی کفالت حضرت ابو بکر نے اپنے ذمے لے رکھی تھی مگر اس احسان کے باوجود مسطح بھی ان لوگوں میں شریک ہو گئے تھے جو حضرت عائشہ کے خلاف اس بہتان کو پھیلا رہے تھے] راستے میں ان کو ٹھوکری لگی اور بے ساختہ ان کی زبان

سے نکلا غارت ہو مسطح میں نے کہا اچھی ماں ہو جو بیٹے کو کوستی ہو اور بیٹا بھی وہ جس نے جنگ بدر میں حصہ لیا ہے۔ انہوں نے کہا بیٹی کیا تم کو خبر نہیں کہ مسطح میرا بیٹا کیا کہتا پھر تا ہے؟ میں نے پوچھا وہ کیا کہتا ہے۔ تب ان کی والدہ نے مجھے یہ سارا واقعہ اہل اقلک کی چلائی ہوئی تہمت کا اور مسطح کا اس میں شریک ہونا بیان کیا۔ عائشہ صدیقہ رضی اللہ عنہا فرماتی ہیں کہ یہ سن کر میرا مرض دوگنا ہو گیا۔ جب میں گھر میں واپس آئی اور حسب معمول رسول اللہ ﷺ تشریف لائے سلام کیا اور مزاج پر سی فرمائی تو صدیقہ رضی اللہ عنہا نے رسول اللہ ﷺ سے اجازت طلب کی کہ اپنے والدین کے گھر چلی جاؤں۔ آپ ﷺ نے اجازت دے دی۔ منشا یہ تھا کہ والدین سے اس معاملہ کی تحقیق کریں میں نے جا کر والدہ سے پوچھا انہوں نے تسلی دی کہ تم جیسی عورتوں کے دشمن ہو کرتے ہیں اور ایسی چیزیں مشہور کیا کرتے ہیں۔ تم اس کے غم میں نہ پڑو۔ خود بخود معاملہ صاف ہو جائے گا۔ میں نے کہا بھان اللہ! لوگوں میں اس کا چرچا ہو چکا میں اس پر کیسے صبر کروں۔ میں سارا رات روتی رہی، نہ میرے آنسو تھمے نہ آنکھ لگی۔ دوسری طرف رسول اللہ ﷺ جو اس خبر کے پھیلنے سے سخت غمگین تھے اور اس عرصہ میں اس معاملے کے متعلق کوئی وحی بھی آپ ﷺ پر نہ آتی تھی۔ اس لیے حضرت علی کرم اللہ وجہہ اور سامہ بن زید رضی اللہ عنہما جو دونوں گھر کے ہی آدمی تھے ان سے مشورہ لیا کہ ایسا رات میں مجھے کیا کرنا چاہیے؟ حضرت اسامہ بن زید نے تو کھل کر عرض کیا جہاں تک ہمارا علم ہے ہمیں حضرت عائشہ رضی اللہ عنہا کے بارے میں کوئی بدگمانی نہیں۔ اس کی کوئی بات ایسی نہیں جس سے بدگمانی کی راہ پیدا ہو۔ آپ ﷺ انہوں کی کچھ پروا نہ کریں۔ حضرت علی کرم اللہ وجہہ نے

[آپ کو غم و اضطراب سے بچانے کے لیے] یہ مشورہ دیا کہ اللہ تعالیٰ نے آپ پر تنگی نہیں فرمائی۔ اگر انو اہوں کی بنا پر عائشہؓ کی طرف سے کچھ تکدر طبعی ہو گیا ہے تو عورتیں اور بہت ہیں اور آپ ﷺ کا یہ تکدر اس طرح بھی رفع ہو سکتا ہے کہ بریرہؓ سے جو عائشہ صدیقہؓ کی کنیز ہیں ان سے ان کے حالات میں تحقیق فرما لیجئے۔ چنانچہ رسول اللہ ﷺ نے بریرہؓ سے پوچھ گچھ فرمائی۔ بریرہؓ نے عرض کیا اور تو کوئی بات عیب کی مجھے ان میں نظر نہیں آتی بجز اس کے کہ نو عمر لڑکی ہیں۔ بعض اوقات آنا گوند کر رکھ دیتی ہیں۔ خود سو جاتی ہیں بکری آکر آنا کھا جاتی ہے۔ [اس کے بعد حدیث میں رسول اللہ ﷺ کا خطبہ دینا اور انو اہ پھیلانے والوں کی شکایت کا ذکر فرمانا اور طویل قصہ مذکور ہے آگے کا مختصر قصہ یہ ہے] صدیقہؓ فرماتی ہیں کہ مجھے سارا دن اور پھر دوسری رات بھی مسلسل روتے ہوئے گذری۔ میرے والدین بھی میرے پاس آگئے تھے۔ وہ ڈر رہے تھے کہ رونے سے میرا کلیجہ پھٹ جائے گا۔ میرے والدین میرے پاس بیٹھے ہوئے تھے کہ رسول اللہ ﷺ تشریف لائے اور میرے پاس بیٹھ گئے اور جب سے یہ قصہ چلا تھا اس سے پہلے آپ میرے پاس آکر نہ بیٹھے تھے۔ پھر آپ نے ایک مختصر خطبہ شہادت پڑھا اور فرمایا۔ اے عائشہ! مجھے تمہارے بارے میں یہ باتیں پہنچی ہیں۔ اگر تم بری ہو تو ضرور اللہ تمہیں بری کر دیں گے [یعنی برائت کا اظہار بذریعہ وحی فرمادیں گے] اور اگر تم سے کوئی لغزش ہوگئی ہے تو اللہ تعالیٰ سے توبہ واستغفار کرو کیونکہ بندہ جب اپنے گناہ کا اعتراف کر کے توبہ کر لیتا ہے تو اللہ تعالیٰ اس کی توبہ قبول فرما لیتے ہیں۔ جب رسول اللہ ﷺ نے اپنا کلام پورا فرمایا تو میرے آنسو بالکل خشک ہو گئے۔

میری آنکھوں میں ایک قطرہ نہ رہا۔ میں نے اپنے والد حضرت ابو بکر صدیق رضی اللہ عنہ سے کہا کہ آپ رسول اللہ ﷺ کی بات کا جواب دیجیے ابو بکر رضی اللہ عنہ نے عذر کیا کہ میں کیا کہہ سکتا ہوں۔ پھر میں نے اپنی والدہ سے کہا آپ جواب دیجیے انہوں نے بھی عذر کر دیا کہ میں کیا کہہ سکتی ہوں اب مجبور ہو کر مجھے ہی بولنا پڑا۔ میں ایک کم عمر لڑکی تھی۔ اب تک قرآن بھی زیادہ نہ پڑھ سکتی تھی۔ اس وقت اس رنج و غم اور انتہائی صدمہ کی حالت میں جب کہ اچھے اچھے عقلاء کو بھی کوئی معقول کلام کرنا آسان نہیں ہوتا۔ حضرت صدیقہ رضی اللہ عنہا نے جو کچھ فرمایا وہ ایک عجیب و غریب عاقلانہ فاضلانہ کلام ہے۔ ان کے الفاظ لیجینہ لکھے جاتے ہیں:

وَاللّٰهُ لَقَدْ عَرَفْتُ لَقَدْ سَمِعْتُمْ هَذَا الْأَمْرَ حَتَّى اسْتَقَرَّ فِى  
 أَنْفُسِكُمْ وَصَدَقْتُمْ مِنْهُ وَلَئِنْ قُلْتُ لَكُمْ أِنِّى مِنْهُ بِرِيْثَةٍ  
 وَاللّٰهُ يَعْلَمُ لَا تُصَدِّقُونِى بِذَلِكَ وَلَآن اعْتَرَفْتُ لَكُمْ بِأَمْرِ  
 وَاللّٰهُ يَعْلَمُ أِنِّى بِرِيْثَةٍ لَتُصَدِّقُونِى وَاللّٰهُ لَا أَحْجِدُ لِىْ وَلَكُمْ  
 مَثَلًا إِلَّا كَمَا قَالَ أَبُو يُوسُفَ فَصَبِرْ جَمِيْلٌ وَاللّٰهُ

الْمُسْتَعَانُ عَلَى مَا تَصِفُوْنَ. [طبرانی کبیر ۲۳/۵۰۴]

”اللہ کی قسم مجھے معلوم ہو گیا ہے کہ آپ نے اس بات کو سنا اور سنتے رہے یہاں تک کہ آپ کے دل میں بیٹھ گئی اور آپ نے اس کی [عملاً] تصدیق کر دی۔ اب اگر میں یہ کہتی ہوں کہ میں اس سے بری ہوں جیسا کہ اللہ جانتا ہے کہ میں واقع میں بری ہوں تو آپ میری تصدیق نہیں کریں گے اور اگر میں ایسے کام کا اعتراف کر لوں جس

تیس سے سیزہ بری ہونا اللہ تعالیٰ جانتا ہے تو آپؐ میری بات مان لیں  
 نہ لینگے۔ واللہ! اب میں اپنے اور آپؐ کے معاملہ میں کوئی مثال بجز اس  
 ب کے نہیں پاتی جو یوسفؑ کے والد یعقوبؑ نے اپنے بیٹوں  
 لہایاں کی غلط بات سن کر فرمائی تھی کہ میں صبر جمیل اختیار کرتا ہوں اور اللہ  
 تعالیٰ سے اس معاملے میں مدد چاہتا ہوں جو تم بیان کر رہے ہو۔“

صدقہ اللہ تعالیٰ فرماتی ہیں کہ اتنی بات کر کے میں الگ بستر پر جا کر  
 لیٹ لگی اور فرمایا کہ مجھے یقین تھا کہ جیسا میں فی الواقع بری ہوں اللہ تعالیٰ  
 میری برائت کا اظہار بذریعہ وحی ضرور فرمائیں گے۔ لیکن یہ وہم و خیال بھی  
 نہ تھا کہ میرے معاملے میں قرآن کی آیات نازل ہوں گی۔ جو ہمیشہ تلاوت  
 کی جائیں گی۔ کیونکہ میں اپنا مقام اس سے بہت کم محسوس کرتی تھی ہاں یہ  
 خیال تھا کہ غالباً آپ ﷺ کو خواب میں میری برائت ظاہر کر دی جائے  
 گی۔ صدیقہؓ فرماتی ہیں کہ رسول اللہ ﷺ اپنی اس مجلس سے ابھی نہیں  
 اٹھے تھے اور گھر والوں میں سے کوئی بھی نہیں اٹھا تھا کہ آپؐ پر وہ کیفیت  
 طاری ہوئی جو نزول وحی کے وقت ہوا کرتی تھی جس سے سخت سردی کے  
 زمانہ میں آپ ﷺ کی پیشانی مبارک سے پسینہ پھوٹنے لگتا تھا جب یہ  
 کیفیت رفع ہوئی تو رسول اللہ ﷺ ہنستے ہوئے اٹھے اور سب سے پہلا کلمہ  
 جو فرمایا وہ یہ تھا۔ اَبَشْرِي يَا عَائِشَةُ! اَمَّا اللّٰهُ فَقَدْ اَبْرَاكَ۔ یعنی اے عائشہ!  
 خوشخبری سنو اللہ تعالیٰ نے تو تمہیں بری کر دیا۔ میری والدہ نے کہا کھڑی ہو  
 جاؤ اور رسول اللہ ﷺ کے پاس حاضر ہو۔ میں نے کہا کہ نہ میں اس  
 معاملہ میں اللہ کے سوا کسی کا احسان مانتی ہوں نہ کھڑی ہوں گی میں اپنے

رب کی شکر گزار ہوں کہ اس نے مجھے بری فرمایا۔ یہ ہے یہ ہے یہ ہے

[تفسیر معارف القرآن ۶/۱۳۷] یہ ہے یہ ہے یہ ہے

حضرت صدیقہ رضی اللہ عنہا کی چند خصوصیات

امام بغوی نے انہیں آیات کی تفسیر میں فرمایا ہے کہ حضرت صدیقہ عائشہ رضی اللہ عنہا کی چند خصوصیات ایسی ہیں جو ان کے علاوہ کسی دوسری عورت کو نصیب نہیں ہوئیں اور صدیقہ عائشہ رضی اللہ عنہا بھی [بطور تحدیث بالنعمة] ان چیزوں کو فخر کے ساتھ بیان فرمایا کرتی تھیں۔ ایک یہ کہ رسول اللہ ﷺ کے نکاح میں آنے سے پہلے جبریل امین ایک ریشمی کپڑے میں میری تصویر لے کر رسول اللہ ﷺ کے پاس آئے اور فرمایا کہ تمہاری زوجہ ہے [ترمذی] اور بعض روایات میں ہے کہ جبریل امین اپنی ہتھیلی میں یہ صورت لے کر تشریف لائے تھے۔

دوسری یہ کہ رسول اللہ ﷺ نے ان کے سوا کسی کنواری سے نکاح نہیں کیا۔

تیسری یہ کہ رسول اللہ ﷺ کی وفات ان کی گود میں ہوئی۔ چوتھی یہ کہ بیت عائشہ رضی اللہ عنہا ہی میں آپ مدفون ہیں۔

پانچویں یہ کہ آپ ﷺ پر اس وقت وحی نازل ہوتی تھی جبکہ آپ حضرت صدیقہ رضی اللہ عنہا کے ساتھ ایک لحاف میں ہوتے تھے۔ دوسری کسی بیوی کو یہ خصوصیت حاصل نہیں تھی۔

[ترمذی ۲/۲۲۷]

چھٹی یہ کہ آسمان سے ان کی براءت نازل ہوئی۔

ساتویں یہ کہ وہ خلیفہ رسول اللہ ﷺ کی بیٹی ہیں اور صدیقہ رضی اللہ عنہا ہیں اور ان میں سے ہیں جن سے دنیا ہی میں مغفرت اور رزق کریم کا اللہ تعالیٰ نے وعدہ فرمایا ہے۔

حضرت عائشہ رضی اللہ عنہا کو فقیہانہ اور عالمانہ تحقیقات اور فاضلانہ تقریر کو دیکھ کر حضرت موسیٰ بن طلحہ رضی اللہ عنہ نے فرمایا کہ میں نے صدیقہ عائشہ رضی اللہ عنہا سے زیادہ فصیح و بلیغ نہیں دیکھا۔  
[ترمذی ص ۲/۲۲۸]

## ایک اہم تشبیہ

حضرت صدیقہ عائشہ رضی اللہ عنہا پر تہمت کے قضیہ میں جو بعض مسلمان بھی شریک ہو گئے تھے۔ یہ قضیہ اس وقت کا تھا جب تک آیات براءت قرآن میں نازل نہیں ہوئی تھیں آیات براءت نازل ہونے کے بعد جو شخص حضرت صدیقہ عائشہ رضی اللہ عنہا پر تہمت لگائے وہ بلاشبہ کافر، منکر قرآن ہے۔ جیسا کہ شیعوں کے بعض فرقے اور بعض افراد اس میں مبتلا پائے جاتے ہیں ان کے کافر ہونے میں کوئی شک و شبہ کرنے کی بھی گنجائش نہیں وہ باجماع امت کافر ہیں۔

## حدِ قذف

قرآنی ضابطہ کے مطابق ام المؤمنین حضرت عائشہ صدیقہ رضی اللہ عنہا پر جس کا ذکر قرآن میں ہوا تہمت لگانے والوں سے شہادت کا مطالبہ کیا گیا تو وہ ایک بالکل ہی بے بنیاد خبر تھی، گواہ کہاں سے لاتے؟ نتیجہ یہ ہوا کہ نبی کریم ﷺ نے تہمت لگانے والوں پر شرعی ضابطہ کے مطابق حدِ قذف جاری کی ہر ایک کو آشی

آسی کوڑے لگائے۔ بزار اور ابن مردؤیہ نے حضرت ابو ہریرہ رضی اللہ عنہ سے روایت کیا ہے کہ اس وقت رسول اللہ ﷺ نے تین مسلمانوں پر حدِ قذف جاری فرمائی مسطح، حمنہ، حسان اور طبرانی نے حضرت عمر رضی اللہ عنہ سے روایت کیا ہے کہ رسول اللہ ﷺ نے اس موقع پر عبد اللہ بن ابی منافق جس نے اصل تہمت گھڑی تھی اس پر دوہری حد جاری فرمائی۔ پھر مومنین نے توبہ کر لی اور منافقین اپنے حال پر قائم رہے۔

حضرت صدیقہ عائشہ رضی اللہ عنہا کو گالی دینے والے کا حکم

شیخ الاسلام ابن تیمیہ رحمہ اللہ فرماتے ہیں:

قال القاضي ابو يعلى من قذف عائشة بما برأها الله منه كفر بلا خلاف وقد حكي الاجماع على هذا غير واحد وصرح غير واحد من الائمة بهذا الحكم فروى عن مالك من سب ابابكر جلد و من سب عائشة قتل قيل له لم ؟ قال من رماها فقد خالف القرآن لان الله تعالى قال يعظكم الله ان تعودوا لمثله ابا ان كنتم مؤمنين وقال ابوبكر بن زياد النيسابوري سمعت القاسم بن محمد يقول لاسماعيل بن اسحاق اتى المأمون بالرقة برجلين شتم احدهما فاطمة والآخر عائشة فامر بقتل الذى شتم فاطمة وترك الآخر فقال اسماعيل ما حكمهما الا ان يقتلا لان الذى شتم عائشة رد القرآن وعلى هذا مضت سيرة اهل الفقه والعلم من اهل البيت

وغیرہم... قال ابو السائب القاضي كنت يوما بحضرة الحسن بن زيد الداعي بطبرستان وكان يلبس الصوف ويأمر بالمعروف وينهى عن المنكر ويوجه في كل سنة بعشرين الف دينار الى مدينة السلام يفرق على سائر ولد الصحابة وكان يحضرته رجل فذكر عائشة بذكر قبيح من الفاحشة فقال يا غلام اضرب عنقه فقال العلويون هذا رجل من شيعتنا فقال معاذ الله هذا رجل طعن على النبي صلى الله عليه وسلم قال الله تعالى الخبيثات للخبيثين والخبيثون للخبيثات والطيبات للطيبين والطيبون للطيبات اولئك مبرؤن مما يقولون لهن مغفرة ورزق كريم فان كانت عائشة خبيثة فالنبي ﷺ خبيث فهو كافر فاضربوا عنقه فضربوا عنقه وانا حاضر رواه الالكائي. وروى عن محمد بن زيد اخي الحسن بن زيد انه قدم عليه رجل من العراق فذكر عائشة بالسوء فقام اليه بعمود فضرب به دماغه فقتله فقتل له هذا من شيعتنا ومن بنى الآباء فقال هذا سمي جدى قرنان ومن سمي قرنان استحق القتل فقتله.

[الصارم المسلول ص ۵۷۱]

”قاضی ابو یعلیٰ فرماتے ہیں کہ جو شخص حضرت صدیقہ عائشہ رضی اللہ عنہا کو گالی دے اسے قتل کیا جائے ان سے اس کی وجہ پوچھی تو کہا جس نے حضرت عائشہ رضی اللہ عنہا پر بہتان باندھا اس نے قرآن کی مخالفت کی قرآن کریم نے فرمایا:

اللہ تعالیٰ تمہیں نصیحت کرتے ہیں کہ پھر کبھی بھی ایسا کام (نہ) کرنا  
اگر تم سچے مومن ہو۔ [النور: ۱۷]

ابوبکر بن زیاد نیشابوری فرماتے ہیں کہ میں نے قاسم بن محمد سے سنا  
وہ اسماعیل بن اسحاق کو کہہ رہے تھے کہ رقدہ کے شہر میں خلیفہ مامون کے  
پاس دو آدمیوں کو لایا گیا ان میں سے ایک نے حضرت فاطمہ رضی اللہ عنہا کو گالی  
دی تھی اور دوسرے نے حضرت عائشہ رضی اللہ عنہا کو اس نے حضرت فاطمہ  
رضی اللہ عنہا کو گالی دینے والے کو قتل کا حکم دیا اور دوسرے کو چھوڑ دیا۔ اسماعیل نے  
کہا دونوں کا حکم یہ ہے کہ ان کو قتل کیا جائے کیونکہ جس نے حضرت عائشہ  
رضی اللہ عنہا کو گالی دی اس نے قرآن کی مخالفت کی اہل الفقہ والعلم کا طرز عمل اہل  
بیت وغیر ہم کے ساتھ یہی ہے۔

ابو السائب القاضی نے کہا کہ ایک دن میں طبرستان حسن بن زید  
الداعی کے پاس تھا وہ اُن کا لباس پہنتے اور امر بالمعروف ونہی عن المنکر پر  
عمل پیرا تھے وہ ہر سال بیس ہزار دینار مدینہ منورہ بھیجتے تھے تاکہ صحابہ کے  
بچوں میں تقسیم کئے جائیں ان کے پاس ایک شخص تھا جس نے حضرت  
عائشہ صدیقہ رضی اللہ عنہا کا تذکرہ فبیح الفاظ میں کیا تو انہوں نے غلام کو حکم دیا کہ  
اس کی گردن اڑا دے یہ دیکھ کر علویوں نے کہا کہ یہ ہمارے گروہ کا آدمی  
ہے اس نے کہا اللہ کی پناہ اس شخص نے رسول کریم صلی اللہ علیہ وسلم پر طعن کیا۔ قرآن  
میں فرمایا گیا ہے:

”ناپاک عورتیں ناپاک مردوں کے لیے اور ناپاک مرد ناپاک عورتوں کے  
لیے اور ناپاک عورتیں ناپاک مردوں کے لیے اور ناپاک مرد ناپاک عورتوں کے

لیے یہ [پاک لوگ] ان [بد لوگوں] کی باتوں سے بری ہیں اور ان کے لیے بخشش اور اچھی روزی ہے۔“

اگر حضرت عائشہ رضی اللہ عنہا [معاذ اللہ] ناپاک تھیں تو رسول اللہ ﷺ بھی [معاذ اللہ] ناپاک ہوں گے۔ لہذا یہ شخص کافر ہے اس کی گردن اڑا دو چنانچہ میری موجودگی میں اسے قتل کر دیا گیا اس کو لاکائی نے روایت کیا ہے۔

حسن بن زید کے بھائی محمد بن زید سے مروی ہے کہ ان کے پاس عراق کا ایک شخص آیا اور اس نے بُرے الفاظ میں حضرت صدیقہ عائشہ رضی اللہ عنہا کا ذکر کیا وہ ایک کھبالی کے طرف بڑھے اور اس کے سر پر مار کر اسے قتل کر دیا ان سے کہا گیا کہ یہ شخص [مقتول] تو ہمارے گروہ سے ہمارا چچا زاد تھا۔ انہوں نے کہا اس نے میرے جد [دادا یا نانا] کو قرنان کہا اور جو انہیں قرنان کہے گا وہ قتل کا مستحق ہوگا لہذا میں نے اسے قتل کر دیا۔

حضرت صدیقہ عائشہ رضی اللہ عنہا کے سوا دیگر امہات المؤمنین کو

گالی دینا

شیخ الاسلام ابن تیمیہ رحمۃ اللہ علیہ فرماتے ہیں:

وما من سب غیر عائشہ رض من ازواجہ رض ففیہ قولان احدہما  
انہ کسباب غیرہن من الصحابة علی ما سیأتی والثانی وهو  
الاصح انہ من قذف واحده من امہات المؤمنین فهو کقذف  
عائشہ رض وقد تقدم معنى ذلك عن ابن عباس رض وذلك لان هذا

فيه عار و غضاضة على رسول الله ﷺ واذى له اعظم من اذاه  
بنكاحهن بعده وقد تقدم التنبيه على ذلك فيما مضى عند  
الكلام على قوله ان الذين يؤذون الله ورسوله الآية والامر فيه  
واضح. [الصارم المسلول ص ۵۷۲]

جو شخص صدیقہ عائشہ رضی اللہ عنہا کے علاوہ دیگر امہات المؤمنین رضی اللہ عنہن کو گالی  
دے تو اس کے بارے میں دو قول ہیں:

- ۱:- پہلا قول یہ ہے کہ وہ اسی طرح جیسے دیگر صحابہ کو گالی دی ہو۔
  - ۲:- دوسرا صحیح تر قول یہ ہے کہ جو امہات المؤمنین رضی اللہ عنہن میں سے کسی  
پر بہتان لگائے وہ حضرت عائشہ صدیقہ رضی اللہ عنہا پر بہتان لگانے کی مانند ہے۔ یہی  
قول قبل ازیں حضرت ابن عباسؓ سے بھی نقل کیا گیا ہے اس کی وجہ یہ ہے کہ یہ  
بات رسول اللہ ﷺ کے لیے باعث عار و ننگ ہے یہ رسول اللہ ﷺ کے لیے  
اتنی بڑی اذیت رساں ہے کہ آپ کے بعد آپ ﷺ کی بیویوں سے نکاح  
کرنا بھی اتنا اذیت رساں نہیں ہے۔ ہم قبل ازیں مندرجہ ذیل آیت کی تفسیر  
کرتے ہوئے اس پر روشنی ڈال چکے ہیں فرمایا:
- بے شک وہ لوگ جو اللہ اور اس کے رسول کو ایذا دیتے ہیں۔

[الاحزاب: ۵۷]

اور یہ معاملہ نہایت واضح ہے۔

## احادیث نبوی ﷺ

قرآنی آیات کے بعد اب وہ چند احادیث ملاحظہ فرمائیں جن میں توہین رسالت کے مرتکب اور شاتم رسول ﷺ کی سزا کا بیان ہے۔

①

حضرت علی رضی اللہ عنہ سے مروی ہے کہ:

ان يهودية كانت تشتم النبي ﷺ وتقع فيه فخنقها رجل حتى ماتت فابطل رسول الله ﷺ دمها.

[ابوداؤد ۲/۲۵۲]

”ایک یہودی عورت رسول اللہ ﷺ کو گالیاں دیا کرتی تھی، ایک شخص نے اس کا گلا گھونٹ کر اسے ہلاک کر دیا تو آپ نے اس عورت کے خون کو رائیگاں قرار دے دیا۔“

شیخ الاسلام ابن تیمیہ رحمہ اللہ فرماتے ہیں:

هذا الحديث نص في جواز قتلها لاجل شتم النبي ﷺ ودليل على قتل الرجل الذمي وقتل المسلم والمسلمة اذا سبها بطريق الاولى لان هذه المرأة كانت موادة مهادنة لان النبي ﷺ لما قدم المدينة وادع جميع اليهود الذين كانوا بها موادة مطلقة ولم يضرب عليهم جزية وهذا مشروع عند

اهل العلم بمنزلة المتواتر بينهم حتى قال الشافعي لم اعلم  
مخالفا من اهل العلم بالسیر أن رسول الله ﷺ لما نزل  
المدينة وادع يهود كفاة على غير جزية وهو كما قال  
الشافعي.

[الصارم المسلول ص ۶۶]

یہ حدیث اس مسئلہ میں نص کا حکم رکھتی ہے کہ نبی ﷺ کو گالیاں دینے  
والے کو قتل کرنا جائز ہے نیز یہ کہ ایسے ذمی کو قتل کیا جاسکتا ہے جو شاتم ہے۔  
مسلم مرد یا عورت اگر آپ کو گالیاں دیں تو ان کو بطریق اولیٰ قتل کرنا جائز  
ہے اس لیے کہ یہ عورت ان لوگوں میں سے تھی جن کے ساتھ معاہدہ  
کیا گیا تھا رسول اللہ ﷺ جب مدینہ تشریف لائے تو مدینہ کے تمام  
یہودیوں کے ساتھ مطلق معاہدہ کیا گیا تھا اور ان پر جزیہ بھی نہیں لگایا گیا تھا  
اہل علم کے مابین یہ مسئلہ متواتر کا درجہ رکھتا ہے۔ امام شافعی فرماتے ہیں علماء  
سیر میں سے کوئی بھی اس کی مخالفت نہیں کرتا کہ جب رسول اللہ ﷺ مدینہ  
منورہ تشریف لائے تو عام یہودیوں سے بلا جزیہ معاہدہ کیا گیا تھا۔ اور امام  
شافعی کا یہ قول درست ہے۔

جب رسول اللہ ﷺ نے یہودیوں کے ساتھ جزیہ کے بغیر معاہدہ کیا  
پھر ایک یہودی عورت کے خون کو اس لیے ہدر قرار دیا کہ وہ رسول اللہ ﷺ کو  
گالیاں دیا کرتی تھی۔ تو ایک یہودی عورت کے خون کو جن پر جزیہ عائد کیا گیا  
تھا۔ اور وہ دینی احکام کے پابند بھی تھے ہدر ٹھہرا دیں تو یہ اولیٰ و افضل ہے۔ اور  
اگر اس عورت کا قتل جائز نہ ہوتا تو آپ اس عورت کے قاتل کے فعل کی مذمت

فرماتے۔ رسول اللہ ﷺ کا ارشاد گرامی ہے:

من قتل نفسا معاہدة بغير حقها لم یرح رائحة الجنة.

[ابن حبان ص ۱۱/۲۳۸]

”جس نے کسی معاہد کو بلا وجہ قتل کیا تو وہ جنت کی خوشبو نہیں پائے گا۔“

اور آپ اس عورت کی ضمانت یا معصوم کو قتل کرنے کا کفارہ واجب کرتے۔ جب اس عورت کے خون کو آپ نے ہدر قرار دے دیا تو اس سے معلوم ہوا کہ اس کا خون مباح تھا۔

## 2

حضرت عبداللہ بن عباس رضی اللہ عنہما سے مروی ہے کہ:

ان اعمی کانت له ام ولد تشتم النبی ﷺ وتقع فیہ، فینہاها فلا تنتھی ویزجرها فلا تزجر، قال: فلما کانت ذات لیلۃ جعلت تقع فی النبی ﷺ وتشتمہ، فاخذ المِعْوَل فوضعه فی بطنہا، واتکأ علیہا فقتلہا، فوقع بین رجلیہا طفل، فلطخت ما ہناک بالدم، فلما اصبح ذکر ذلك لرسول اللہ صلی اللہ علیہ وسلم فجمع الناس فقال: ”انشد اللہ رجلا فعل ما فعل، لی علیہ حق، إلا قام“ فقام الاعمی یتخطی الناس وهو یتزلزل حتی قعد بین یدی النبی صلی اللہ علیہ وسلم فقال: یا رسول اللہ! انا صاحبہا، کانت تشتمک وتقع فیک فأنہاها فلا تنتھی، وأزجرها فلا تزجر، ولی منها ابنان مثل اللؤلؤتین،

و كانت بي رفيقة، فلما كان البارحة جعلت تشتمك وتقع فيك، فاخذت المغول فوضعت في بطنه واتكأت عليها حتى قتلتها، فقال النبي ﷺ: "الا شهدوا ان دمها هدر".

[ابوداؤد، كتاب الحدود، باب الحكم فيمن سب النبي ﷺ رقم (۴۳۶۱)، والنسائي ۱۶۳/۲]

ایک اندھے شخص کی ایک ام ولد لونڈی تھی۔ جو رسول اللہ ﷺ کو گالیاں دیا کرتی تھی وہ اسے روکتا مگر وہ باز نہ آتی وہ ڈانٹتا مگر وہ رکتی نہ تھی۔ ایک رات اس نے رسول کریم ﷺ کو گالیاں دینے کا آغاز کیا۔ اس نے بھالالے کر اس کے شکم میں پیوست کر دیا اور اسے زور سے دبایا جس سے وہ ہلاک ہو گئی صبح کو اس کا تذکرہ رسول کریم ﷺ سے کیا گیا تو لوگوں کو جمع کر کے آپ نے فرمایا:

”میں اس آدمی کو قسم دیتا ہوں جس نے کیا جو کچھ کیا اور میرا اس پر حق ہے کہ وہ کھڑا ہو جائے۔“

یہ سن کر ایک نابینا آدمی کھڑا ہوا اور نوکر کی گردنیں پھلانگتا ہوا آپ کے پاس آیا اور بیٹھ گیا اس نے کہا یا رسول اللہ! اسے میں نے قتل کیا ہے وہ آپ کو گالیاں دیا کرتی تھی میں اسے روکتا مگر وہ باز نہ آتی تھی میں اسے ڈانٹ ڈپٹ کرتا مگر وہ پرواہ نہ کرتی۔ میں نے بھالالے کر اس کے پیٹ میں گاڑ دیا اور اس زور سے دبایا اس کے لطن سے میرے دو ہیروں جیسے بیٹے ہیں وہ میری رفیقہ حیات تھی گذشتہ شب جب وہ آپ ﷺ کو گالیاں بکنے لگی تو میں نے بھالالے کر اس کے پیٹ میں گاڑ دیا اور اسے زور سے دبایا حتیٰ کہ وہ مر گئی تو رسول اللہ ﷺ نے فرمایا تم گواہ رہو کہ اس کا خون ہدر ہے۔

کیا پہلی حدیث اور دوسری حدیث میں ایک ہی واقعہ ہے؟ یا دو عورتوں کا قصہ؟

شیخ الاسلام بن تیمیہ رحمۃ اللہ علیہ فرماتے ہیں:

یہ امر بعید از قیاس ہے کہ یہ دو واقعات ہوں اندھے آدمیوں میں سے ہر ایک کی عورت رسول کریم صلی اللہ علیہ وسلم کو گالیاں دیتی ہو اور دونوں نے اپنی اپنی بیوی کو قتل کر دیا اور دونوں ہی کے بارے میں رسول اللہ صلی اللہ علیہ وسلم نے لوگوں کو قسم دی۔ صحیح یہ ہے کہ مقتولہ ایک یہودی عورت تھی جیسا کہ ایک روایت میں صراحتاً ذکر کیا گیا ہے قاضی ابویعلیٰ کا قول بھی یہی ہے۔ اس حدیث سے انہوں نے استدلال کیا ہے کہ ذمی اگر نقض عہد کا مرتکب ہو تو اسے قتل کیا جائے ان کے خیال میں ہر دو احادیث میں ایک ہی واقعہ بیان کیا گیا ہے۔

اس امر کا بھی احتمال ہے کہ یہ دو واقعات ہوں۔ امام خطابی رحمۃ اللہ علیہ فرماتے ہیں اس حدیث سے مستفاد ہوتا ہے کہ رسول اللہ صلی اللہ علیہ وسلم کو گالیاں دینے والے کو قتل کیا جاسکتا ہے اس لیے کہ اس عورت کا آپ صلی اللہ علیہ وسلم کو گالیاں دینا ارتداد عن الدین ہے۔ اس سے معلوم ہوتا ہے کہ امام خطابی رحمۃ اللہ علیہ اس عورت کو مسلمان تصور کرتے ہیں حالانکہ حدیث میں اس کی کوئی دلیل موجود نہیں بلکہ اس کا کافر ہونا ہی واضح ہے اس کو امان اس لیے دی گئی تھی کہ وہ ایک مسلم کی مملوکہ تھی۔ اس لیے کہ مسلمانوں کے غلام کو بھی ذمی کے حقوق حاصل ہوتے ہیں بلکہ معاہدین کی نسبت ان پر زیادہ پابندی ہوتی ہے۔ یا اس لیے اسے پناہ ملی کہ وہ ایک مسلم

کی منکوحہ تھی کیونکہ مسلمانوں کی اہل کتاب بیویاں محفوظ الدم ہونے کے اعتبار سے ذمیوں کا حکم رکھتی ہیں اس لیے کہ ہمیشہ رسول اللہ ﷺ کو گالیاں دینا صرف مرتد سے صادر ہو سکتا ہے جس نے کوئی اور دین اختیار کر لیا ہو۔

اگر وہ عورت مرتد ہوتی اور اس نے کوئی اور مذہب اختیار کر لیا ہوتا تو اس کا مالک ایک طویل عرصہ تک اسے اس حالت میں نہیں رکھ سکتا تھا وہ اسے گالیوں سے روکنے پر ہی اکتفا نہ کرتا بلکہ اس سے مطالبہ کرتا کہ اپنے اسلام کی تجدید کرے خصوصاً اگر وہ اس سے ہم بستر ہوتا ہو اس لیے کہ مرتد عورت کے ساتھ مجامعت جائز نہیں اصل بات یہ ہے کہ وہ اپنے مذہب پر بدستور قائم تھی اور اس میں کوئی تبدیلی نہیں آئی تھی۔ بایں ہمہ اس آدمی نے یہ نہیں کہا کہ وہ تو کافر یا مرتد ہو گئی ہے بلکہ اس نے صرف اس کو گالیوں کا تذکرہ کیا ہے۔ اس سے کھل کر یہ بات سامنے آتی ہے کہ اس سے گالیاں دینے کے سوا دوسرا کوئی جرم سرزد نہیں ہوا تھا مثلاً ارتداد یا ایک مذہب سے دوسرے مذہب کی طرف انحراف وغیرہ۔

بہر کیف یہ عورت یا تو اس کی منکوحہ بیوی ہوگی یا مملوکہ لونڈی دونوں صورتوں میں اگر اس کو قتل کرنا ناروا ہوتا تو رسول کریم ﷺ فرما دیتے کہ اس کو قتل کرنا حرام ہے اور اس کا خون معصوم ہے۔ معصوم کو قتل کرنے کی وجہ سے اس پر کفارے کو واجب قرار دیتے اور اگر وہ اس کی لونڈی نہ ہوتی تو اس پر دیت کو واجب قرار دیتے جب آپ نے فرمایا کہ اس کا خون ہدر ہے اور ہدر وہ خون ہوتا ہے جس کا نہ قصاص دیا جاتا ہے نہ دیت اور نہ کفارہ۔ تو اس سے معلوم ہوا

کہ وہ ذمی ہونے کے باوجود مباح الدم تھی۔ گویا کہ گالیاں دینے نے اس کے خون کو مباح الدم کر دیا تھا۔ آپ نے اس کے خون کو اس وقت ہر قرار دیا جب آپ کو بتایا گیا کہ گالیاں دینے کی وجہ سے اس کو قتل کیا گیا ہے۔ پس معلوم ہوا کہ اس کا موجب و محرک یہی ہے اور اس واقعہ کی دلالت اس پر واضح ہے۔

[الصارم المسلول ص ۶۸]

امام شوکانیؒ فرماتے ہیں:

وفی حدیث ابن عباس و حدیث الشعبی دلیل علی انه یقتل من شتم النبی ﷺ وقد نقل ابن المنذر الاتفاق علی ان من سب النبی ﷺ صریحاً و جب قتله و نقل ابو بکر الفارسی احد ائمة الشافعیة فی کتاب الاجماع ان من سب النبی ﷺ بما هو قذف صریح کفر باتفاق العلماء فلوتاب لم یسقط عنه القتل لان حد قذفه القتل و حد القذف لا یسقط بالتوبة.

[نیل الاوطار ص ۲۱۴/۷]

حدیث ابن عباس رضی اللہ عنہما اور حدیث شعبی میں اس بات کی دلیل ہے کہ جو شخص نبی ﷺ کو گالیاں دے اسے قتل کر دیا جائے۔ ابن المنذر نے اس پر اجماع نقل کیا ہے کہ جو شخص صریحاً نبی ﷺ کو گالیاں دے اس کا قتل کرنا واجب ہے۔ ابو بکر فارسی جو ائمہ شافعیہ میں سے ہیں نے کتاب الاجماع میں نقل کیا ہے کہ جو شخص نبی ﷺ کو گالیاں دے تو وہ تمام ائمہ کے نزدیک کافر ہے اگر وہ توبہ بھی کر لے تو پھر بھی اس سے سزائے قتل ساقط نہیں ہو سکتی کیونکہ قذف کی حد قتل ہے اور حد قذف توبہ سے ساقط نہیں ہوتی۔

امام سندھی فرماتے ہیں:

فيه دليل على ان الذمى اذا لم يكف لسانه عن الله  
ورسوله فلاذمة له فيحبل قتله. [حاشیہ نسائی]

حدیث ابن عباس رضی اللہ عنہما میں اس بات کی دلیل ہے کہ ذمی آدمی جب  
اللہ اور اس کے رسول ﷺ کے خلاف زبان درازی سے باز نہ آئے تو اس کا  
معاہدہ ختم اور اس کا قتل جائز ہے۔

امام خطابی فرماتے ہیں:

ولا اعلم احداً من المسلمين اختلف في وجوب قتله  
ولكن اذا كان الساب ذمياً فقد اختلفوا فيه فقال مالك  
ابن انس من شتم النبي ﷺ من اليهود والنصارى قتل  
الا ان يسلم وكذلك قال احمد بن حنبل وقال  
الشافعي يقتل الذمى اذا سب النبي ﷺ وتبرأ منه الذمة  
واحتج في ذلك بخبر كعب بن الاشرف وحكى عن  
ابى حنيفة انه قال لا يقتل الذمى بشتم النبي ﷺ ما هم  
عليه من الشرك اعظم. [معالم السنن ۳/ ۲۵۵]

شاتم رسول ﷺ کے قتل کے واجب ہونے میں مسلمانوں میں سے  
کسی کا اختلاف نہیں ہے لیکن جب شاتم ذمی ہو تو اس میں اختلاف ہے۔ امام  
مالک و احمد بن حنبل کے نزدیک یہود نصاریٰ میں سے کوئی بھی آپ ﷺ کو  
گالیاں دے تو اسے قتل کیا جائے گا۔ الایہ کہ وہ مسلمان ہو جائے۔ امام شافعی

فرماتے ہیں ذمی آدمی اگر آپ ﷺ کو گالی دے تو اسے قتل کیا جائے گا اور اس سے معاہدہ ختم ہو جائے گا اور وہ اس سلسلہ میں کعب بن اشرف کے قتل والی حدیث سے استدلال کرتے ہیں۔ حضرت امام ابوحنیفہ کے متعلق کہا گیا ہے کہ ان کے نزدیک شاتم ذمی کو قتل نہیں کیا جائے گا کیونکہ وہ جس کفریہ شریک عقیدہ میں مبتلا ہے وہ آپ ﷺ کو گالیاں دینے سے بھی زیادہ بڑا جرم ہے۔

### 3

حضرت علی سے مروی ہے کہ رسول اللہ ﷺ نے فرمایا:

من سب نبیا قتل ومن سب اصحابہ جلد.

[الصارم المسلول ص ۹۲]

جس نے نبی ﷺ کو گالی دی اسے قتل کیا جائے اور جس نے آپ کے صحابہ کو گالی دی اسے کوڑے مارے جائیں۔

شیخ الاسلام ابن تیمیہ رحمہ اللہ فرماتے ہیں:

اگر اس حدیث کی صحت ثابت ہو جائے تو یہ حدیث اس امر کی دلیل ہے کہ نبی ﷺ کو گالی دینے والے کا قتل واجب ہے۔ بظاہر معلوم ہوتا ہے کہ اسے توبہ کا مطالبہ کئے بغیر قتل کیا جائے نیز یہ کہ قتل اس کے لیے حد شرعی ہے۔

حضرت آدم علیہ السلام سے لے کر حضرت محمد ﷺ تک کسی نبی کو بھی جو گالیاں دے گا یا برا کہے گا تو وہ قتل کا مستحق ہے اور جو صحابہ میں سے کسی کو برا کہے گا اسے کوڑے لگانا ہیں۔ حضرت علی رضی اللہ عنہ کے نام لیوا صاحبان کو کان کھول کر سن لینا چاہیے۔

4

حضرت ابو بزرہ رضی اللہ عنہ فرماتے ہیں:

كنت عند ابي بكر فغطيظ علي رجل، فاشتد عليه،  
فقلت تأذن لي يا خليفة رسول الله اضرب عنقه، قال:  
فاذهبت كلمتي غضبه، فقام فدخل، فازسل اليّ فقال  
ما الذي قلت انفا قلت ائذن لي اضرب عنقه قال  
اكنت فاعلاً لو امرتك، قلت: نعم، قال: لا والله ما كان  
لِبَشْرٍ بعد محمد ﷺ.

[ابوداؤد، كتاب الحدود، باب الحكم في من سب النبي ﷺ رقم (۴۳۶۳) ونسائي ۱۶۳/۲]

میں حضرت ابو بکر رضی اللہ عنہ کی خدمت میں حاضر تھا آپ رضی اللہ عنہ کسی شخص سے ناراض ہوئے تو وہ شخص درشت کلامی پر اتر آیا میں نے کہا اے خلیفہ رسول! آپ مجھے اجازت دیتے ہیں کہ میں اس کی گردن اڑا دوں؟ میرے ان الفاظ سے ان کا سارا غصہ جاتا رہا وہ وہاں سے اٹھ کر گھر چلے گئے اور مجھے بلا بھیجا میں گیا تو مجھ سے فرمایا کہ ابھی تم نے کیا کہا تھا؟ میں نے کہا یہ کہا تھا کہ مجھے اجازت دیجئے کہ میں اس شخص کی گردن اڑا دوں۔ فرمایا اگر میں تم کو حکم کرتا تو تم یہ کام کرتے؟ عرض کیا آپ فرماتے تو ضرور کرتا فرمایا: نہیں! اللہ کی قسم یہ بات [کہ بد کلامی پر گردن اڑادی جائے] محمد صلی اللہ علیہ وسلم کے بعد کسی کے لیے نہیں۔

مطلب یہ کہ صرف رسول اللہ ﷺ کی شان میں بدزبانی کرنے والا سزائے موت کا مستوجب ہے۔ آپ ﷺ کے بعد کوئی انسان ایسا نہیں جس کی بدگوئی کرنے والے کو سزائے موت دی جائے۔

شیخ الاسلام ابن تیمیہ رحمۃ اللہ علیہ فرماتے ہیں:

فعلم ان النبی ﷺ كان له ان يقتل من سبه ومن اغلظ له وان له ان يأمر بقتل من لا يعلم الناس منه سبياً يبيح دمه وعلى الناس ان يطيعوه في ذلك لانه لا يأمر الا بما امر الله به ولا يأمر بمعصية الله قط بل من اطاعه فقد اطاع الله فقد تضمن الحديث خصوصيتين لرسول الله ﷺ احدهما انه يطاع في كل من امر بقتله والثانية ان له ان يقتل من شتمه واغلظ له وهذا المعنى الثاني الذي كان له باق في حقه بعد موته فكل من شتمه او اغلظ في حقه كان قتله جائزاً بل ذلك بعد موته او كد و اوكد لان حرمة بعد موته اكمل والتساهل في عرضه بعد موته غير ممكن وهذا الحديث يفيد ان سبه في الجملة يبيح القتل ويستدل بعمومه على قتل الكافر والمسلم.

[العارم السلول ص ۹۴]

اس حدیث سے معلوم ہوا کہ رسول کریم ﷺ کو یہ حق حاصل تھا کہ اپنے گالی دینے والے کو قتل کر دیں۔ آپ ﷺ کو یہ حق بھی حاصل تھا کہ اس شخص کو قتل کرنے کا حکم دیں جس کے بارے میں لوگوں کو کچھ علم نہ ہو کہ اسے کیوں قتل کیا جا رہا ہے اس معاملہ میں لوگوں کو آپ کی اطاعت کرنا چاہیے اس

لیے کہ آپ اسی بات کا حکم دیتے ہیں جس کا اللہ نے انہیں حکم دیا ہو آپ اللہ کی نافرمانی کا کبھی حکم نہیں دیتے۔ جو آپ کی اطاعت کرتا ہے وہ اللہ کی اطاعت کرتا ہے اس حدیث سے معلوم ہوتا ہے کہ رسول کریم کی دو خصوصیات ہیں۔

۱:- آپ جس کو قتل کرنے کا حکم دیں اس میں آپ ﷺ کی اطاعت کی جائے۔

۲:- جو شخص آپ ﷺ کو گالیاں دے اور بری کلام کرے آپ ﷺ اس کو قتل کر سکتے ہیں۔

آپ ﷺ کو یہ دوسرا اختیار جو دیا گیا تھا وہ آپ ﷺ کی وفات کے بعد بھی باقی ہے لہذا جو شخص آپ ﷺ کو گالی دے یا آپ ﷺ کی شان میں سخت الفاظ کہے اسے قتل کرنا جائز ہے بلکہ آپ ﷺ کی وفات کے بعد یہ حکم مؤکد تر ہو جاتا ہے اس لیے کہ آپ ﷺ کا تقدس اور حرمت وفات کے بعد اور زیادہ کامل ہو جاتی ہے۔ اور آپ ﷺ کی وفات کے بعد آپ ﷺ کی ناموس و آبرو میں سہل انگاری اور تغافل شعاری ممکن نہیں اس حدیث سے مستفاد ہوتا ہے کہ آپ ﷺ کو مطلقاً قلت و کثرت کو ملحوظ رکھے بغیر گالی دینے سے ایسے شخص کا قتل مباح ہو جاتا ہے۔ علاوہ بریں اس حدیث کے عموم سے اس امر پر استدلال کیا جاتا ہے کہ ایسے شخص کو قتل کیا جائے قطع نظر اس سے کہ وہ مسلم ہو یا کافر۔

شیخ الاسلام ابن تیمیہ رحمۃ اللہ علیہ نے مسئلہ زیر بحث پر قرآن و سنت کے نصوص اور صحابہ و تابعین کا مسلسل تامل ذکر کرتے ہوئے آخر میں خلیفہ راشد حضرت عمر بن عبدالعزیز رحمۃ اللہ علیہ کا یہ واقعہ نقل کیا ہے کہ کسی شخص نے ان کو برا بھلا

کہا اور ان کی جہک عزت کی [غالباً اس علاقے کے گورنر نے حضرت عمر بن عبدالعزیز سے استصواب کیا ہوگا کہ ایسے مفسد شخص کو قتل کر دیا جائے؟ اس کے جواب میں] حضرت عمر بن عبدالعزیز نے گورنر کو لکھا کہ قتل صرف اس شخص کو کیا جاتا ہے جو شان رسالت میں دریدہ و مٹی کرے لہذا اس شخص کو قتل تو نہ کیا جائے البتہ سرزنش کے لیے اس کے سر پر اتنے کوڑے لگائے جائیں۔ اور یہ کوڑے لگانا بھی محض اس شخص کی اصلاح اور بہتری کے لیے ہے۔ اگر یہ بات نہ ہوتی تو میں اس کے کوڑے لگانے کا بھی حکم نہ دیتا۔

اس واقعہ کو نقل کرنے کے بعد شیخ الاسلام حافظ ابن تیمیہؒ لکھتے ہیں:

وهذا مشهور عن عمر بن عبدالعزیز وهو خلیفة راشد، عالم بالسنة متبع لها فهذا قول اصحاب رسول الله ﷺ والتابعین لهم باحسان لا يعرف عن صاحب ولا تابع خلاف لذلك بل اقرار علیه واستحسان له .

[الصارم المسلول ص ۲۰۵]

اور حضرت عمر بن عبدالعزیز کا یہ واقعہ مشہور ہے جبکہ وہ خلیفہ راشد ہیں قرآن و سنت کے عالم اور بے حد شیخ سنت ہیں پس شاتم رسول کا واجب القتل ہونا صحابہؓ و تابعین کا اجماعی فیصلہ ہے کسی ایک صحابی اور ایک تابعی سے بھی اس کے خلاف منقول نہیں۔

خلاصہ یہ کہ اسلامی قانون کی رو سے توہین رسالت کا مرتکب سزائے موت کا مستحق ہے اور اس مسئلہ پر تمام صحابہ و تابعین اور فقہائے امت متفق ہیں۔

5

حضرت عبداللہ بن عباس رضی اللہ عنہما سے مروی ہے فرماتے ہیں کہ:

هجت امرأة من خطمة النبي ﷺ فقال من لى بها فقال رجل  
من قومها انا يا رسول الله فنهض فقتلها فاخبر النبي ﷺ فقال  
لا ينتطح فيها عَنزَانِ . [الصارم المسلول ص ۹۴]

خطمہ قبیلے کی ایک عورت نے رسول اللہ ﷺ کی ہجو کی آپ نے فرمایا اس  
عورت سے کون نمٹے گا اس کی قوم سے ایک آدمی نے کہا یا رسول اللہ! یہ کام  
میں انجام دوں گا چنانچہ اس نے جا کر اسے قتل کر دیا۔ آپ نے فرمایا  
دو بکریاں اس میں سینگوں سے نہیں ٹکراتیں:

واقعی نے اس واقعہ کو پوری تفصیل سے ذکر کیا ہے۔ فرماتے ہیں کہ  
عصماء بنت مروان، بنی امیہ بن زید کے خاندان سے تھی اور یزید بن حصن الخطمی  
کی بیوی تھی۔ یہ رسول کریم ﷺ کو ایذا دیا کرتی تھی۔ اسلام میں عیب نکالتی  
اور آپ کے خلاف لوگوں کو بھڑکایا کرتی تھی۔ عمیر بن عدی الخطمی کو جب اس کی  
باتوں اور اشتعال بازی کا علم ہوا تو اس نے کہا اے اللہ! میں تیرے حضور  
نذر ماننا ہوں کہ اگر تو نے رسول اللہ ﷺ کو بخیر و عافیت مدینہ لوٹا دیا تو میں  
اس عورت کو قتل کر دوں گا۔ رسول کریم ﷺ اس وقت بدر میں تھے جب آپ  
بدر سے واپس آئے تو عمیر بن عدی آدھی رات کے وقت اس عورت کے گھر  
میں داخل ہوئے اس کے ارد گرد اس کے بچے سوئے ہوئے تھے ایک بچہ اس  
کے سینے کے ساتھ چمٹا ہوا تھا اور وہ اسے دودھ پلا رہی تھی عمیر نے اپنے ہاتھ

سے عورت کو ٹٹولا تو معلوم ہوا کہ وہ بچے کو دودھ پلا رہی ہے۔ عمیر نے بچے کو الگ کیا پھر اپنی تلوار کو اس کے سینے پر رکھا اور اس کی پشت کے پار کر دیا۔

پھر صبح کی نماز رسول کریم ﷺ کے پیچھے ادا کی جب آپ نماز سے فارغ ہوئے تو عمیر کی طرف دیکھ کر فرمایا کہ تو نے بنت مروان کو قتل کر دیا ہے؟ عرض کیا جی ہاں! میرا ماں باپ آپ پر قربان ہو۔ عمیر اس بات سے ڈرا کہ اس نے رسول کریم کی مرضی کے خلاف کام کیا ہو۔ اس نے کہا یا رسول اللہ! کیا اس ضمن میں مجھ پر کوئی چیز واجب ہے فرمایا نہیں دو بکریاں اس میں سینگوں سے نہیں ٹکراتی۔ یہ فقرہ پہلی مرتبہ رسول کریم ﷺ سے سنا گیا۔ عمیر کہتے ہیں کہ رسول کریم نے ارد گرد دیکھا اور فرمایا اگر تم ایسا شخص دیکھنا چاہو جس نے اللہ اور اس کے رسول کی غیبی مدد کی ہے تو عمیر کو دیکھ لو۔

جب حضرت عمیر رضی اللہ عنہ رسول کریم ﷺ کے یہاں لوٹ کر آئے تو دیکھا کہ اس عورت کے بیٹے لوگوں کی ایک جماعت کے ساتھ اسے دفن کر رہے ہیں۔ جب سامنے آتے دیکھا تو وہ لوگ عمیر رضی اللہ عنہ کی طرف آئے اور کہا اے عمیر! اسے تو نے قتل کیا ہے؟ عمیر نے کہا ہاں، تم نے جو کرنا ہے کر لو اور مجھے ڈھیل نہ دو مجھے اس ذات کی قسم جس کے ہاتھ میں میری جان ہے اگر تم سب وہ بات کہو جو وہ کہا کرتی تھی تو میں اپنی تلوار سے تم پر وار کروں گا یہاں تک کہ میں مارا جاؤں یا تمہیں قتل کر دوں۔ اس دن سے اسلام بنی ختمہ میں پھیل گیا۔ قبل ازیں ان میں سے کچھ آدمی ڈر کے مارے اپنے اسلام لانے کو پوشیدہ رکھتے تھے۔

6

واقدی نے لکھا ہے کہ بنو عمرو بن عوف میں ایک شیخ تھا جس کو ابو عوف کہتے تھے۔ نہایت بوڑھا تھا اور اس کی عمر ایک سو بیس سال تھی یہ شخص مدینہ آ کر رسول اللہ ﷺ کی عداوت پر بھڑکایا کرتا تھا۔ اس نے اسلام قبول نہیں کیا تھا۔ جب رسول کریم ﷺ بدر تشریف لے گئے اور اللہ تعالیٰ نے آپ ﷺ کو فتح و کامرانی سے نوازا تو وہ حسد کرنے لگا اور بغاوت پر اتر آیا اس نے رسول کریم ﷺ اور صحابہ رضی اللہ عنہم کی مذمت میں ایک ہجو یہ قصیدہ کہا۔

سالم بن عمیر نے نذرمانی کہ میں ابو عوف کو قتل کروں گا یا اسے قتل کرتے ہوئے مارا جاؤں گا۔ سالم غفلت کی تلاش میں تھا۔ موسم گرما کی ایک رات تھی ابو عوف موسم گرما میں قبیلہ بنی عمرو بن عوف کے صحن میں سو رہا تھا۔ اندریں اثناء سالم بن عمیر آیا اور تلوار اس کے جگر پر رکھ دی۔ دشمن بستر پر چیخنے لگا اس کے ہم خیال بھاگتے ہوئے اس کے پاس آئے پہلے اس کے گھر میں لے گئے اور پھر قبر میں دفن کر دیا۔ کہنے لگے اسے کس نے قتل کیا ہے؟ بخدا اگر ہم کو قاتل کا پتہ چل جائے تو ہم اسے قتل کر دیں گے۔

شیخ الاسلام ابن تیمیہ رحمۃ اللہ علیہ لکھتے ہیں:

وهذا فيه دلالة واضحة على ان المعاهد اذا اظهر السب ينقض عهده ويقتل غيلة لكن هو من رواية اهل المغازي وهو يصلح ان يكون مؤيدا مؤكدا بلا تردد. [الصارم المسلول ص ۱۰۴]  
اس واقعہ میں اس امر کی واضح دلیل موجود ہے کہ معاہدہ اگر علانیہ نبی ﷺ

کو گالیاں دے تو اس کا عہد ٹوٹ جاتا ہے اسے دھوکے سے قتل کیا جاسکتا ہے مگر یہ اہل مغازی کی روایت ہے اور بلاشبہ دوسری روایات کی مؤید و مؤکد ہو سکتی ہے۔

7

## کعب بن اشرف یہودی کا قتل

ساتویں حدیث جس سے حضرت امام شافعیؒ نے اس امر پر استدلال کیا ہے کہ ذمی اگر رسول کریم ﷺ کو گالیاں دے تو اسے قتل کیا جائے۔ اس کا عہد و امان اس سے باقی نہیں رہتا وہ کعب بن اشرف کا واقعہ ہے۔

امام خطابی المعالم میں [ص ۲۵۵/۳] پر حضرت امام شافعیؒ سے نقل کرتے ہیں کہ ذمی اگر رسول کریم ﷺ کو گالیاں دے تو اسے قتل کیا جائے اس فعل سے مسلمانوں کی ذمہ داری ختم ہو جاتی ہے اس پر انہوں نے کعب بن اشرف کے واقعہ سے استدلال کیا ہے۔

حضرت امام شافعیؒ کتاب الام میں فرماتے ہیں:

رسول کریم ﷺ کے سامنے یا آپ کے قرب و جوار میں یہود مدینہ کے سوا کوئی مشرک کتابی نہ تھا یہ انصار کے حلیف تھے اور انصار نے رسول اللہ ﷺ کی آمد کے آغاز میں اسلام لانے کا پختہ ارادہ نہیں کیا تھا۔ چنانچہ یہود نے رسول کریم ﷺ کے ساتھ مصالحت کر لی اور جنگ بدر کے بعد یہودیوں نے اظہارِ عداوت کا آغاز کیا اور لوگوں کو آپ کے خلاف بھڑکانے لگے۔ چنانچہ

رسول کریم ﷺ نے بھی یہود کے خلاف جنگ و پیکار کا ارادہ کیا اس ضمن میں پہلا واقعہ کعب بن اشرف کا پیش آیا۔

مدینہ منورہ میں جب فتح بدر کی بشارت پہنچی تو کعب بن اشرف کو بے حد صدمہ ہوا اور یہ کہا کہ اگر یہ خبر صحیح ہے کہ مکہ کے بڑے بڑے سردار اور اشرف مارے گئے تو پھر زمین کا بطن [اندرون] اس کی ظہر [پشت] سے بہتر ہے یعنی مرجانا، جینے سے بہتر ہے تاکہ آنکھیں اس ذلت اور رسوائی کو نہ دیکھیں۔

لیکن جب اس خبر کی تصدیق ہو گئی تو مقتولین بدر کی تعزیت کے لیے مکہ روانہ ہوا اور جو لوگ بدر میں مارے گئے ان پر مرچے لکھے جن کو پڑھ پڑھ کر خود بھی روتا تھا اور دوسروں کو بھی زلاتا تھا اور رسول اللہ ﷺ کے مقابلہ میں لوگوں کو جوش دلا دلا کر آمادہ قتال کرتا تھا۔ ایک روز قریش کو حرم میں لے کر آیا سب نے بیت اللہ کا پردہ تھام کر مسلمانوں سے لڑائی کرنے کا حلف اٹھایا پھر بعد ازاں مدینہ واپس آیا اور مسلمان عورتوں کے متعلق عشقیہ اشعار کہنے شروع کئے۔ [زرقانی ص ۹/۲]

کعب بن مالک رضی اللہ عنہ راوی ہیں کہ کعب بن اشرف بڑا شاعر تھا۔ رسول اللہ ﷺ کی ہجو میں اشعار کہا کرتا تھا اور کفار مکہ کو رسول اللہ ﷺ کے مقابلہ کے لیے ہمیشہ بھڑکاتا رہتا تھا اور مسلمانوں کی طرح طرح کی ایذائیں پہنچاتا تھا۔

رسول اللہ ﷺ مسلمانوں کو صبر اور تحمل کا حکم فرماتے رہے لیکن جب کسی شرارت سے باز نہ آیا تو آپ نے اس کے قتل کا حکم دے دیا۔

[فتح الباری ۷/۲۳۷]

ایک روایت میں ہے کہ ایک مرتبہ کعب بن اشرف نے آپ ﷺ کو دعوت کے بہانے سے بلایا اور کچھ آدمی متعین کر دیئے کہ جب آپ ﷺ تشریف لائیں تو قتل کر ڈالیں۔ آپ ﷺ آ کر بیٹھے ہی تھے کہ جبریل امین نے آ کر آپ ﷺ کو ان کے ارادے سے مطلع کر دیا آپ فوراً وہاں سے روح الامین کے پروں کے سایہ میں باہر تشریف لے آئے اور واپسی کے بعد قتل کا حکم دیا۔

[فتح الباری ۷/۲۳۸]

صحیح بخاری میں حضرت جابر رضی اللہ عنہ سے مروی ہے کہ رسول اللہ ﷺ

نے فرمایا:

من لكعب بن الاشرف فانه قد اذى الله ورسوله فقام محمد بن مسلمة فقال انا يارسول الله اتحب ان اقتله قال نعم قال

فاذن لي ان اقول شيئا قال: قل. [البخاری ۲/۸۸۷]

تم میں سے کعب بن اشرف کے قتل کے لیے کون تیار ہے؟ اس نے اللہ اور اس کے رسول ﷺ کو بہت ایذا پہنچائی ہے یہ سنتے ہی حضرت محمد بن مسلمہ رضی اللہ عنہ کھڑے ہو گئے اور عرض کیا یا رسول اللہ! آپ اس کا قتل چاہتے ہیں آپ نے فرمایا ہاں۔ تو محمد بن مسلمہ رضی اللہ عنہ نے عرض کیا یا رسول اللہ! پھر مجھے کچھ کہنے کی اجازت دیجئے [یعنی اسے مبہم اور تعریفی کلمات اور ذمہ معنی الفاظ] کہہ سکو جن کو سن کر وہ بظاہر خوش ہو جائے۔ آپ نے فرمایا اجازت ہے۔

محمد بن مسلمہ رضی اللہ عنہ ایک روز کعب سے ملنے گئے اور اثناء گفتگو میں کہا کہ یہ مرد [یعنی رسول اللہ ﷺ] ہم سے فقراء و مساکین پر تقسیم کرنے کے لیے [

صدقہ اور زکوٰۃ مانگتا ہے اور اس شخص نے ہم کو مشقت میں ڈال دیا ہے یہ چیز حریص اور طامع نفوس پر بہت شاق اور گراں ہے لیکن مخلصین اور صادقین کو صدق دل سے صدقات کا دینا اور فقراء و مساکین کی اعانت اور امداد کرنا انتہائی محبوب اور عایت درجہ لذیذ ہے بلکہ اللہ کی راہ میں مال نہ خرچ کرنا ان پر شاق اور گراں ہے۔

میں اس وقت آپ کے پاس قرض لینے کے لیے آیا ہوں کعب نے کہا ابھی کیا ہے آگے چل کر دیکھنا خدا کی قسم تم ان سے اکتا جاؤ گے۔ محمد بن مسلمہ رضی اللہ عنہ نے کہا کہ اب تو ہم ان کے پیرو ہو چکے ہیں ان کو چھوڑنا ہم پسند نہیں کرتے انجام کے منتظر ہیں [اور دل میں یہ تھا کہ انجام کار اللہ اور اس کے رسول کی فتح اور دشمنوں کی شکست یقینی اور محقق جس میں شبہ کی ذرہ برابر گنجائش نہیں] اس وقت ہم یہ چاہتے ہیں کہ آپ کچھ غلہ بطور قرض دے دیں۔ کعب نے کہا بہتر ہے مگر کوئی چیز میرے پاس رہن رکھ دو۔ ان لوگوں نے کہا آپ کیا چیز رہن رکھوانا چاہتے ہیں۔ کعب نے کہا اپنی عورتوں کو میرے پاس رہن رکھ دو۔ ان لوگوں نے کہا اپنی عورتوں کو کیسے رہن رکھ سکتے ہیں اس کو غیرت اور حمیت گوارا نہیں کرتی پھر یہ کہ آپ نہایت حسین و جمیل اور نوجوان ہیں۔ کعب نے کہا آپ اپنے لڑکوں کو رہن رکھ دو۔ ان لوگوں نے کہا کہ یہ تو ساری عمر کی عار ہے لوگ ہماری اولاد کو یہ طعن دیں گے کہ تم وہی ہو جو دو اور تین سیر غلہ کے معاوضہ میں رہن رکھے گئے تھے۔ ہاں ہم اپنے ہتھیار تمہارے پاس رہن رکھ سکتے ہیں۔

عکرمہ رضی اللہ عنہ کی ایک مرسل روایت میں ہے ان لوگوں نے یہ کہا کہ

آپ کو معلوم ہے کہ ہم ہتھیاروں کے کس درجہ محتاج اور ضرورت مند ہیں۔ لیکن بایں ہمہ یہ ہو سکتا ہے کہ ہتھیار آپ کے پاس رہن رکھ دیں لیکن یہ ناممکن ہے کہ عورتوں اور بیٹیوں کو رہن رکھ دیں۔ کعب نے اس کو منظور کیا اور وعدہ ٹھہرایا کہ شب کو آ کر غلہ لے جائیں اور ہتھیار رہن رکھ جائیں۔

حسب وعدہ یہ لوگ رات کو پہنچے اور جا کر کعب کو آواز دی کعب نے اپنے قلعہ سے اترنے کا ارادہ کیا۔ بیوی نے کہا اس وقت کہاں جاتے ہو کعب نے کہا محمد بن مسلمہ اور میرا دودھ شریک بھائی ابونا نلہ ہے کوئی غیر نہیں تم فکر نہ کرو بیوی نے کہا مجھے اس آواز سے خون ٹپکتا ہوا نظر آتا ہے۔ کعب نے کہا شریف آدمی اگر رات کے وقت نیزہ مارنے کے لیے بھی بلایا جائے تو اس کو ضرور جانا چاہیے۔ اس اثناء میں محمد بن مسلمہ رضی اللہ عنہ نے اپنے ساتھیوں کو یہ سمجھا دیا کہ جب کعب آئے گا تو میں اس کے بال سونگھوں گا۔ جب دیکھو کہ میں نے اس کے بالوں کو مضبوطی سے پکڑ لیا ہے تو فوراً اس کا سر اتار دینا۔ چنانچہ جب کعب نیچے آیا تو سر تاپا خوشبو سے معطر تھا۔ محمد بن مسلمہ رضی اللہ عنہ نے کہا کہ آج جیسی خوشبو تو میں نے کبھی سونگھی ہی نہیں۔ کعب نے کہا میرے پاس عرب کی سب سے زیادہ حسین و جمیل اور سب سے زیادہ معطر عورت ہے۔ محمد بن مسلمہ رضی اللہ عنہ نے کہا کیا آپ مجھ کو اپنے معطر سر کے سونگھنے کی اجازت دیں گے۔ کعب نے کہا ہاں اجازت ہے۔ محمد بن مسلمہ رضی اللہ عنہ نے آگے بڑھ کر خود بھی سر کو سونگھا اور اپنے رفقائے کو بھی سونگھایا۔ کچھ دیر کے بعد پھر محمد بن مسلمہ رضی اللہ عنہ نے کہا کیا آپ دوبارہ اپنے سر سونگھنے کی اجازت دیں گے کعب نے کہا شوق سے۔ محمد بن مسلمہ رضی اللہ عنہ اٹھے اور سر سونگھنے میں مشغول ہو گئے جب سر کے بال مضبوط

پکڑ لئے تو ساتھیوں کو اشارہ کیا فوراً ہی سب نے اس کا سر قلم کر دیا اور آنا فانا اس کا کام تمام کیا۔ پھر اخیر شب رسول اللہ ﷺ کی خدمت میں پہنچے۔ آپ نے دیکھتے ہی یہ ارشاد فرمایا: أَفَلَحَّتِ الْوُجُوهُ ان چہروں نے فلاح پائی اور کامیاب ہوئے۔ ان لوگوں نے جواباً عرض کیا: وَوَجْهَكَ يَا رَسُولَ اللَّهِ۔ اور سب سے پہلے آپ ﷺ کا چہرہ مبارک اے اللہ کے رسول! اور بعد ازاں کعب بن اشرف کا سر آپ کے سامنے رکھ دیا۔ آپ نے الحمد للہ کہا اور اللہ کا شکر ادا کیا۔

[فتح الباری ۷/۳۴۰]

جب یہود کو اس واقعہ کا علم ہوا تو یک لخت مرعوب اور خوفزدہ ہو گئے اور جب صبح ہوئی تو یہود کی ایک جماعت رسول اللہ ﷺ کی خدمت میں حاضر ہوئی اور عرض کیا کہ ہمارا سردار اس طرح مارا گیا۔ آپ نے فرمایا کہ وہ مسلمانوں کو طرح طرح کی ایذائیں پہنچاتا تھا اور لوگوں کو ہمارے خلاف قتال پر برا ہیجتہ کرتا اور آمادہ کرتا تھا۔ یہود دم بخود رہ گئے اور کوئی جواب نہ دے سکے اور بعد ازاں آپ نے ان سے ایک عہد نامہ لکھوایا کہ یہود میں سے آئندہ کوئی اس قسم کی حرکت نہ کرے گا۔

[طبقات ابن سعد ۲/۳۳]

## کعب بن اشرف کے قتل کے اسباب

روایات حدیث سے کعب بن اشرف کے قتل کے جو وجوہ اور اسباب معلوم ہو سکے ہیں وہ حسب ذیل ہیں:

۱: نبی اکرم ﷺ کی شان میں دریدہ دہنی اور سب و شتم اور گستاخانہ کلمات کا زبان سے نکالنا۔

- ۲: آپ ﷺ کی ججو میں اشعار کہنا۔
- ۳: غزلیات اور عشقیہ اشعار میں مسلمان عورتوں کو بطور تشبیہ ذکر کرنا۔
- ۴: غدر اور نقض عہد۔
- ۵: لوگوں کو آپ کے مقابلہ میں ابھارنا اور اکسانا اور ان کو جنگ پر آمادہ کرنا۔
- ۶: دعوت کے بہانہ سے آپ کے قتل کی سازش کرنا
- ۷: دین اسلام پر طعن کرنا
- لیکن قتل کا سب سے قوی سبب آپ کی شان اقدس میں دریدہ دہنی اور سب دشمن اور آپ کی ججو میں اشعار کہنا ہے۔ شیخ الاسلام حافظ ابن تیمیہ رحمہ اللہ نے اپنی کتاب ”الصارم المسلول علی شاتم الرسول“ میں ص ۷۰ تا ۹۱ پر اس پر مفصل کلام کیا ہے۔

امام زہری سے مروی ہے کہ یہ آیت

﴿وَلَتَسْمَعَنَّ مِنَ الَّذِينَ أُوتُوا الْكِتَابَ مِنْ قَبْلِكُمْ وَمِنَ الَّذِينَ أَشْرَكُوا أَذًى كَثِيرًا﴾

[ال عمران: ۱۸۶]

”البتہ سنو گے تم اہل کتاب سے اور مشرکین سے بہت بد گوئی اور بد زبانی۔“

کعب بن اشرف کے بارے میں نازل ہوئی ہے۔ [عیون الاثر ص: ۱/۳۰۰]

مذکورہ حدیث سے یہ بھی ثابت ہوا کہ شاتم رسول ﷺ کی سزا میں دوستی اور بھائی کا رشتہ بھی مانع نہیں آتا۔

امام عبدالرزاق بن الہمام الیمانی رحمہ اللہ کے مقام اور مرتبہ سے اہل علم

واقف ہیں۔ یہ امام بخاری اور امام احمد بن حنبل کے جلیل القدر استاذ اور تبع تابعی ہیں ان کے مجموعہ احادیث کا نام ”المصنّف“ ہے۔ اس میں اکثر احادیث ثلاثی ہیں اور امام بخاری کی تصریح کے مطابق تمام حدیثیں صحیح ہیں۔ اس میں امام صاحب نے ”سبّ النبی“ کا علیحدہ باب قائم کیا ہے۔

جس میں چند حدیثیں نقل کی ہیں چنانچہ ملاحظہ فرمائیں:

(۱): ابن عباس رضی اللہ عنہما سے روایت ہے کہ ایک شخص نے رسول اللہ ﷺ کے بارے میں دشنام طرازی کی رسول اللہ ﷺ نے فرمایا کون ہے جو ہمارے اس دشمن کی خبر لے گا؟ اس پر حضرت زبیر رضی اللہ عنہ نے کہا میں حاضر ہوں۔ پھر حضرت زبیر رضی اللہ عنہ نے جا کر اس گستاخ کو قتل کر دیا تو آپ نے حضرت زبیر رضی اللہ عنہ کو اس کی سلب عطا کر دی۔ [ص ۳۰۷/۵]

(۲): ایک بد بخت عورت آپ کو گالیاں دیتی رہتی تھی۔ آپ کے حکم سے حضرت خالد بن ولید رضی اللہ عنہ نے اس کو قتل کر دیا۔ [ص ۳۰۷/۵]

(۳): ایک نصرانی شخص کے بارے میں ہے جس نے رسول اللہ ﷺ کو گالیاں دی تھیں جس پر اس کو قتل کر دیا گیا تھا۔ [ص ۳۰۷/۵]

(۴): حضرت سعید بن جبیر رضی اللہ عنہ سے روایت ہے کہ ایک شخص نے رسول ﷺ کی تکذیب کی آپ نے حضرت علی رضی اللہ عنہ اور حضرت زبیر رضی اللہ عنہ سے فرمایا جاؤ اگر وہ مل جائے تو اسے قتل کر دو۔ [ص ۳۰۸/۵]

(۵): حضرت علی رضی اللہ عنہ نے حکم دیا کہ جس نے رسول اللہ ﷺ کی توہین کی اس کی گردن مار دی جائے۔ [ص ۳۰۸/۵]

قاضی عیاض نے کتاب الشفاء میں ابن قانع سے روایت کی ہے کہ ایک مرتبہ ایک شخص نے بارگاہ رسالت میں حاضر ہو کر عرض کیا یا رسول اللہ میں نے اپنے والد کو آپ ﷺ کی شان میں گستاخی کرتے ہوئے سنا تو یہ مجھ سے برداشت نہ ہو سکا اس لیے میں نے اسے قتل کر دیا تو آپ نے اس بازپرس نہیں فرمائی۔

[الشفاء ص ۴۸۹ ج ۲]

8

## ابن سینہ یہودی کا قتل

کعب بن اشرف کے قتل کے بعد رسول اللہ ﷺ نے صحابہ رضی اللہ عنہم کو حکم دیا کہ اس قسم کے یہود کو جہاں کہیں پاؤ قتل کر ڈالو۔ چنانچہ حویصہ بن مسعود کے چھوٹے بھائی محیصہ بن مسعود نے ابن سینہ یہودی کو قتل کر ڈالا جو تجارت کرتا تھا اور خود حویصہ اور محیصہ اور دیگر اہل مدینہ سے داد و رسد کا معاملہ رکھتا تھا۔

حویصہ ابھی مسلمان نہ ہوئے تھے اور محیصہ پہلے سے مسلمان تھے۔ حویصہ چونکہ عمر میں بڑے تھے۔ محیصہ کو پکڑ کر مارنا شروع کیا اور کہا کہ اے اللہ کے دشمن تو نے اسے قتل کر ڈالا۔ خدا کی قسم اس کے مال سے کتنی چربی تیرے میٹ میں ہے۔ محیصہ نے کہا اللہ کی قسم مجھ کو اس کے قتل کا ایسی ذات نے حکم دیا ہے کہ اگر وہ ذات بابرکات تیرے قتل کا بھی حکم دیتی تو واللہ تیری بھی گردن اڑا دیتا۔ حویصہ نے کہا کیا اللہ کی قسم اگر محمد ﷺ تجھ کو میرے قتل کا حکم دیں تو واقعی تو مجھ کو قتل کر ڈالے گا محیصہ نے کہا ہاں اللہ کی قسم اگر تیری گردن مارنے کا

حکم دیتے تو ضرور تیری گردن اڑا دیتا۔ یعنی رسول اللہ ﷺ کے حکم کے بعد ذرہ برابر تیرے بھائی ہونے کا خیال نہ کرتا۔ حویصہ یہ سن کر حیران رہ گئے اور بے ساختہ یہ بول اٹھے کہ اللہ کی قسم یہی دین حق ہے جو دلوں میں اس درجہ راسخ اور مستحکم اور رگ و پے میں اس درجہ جاری و ساری ہے۔ اس کے بعد حویصہ رسول اللہ ﷺ کی خدمت میں حاضر ہوئے اور سچے دل سے اسلام قبول کیا۔

[استیعاب ۴/۱۴۶۳]

### 9

یہ واقعہ علماء سیر کے نزدیک مشہور ہے کہ آخری واقعہ جو خزاعہ اور کنانہ کے مابین پیش آیا وہ یہ ہے کہ انس بن زُئیم الدیلی نے رسول اللہ ﷺ کی ججو کی۔ قبیلہ خزاعہ کے ایک لڑکے نے سن لیا اس نے اس پر حملہ کر دیا اور اس کے سر پر چوٹ ماری وہ اپنی قوم کے پاس آیا اور اپنا زخم دکھایا۔ فتنہ بازی کا آغاز ہوا بنو بکر پہلے ہی خزاعہ سے اپنے خون کا مطالبہ کر رہے تھے۔

واقدی نے لکھا ہے کہ عمرو بن سالم خزاعی قبیلہ خزاعہ کے چالیس سواروں میں رسول اللہ ﷺ سے مدد طلب کرنے کے لیے نکلا۔ انہوں نے اس واقعہ کا تذکرہ کیا جو ان کو پیش آیا تھا اور اس قصیدے کا بھی ذکر کیا جس کا پہلا مصرعہ یہ ہے۔

لا ہم انی ناشد محمداً.

اور جب قافلہ والے فارغ ہوئے تو انہوں نے کہا یا رسول اللہ! انس بن زئیم الدیلی نے آپ ﷺ کی ججو کی ہے۔ رسول اللہ ﷺ نے اس کے

خون کو ہدر قرار دے دیا۔ جب انس بن زینم کو پتہ چلا تو وہ معذرت طلبی کے لیے آپ ﷺ کی خدمت میں حاضر ہوا۔ اس نے رسول اللہ ﷺ کی شان میں مدحیہ کہا وہ آپ ﷺ کو سنایا۔

واقعی کہتے ہیں کہ ”حرام“ نامی شخص نے مجھے وہ قصیدہ سنایا۔ رسول کریم ﷺ کے پاس وہ قصیدہ بھی پہنچا اور اس نے جو معذرت چاہی تھی وہ بھی پہنچی اور نوفل بن معاویہ الدیلی آپ ﷺ سے ہم کلام ہوا اس نے عرض کی یا رسول اللہ! آپ ﷺ سب لوگوں سے زیادہ معاف کرنے کے اہل ہیں ہم میں سے کون ہے جس نے آپ سے عداوت نہ رکھی ہو اور آپ ﷺ کو ستایا نہ ہو۔ دور جاہلیت میں ہمیں کچھ معلوم نہ تھا کہ کیا چیزیں لیں اور کیا نہ لیں حتیٰ کہ آپ کے ذریعہ اللہ نے ہمیں ہدایت سے نوازا اور آپ ﷺ کی وجہ سے ہمیں ہلاکت سے چھڑایا قافلہ والوں نے اس پر جھوٹ باندھا اور آپ کے پاس مبالغہ آمیزی سے کام لیا۔ آپ نے فرمایا قافلہ کا ذکر چھوڑیے ہم نے سر زمین تہامہ میں کسی دور و نزدیک کے رشتہ دار کو نہیں دیکھا جو خزاہ سے زیادہ اطاعت شعار ہو۔ آپ نے نوفل بن معاویہ کو خاموش کرا دیا۔ جب وہ خاموش ہو گیا تو رسول کریم ﷺ نے فرمایا میں نے اس معاف کیا نوفل نے کہا میرے ماں باپ آپ پر فدا ہوں۔

[کتاب المغازی ۲/۲۹۱]

## اس واقعہ سے وجہ استدلال

وجہ استدلال یہ ہے کہ رسول اللہ ﷺ نے حدیبیہ والے سال دس

برس کے لیے قریش کے ساتھ مصالحت کر لی تھی۔ قبیلہ خزاعہ آپ ﷺ کا حلیف بن گیا تھا ان میں سے اکثر مسلمان ہو چکے تھے۔ ان کے مسلم اور کافر رسول کریم ﷺ کے لیے ہمہ تن پیکر ہمدرد و خیر خواہ تھے۔ بنو بکر قریش کے حلیف بن گئے یہ سب لوگ آپ کے معاہدہ بن گئے۔ اور یہ وہ بات ہے جو نقل متواتر سے ثابت ہے اور اہل علم کے ہاں اس میں کوئی اختلاف نہیں پایا جاتا۔

انس بن زہیم کے بارے میں آپ ﷺ کو بتایا گیا تھا کہ معاہدہ ہونے کے باوجود اس نے آپ کی جھوکی ہے۔ چنانچہ قبیلہ خزاعہ کے کسی آدمی نے اس کے سر پر چوٹ ماری اور رسول کریم ﷺ کو بتایا کہ اس نے آپ کی جھو لکھی ہے۔ اس سے ان کا مقصد رسول کریم ﷺ کو بنو بکر کے خلاف بھڑکانا تھا۔ رسول کریم ﷺ نے اس کے خون کو ہدر قرار دے دیا اور کسی اور کے خون کو ہدر قرار نہ دیا۔ اگر انہیں یہ بات معلوم نہ ہوتی کہ معاہدہ کی جھو کہنے سے اس سے انتقام لینا واجب ہو جاتا ہے تو وہ ایسا نہ کرتے۔ اسی وجہ سے رسول کریم ﷺ نے اس کے خون کو ہدر قرار دیا حالانکہ اس نے معاہدہ ہوتے ہوئے جھو گوئی کا ارتکاب کیا تھا لہذا یہ اس ضمن میں نص ہے کہ جھو گو معاہدہ کا خون مباح ہو جاتا ہے۔

بعد ازاں جب وہ حاضر ہوا تو اس نے اپنے اشعار میں اسلام لانے کا اظہار کیا اسی لیے اسے آپ کے صحابہ میں شمار کیا گیا ہے اس کے اشعار میں یہ الفاظ کہ ”تعلم رسول اللہ اور نبی رسول اللہ“ اس بات پر دلالت کرتے ہیں کہ وہ پہلے اسلام لا چکا تھا۔ یا یہ کہ اس کو یوں کہنا ہے۔ اس کا اسلام لانا ہے۔ اس لیے

کہ بت پرست جب کہے ”محمد رسول اللہ“ تو اسے مسلم قرار دیا جائے گا۔ اس نے ہجو گوئی سے انکار بھی کیا تھا اور ان لوگوں کی شہادت کو یہ کہہ کر رد کر دیا تھا کہ وہ اس کے دشمن ہیں اس لیے کہ دونوں قبیلوں کے درمیان عرصہ سے حرب و ضرب کا سلسلہ چلا آ رہا تھا اگر اپنی اس حرکت سے وہ مباح الدم نہ ہو جاتا تو اسے اس بات کی ضرورت نہ تھی۔

پھر اس نے اسلام لانے، معذرت خواہی، مخبرین کی تردید اور رسول کریم ﷺ کی مدح گوئی کے بعد اس نے خون کو ہدر قرار دینے کے بارے میں رسول کریم ﷺ سے معافی طلب کی حالانکہ معافی تب دی جاتی ہے جب جرم کی سزا دینے کا جواز موجود ہو۔ اس سے معلوم ہوا کہ اسلام لانے اور معذرت خواہی کے بعد بھی آپؐ اسے سزا دے سکتے تھے۔ مگر آپؐ نے تحمل و بردباری کے پیش نظر اس پر کرم نوازی فرمائی اور اسے معاف کر دیا۔

[الصارم المسلول ص ۱۰۶]

### 10

عن البراء بن عازب قال بعث رسول الله صلى الله عليه وسلم الى ابي رافع اليهودي رجالا من الانصار فامر عليهم عبد الله بن عتيك وكان ياذي رسول الله صلى الله عليه وسلم ويعين عليه. [بخاری ۴/۱۴۸۲]

رسول اللہ ﷺ نے ابو رافع یہودی کو قتل کرنے کے لیے چند انصار کا انتخاب فرمایا جن پر امیر عبد اللہ بن عتیک کو مقرر کیا گیا۔ اور یہ

ابورافع رسول اللہ ﷺ کو ایذا دیتا تھا اور آپ کے خلاف لوگوں کی مدد کیا کرتا تھا۔

## ابورافع یہودی کا قتل

ابورافع کے قتل کا واقعہ جو کتب حدیث و کتب تاریخ و سیر میں ذکر کیا گیا ہے اسے مفصل طور پر ملاحظہ فرمائیں۔

ابورافع ایک بڑا مالدار یہودی تاجر تھا۔ ابورافع اس کی کنیت تھی عبداللہ بن ابی الحقیق اس کا نام تھا۔ سلام بن ابی الحقیق بھی کہتے تھے۔ خیبر کے قریب گڑھی میں رہتا تھا۔ رسول اللہ ﷺ کا سخت دشمن تھا اور طرح طرح سے آپ کو ایذا اور تکلیف پہنچاتا تھا۔ کعب بن اشرف کا مُعین اور مددگار تھا۔ یہی شخص غزوہ احزاب میں قریش مکہ کو مسلمانوں پر اُبھار کر لایا تھا اور بہت زیادہ ان کی مالی امداد کی اور ہمیشہ رسول اللہ ﷺ اور مسلمانوں کی عداوت میں روپیہ خرچ کرتا رہتا تھا۔

[البدایہ والنہایہ ۴/۱۳۷]

کعب بن اشرف کے قاتل محمد بن مسلمہ اور ان کے رفقاء رضی اللہ عنہم چونکہ سب قبیلہ اوس کے تھے اس لیے قبیلہ خزرج کو یہ خیال ہوا کہ قبیلہ اوس نے تو رسول اللہ ﷺ کے ایک جانی دشمن اور بارگاہ رسالت کے ایک گستاخ اور دریدہ دہن کعب بن اشرف کو قتل کر کے سعادت اور شرف حاصل کر لیا لہذا ہم کو چاہیے کہ بارگاہ نبوت کے دوسرے گستاخ اور دریدہ دہن ابورافع کو قتل کر کے دارین کی عزت و رفعت حاصل کریں۔ چنانچہ آپ کی خدمت میں حاضر ہو کر ابورافع کے قتل کی اجازت چاہی تو آپ نے اجازت دے دی۔ اور

عبداللہ بن عتیک، مسعود بن سنان، عبداللہ بن انیس، ابوقنادہ، حارث بن ربیع اور خزاعی بن اسود رضی اللہ عنہم کو اس کے قتل کے لیے روانہ فرمایا اور عبداللہ بن عتیک کو ان پر امیر بنایا اور تاکید فرمائی کہ کسی بچہ اور عورت کو ہرگز قتل نہ کرنا۔

[فتح الباری ۷/۳۴۳]

نصف جمادی الاخریٰ ۳ھ کو حضرت عبداللہ بن عتیک مع اپنے

رفقاء کے خیبر کی طرف روانہ ہوئے۔ [تاریخ طبری ۳/۶]

صحیح بخاری میں حضرت براء بن عازب سے مروی ہے کہ غروب آفتاب کے بعد لوگ اپنے جانور چراگاہ سے واپس لاکھتے تھے تب یہ لوگ خیبر پہنچے۔ البورافع کا قلعہ جب قریب آ گیا تو حضرت عبداللہ بن عتیک نے اپنے رفقاء سے کہا تم یہیں بیٹھو میں قلعہ کے اندر جانے کی کوئی تدبیر نکالتا ہوں۔ جب بالکل دروازہ کے قریب پہنچ گئے تو کپڑا ڈھانک کر اس طرح بیٹھ گئے جیسے کوئی قضائے حاجت کرتا ہو۔ دربان نے یہ سمجھ کر کہ یہ ہمارا ہی کوئی آدمی ہے یہ آواز دی کہ اے اللہ کے بندے! اگر اندر آنا ہے تو جلد آ جائیں دروازہ بند کرتا ہوں میں فوراً داخل ہو گیا اور ایک طرف چھپ کر بیٹھ گیا۔

البورافع بالاخانہ پر رہتا تھا اور شب کو قصہ گوئی ہوتی تھی جب قصہ گوئی ختم ہو گئی اور لوگ اپنے اپنے گھر واپس ہو گئے تو دربان نے دروازہ بند کر کے چابیوں کا حلقہ ایک جگہ پر لٹکا دیا۔ جب سب لوگ سو گئے تو میں اٹھا اور کھونٹی سے چابیوں کا حلقہ اتار کر دروازہ کھولتا ہوا بالاخانہ پر پہنچا اور جو دروازہ کھولتا تھا وہ اندر سے بند کر لیتا تھا تاکہ لوگوں کو اگر میری خبر ہو جائے تو میں اپنا کام کر گذروں۔

جب میں بالا خانہ پر پہنچا تو وہاں اندھیرا تھا اور ابورافع اپنے اہل و عیال میں سو رہا تھا مجھ کو معلوم نہ تھا کہ ابورافع کہاں اور کدھر ہے میں نے آواز دی اے ابورافع! ابورافع نے کہا کون ہے؟ میں نے اسی جانب ڈرتے ڈرتے تلوار کا وار کیا مگر خالی گیا ابورافع نے ایک چیخ ماری میں نے تھوڑی دیر بعد آواز بدلی ہمدردانہ لہجہ میں کہا ابورافع یہ کیسی آواز ہے؟ ابورافع نے کہا ابھی مجھ پر کسی شخص نے تلوار کا وار کیا ہے یہ سنتے ہی میں نے تلوار کا دوسرا وار کیا جس سے اس کے کاری زخم آیا بعد ازاں میں نے تلوار کی دھار اس کے پیٹ پر رکھ کر اس زور سے دبائی کہ پشت تک پہنچ گئی جس سے میں سمجھا کہ میں اب اس کا کام تمام کر چکا اور واپس ہو گیا اور ایک ایک دروازہ کھولتا جاتا تھا۔ جب سیڑھی سے اترنے لگا تو یہ خیال ہوا کہ زمین قریب آگئی اترنے میں گر پڑا اور پنڈلی کی ہڈی ٹوٹ گئی۔ چاندنی رات تھی عمامہ کھول کر ٹانگ کو باندھا اور اپنے ساتھیوں کے پاس آیا اور کہا کہ تم چلو اور رسول اللہ ﷺ کو بشارت سناؤ۔ میں یہیں بیٹھا ہوں اس کی موت اور قتل کا اعلان سن کر آؤں گا۔ چنانچہ جب صبح ہوئی اور مرغ نے اذان دی تو خبر دینے والے نے قلعہ کی فصیل سے اس کی موت کا اعلان کیا۔ تب میں وہلے سے روانہ ہوا اور ساتھیوں سے آ ملا اور کہا تیز چلو اللہ نے ابورافع کو ہلاک کر دیا۔ وہاں سے چل کر رسول اللہ ﷺ کی خدمت میں حاضر ہوئے اور خوشخبری سنائی اور جو واقعہ گذرا تھا وہ سب بیان کیا آپ نے فرمایا اپنی ٹانگ پھیلاؤ۔ میں نے ٹانگ پھیلا دی آپ نے اپنا دست مبارک پھیرا ایسا معلوم ہوا گویا کہ کبھی شکایت ہی پیش نہ آئی تھی۔

## فتح مکہ اور عفوِ عام

فتح مکہ کے دن آپ ﷺ نے عفوِ عام کا اعلان کرادیا۔ جنہوں نے آپ کے راستے میں کانٹے بچھائے تھے اور جنہوں نے آپ پر پتھر برسائے تھے اور جو ہمیشہ آپ سے برسرِ پیکار رہے اور جنہوں نے آپ کی ایڑیوں کو لہو لہان کیا تھا سب کو معافی دے دی گئی مگر چند اشخاص جو بارگاہِ نبوی میں غایت درجہ گستاخ اور دریدہ دہن تھے ان کے متعلق یہ حکم ہوا کہ جہاں کہیں ملیں قتل کر دیئے جائیں۔ ایسے لوگوں کے متعلق اللہ ذوالجلال کا یہی حکم ہے۔

﴿مَلْعُونِينَ أَيْنَمَا تَقِفُوا أَخِذُوا وَقِيلُوا تُقْتَلُونَ ۗ سُنَّةَ اللَّهِ فِي الَّذِينَ خَلَوْا مِنْ قَبْلُ وَلَنْ تَجِدَ لِسُنَّةِ اللَّهِ تَبْدِيلًا﴾

[الاحزاب: ۶۱-۶۲]

”یہ ملعون جہاں کہیں پائے جائیں پکڑے جائیں اور خوب قتل کئے جائیں جیسا کہ گذشتہ مفسدین کے بارے میں اللہ کی سنت ہے اور اللہ کے آئین اور عادت میں کوئی تغیر و تبدل نہ پاؤ گے۔“

نبی مکرم ﷺ کی توقیر و تعظیم اور ان کی نصرت و حمایت تمام امت پر فرض ہے ان کی بے حرمتی دین الہی کی بے حرمتی ہے وقال اللہ تعالیٰ

إِنَّ شَانِئَكَ هُوَ الْأَبْتَرُ. [الکوثر: ۳]

وقال الله تعالى: ﴿وَإِنْ نَكَثُوا أَيْمَانَهُمْ مِنْ بَعْدِ عَهْدِهِمْ وَطَعَنُوا فِي دِينِكُمْ فَقَاتِلُوا إِنَّمَ الْكُفْرَانُهُمْ لَا أَيْمَانَ لَهُمْ لَعَلَّهُمْ يَنْتَهُونَ ۗ أَلَا تَقَاتِلُونَ قَوْمًا نَكَثُوا أَيْمَانَهُمْ وَهُمْ أَوْ

بِأَخْرَاجِ الرَّسُولِ وَهُمْ بَدَءُكُمْ وَأَوَّلَ مَرَّةٍ اتَّخَشَوْنَهُمْ  
قَالَهُ أَحَقُّ أَنْ تَخْشَوْهُ إِنْ كُنْتُمْ مُؤْمِنِينَ ﴿۱۲﴾

[التوبہ: ۱۲-۱۳]

”اگر عہد کرنے کے بعد اپنی قسموں کو توڑیں اور تمہارے دین میں طعن کریں تو ان پیشوایان کفر سے قتال کرو ان کی قسمیں کچھ نہیں تاکہ اس قسم کی شرارتوں سے باز آجائیں۔ کیوں نہیں جنگ کرتے تم ان لوگوں سے جنہوں نے اپنی قسموں کو توڑا اور فکر کی پیغمبر کے نکلانے کی اور عہد شکنی میں ابتداء کی کیا ان لوگوں سے ڈرتے ہو صرف اللہ ذوالجلال سے تم کو ڈرنا چاہیے اگر تم سچے مومن ہو۔“

یعنی جن لوگوں نے پیغمبر کے نکالنے کا فقط ارادہ اور قصد ہی کیا ان کے قتال میں اہل ایمان کو ذرہ برابر تامل نہ ہونا چاہیے ان کی ظاہری قوت و شوکت اور مادی ساز و سامان سے خائف نہ ہوں۔ صرف اللہ سے ڈریں اور اس کے رسول ﷺ کی خاطر جان اور مال جو کچھ بھی درکار ہو اس سے دریغ نہ کریں اور ایہ امراہل عقل پر روز روشن کی طرح واضح ہے کہ سب دشتم، استہزاء اور تمسخر گستاخی اور دریدہ دہنی کا جرم نکال دینے کے جرم سے کہیں زیادہ سخت ہے۔ حکومت اپنے سخت مجرم کو معافی دے سکتی ہے لیکن ملک معظم اور دیرائے کی شان میں گستاخی اور دریدہ دہنی کرنے والے سے ایک لمحہ کے لیے اغماض نہیں کر سکتی اس میں حکومت کی بے حرمتی اور بے وقعتی ہے۔

علاوہ ازیں پیغمبر کی توہین اور بے حرمتی ساری امت کی توہین اور بے حرمتی ہے لہذا ہر امتی کا فرض ہے کہ جب آپ ﷺ کی شان میں گستاخی سے

تو فوراً اس کی جان لے لے یا اپنی جان دے دے۔

تشتتم ایدینا ویحلم رأینا ونشتتم بالافعال لا بالتکلم  
 ”ہمارے ہاتھ گالیاں دیتے ہیں اور ہماری رائے اور عقل حلم اور  
 بردباری کرتی ہے ہم عمل سے گالیاں دیتے ہیں زبان سے نہیں۔“

قاضی عیاضؒ کی کتاب ”الشفاء“ میں ہے کہ خلیفہ ہارون رشید نے  
 جب امام مالکؒ سے نبی اکرم ﷺ کی شان میں گستاخی کرنے والے کا حکم  
 دریافت کیا تو امام مالک نے یہ ارشاد فرمایا۔

مابقاء الامۃ بعد شتم نبیہا. [۴۹۲/۲]

اس امت کی کیا زندگی ہے جس کے پیغمبر کو گالیاں دی جائیں۔

شیخ الاسلام حافظ ابن تیمیہ رحمہ اللہ کے زمانہ میں ایک نصرانی نے رسول  
 اللہ کی شان اقدس میں گستاخی کی تو امام موصوف نے چھ سو صفحات کی ایک ضخیم  
 کتاب صرف اسی موضوع پر تصنیف فرمائی اور ”الصارم المسلمون علی شاتم  
 الرسول“ اس کا نام رکھا۔ جس میں آیات قرآنیہ اور احادیث نبویہ اور اجماع  
 صحابہ و تابعین اور تعامل خلفاء راشدین اور عقل و دلائل و براہین سے شاتم رسول  
 کا واجب القتل ہونا ثابت کیا ہے۔

الحاصل :- جن لوگوں کے متعلق رسول اللہ ﷺ نے فتح مکہ کے دن یہ حکم  
 دیا تھا کہ جہاں ملیں قتل کر دیئے جائیں تقریباً پندرہ سولہ تھے۔ جن کی تفصیل  
 حسب ذیل ہے۔

۱: عبداللہ بن حنظل یہ پہلے مسلمان ہو گیا تھا۔ رسول اللہ ﷺ نے عامل

بنا کر صدقات وصول کرنے کے لیے بھیجا ایک غلام اور ایک انصاری ساتھ تھے۔ ایک منزل پر پہنچ کر ابن نطل نے غلام کو کھانا تیار کرنے کے لیے کہا۔ غلام کسی وجہ سے سو گیا جب بیدار ہوا تو ابن نطل نے دیکھا کہ اس نے ابھی تک کھانا تیار نہیں کیا غصہ میں آ کر اس غلام کو قتل کر ڈالا بعد میں خیال آیا کہ رسول اللہ ﷺ ضرور مجھ کو اس کے قصاص میں قتل کریں گے۔ مرتد ہو کر مکہ چلا آیا اور مشرکین میں جا ملا اور صدقات کے اونٹ بھی ساتھ لے گیا۔ آپ ﷺ کی ہجو میں شعر کہتا تھا اور باندیوں کو ان اشعار کے گانے کا حکم دیتا۔ پس اس کے تین جرم تھے۔ ایک خون ناحق دوسرا مرتد ہونا تیسرا جرم یہ کہ آپ کی ہجو میں شعر کہنا۔ ابن نطل فتح مکہ کے دن خانہ کعبہ کے پردوں سے جا کر لپٹ گیا۔ آپ ﷺ سے عرض کیا گیا کہ ابن نطل بیت اللہ کے پردے کو پکڑے ہوئے ہے آپ نے فرمایا وہیں قتل کر ڈالو۔ چنانچہ ابو بربزہ اسلمیؓ اور سعد بن حریثؓ نے وہیں جا کر قتل کیا حجر اسود اور مقام ابراہیم کے درمیان اس کی گردن اڑادی گئی۔

[الصارم المسلول ص ۱۳۲ و زرقانی ۲/۳۱۴ و کتاب المغازی للواقدی ۲/۸۵۹]

### ۳ اور ۲

قرتبی اور قریبہ یہ دونوں ابن نطل کی لونڈیاں تھیں شب و روز آپ کی ہجو گاتی رہتی تھیں۔ مشرکین مکہ کسی مجلس میں جمع ہوتے تو شراب کا دور چلتا اور یہ دونوں آپ ﷺ کی ہجو میں اشعار پڑھتیں اور گاتی جباتیں تھیں ایک ان میں سے ماری گئی اور دوسری نے امن کی درخواست کی اس کو امن دئے دیا گیا حاضر

[زرقاتی ۲/۳۱۵]

ہو کر مسلمان ہو گئی۔

## ۴: سارہ، جاریہ بنوالمطلب

سارہ جاریہ بنوالمطلب کا خون بھی مباح قرار دے دیا تھا۔ یہ مکہ کی ایک مغنیہ تھی جو رسول اللہ ﷺ کی ہجو کے اشعار گایا کرتی تھی۔ کہا گیا ہے کہ یہ وہی عورت تھی جو حضرت حاطب بن ابی بلتعہ کا خط لے کر مکہ روانہ ہوتی تھی۔ اس نے مدینہ میں رسول اللہ ﷺ کی خدمت میں حاضر ہو کر اپنی تنگدستی کی شکایت پیش کر کے آپ سے مدد مانگی تھی۔ جس پر آپ نے فرمایا کیا تمہیں اپنے گانے سے کچھ روپیہ نہیں ملتا؟ عرض کیا جب سے غزوہ بدر میں قریش کے آدمی مارے گئے ہیں اس وقت سے انہوں نے گانا سننا ہی چھوڑ دیا ہے پس آپ نے اس پر ترس کھا کر ایک اونٹ پر غلہ بار کر کے عنایت فرما دیا جسے لے کر یہ مکہ واپس آ گئی۔ ابن نطل انہیں رسول اللہ ﷺ کی شان میں ہجو لکھ کر دیتا اور یہ گاتی تھی اسی بنا پر فتح مکہ کے دن روپوش ہو گئی مگر ان کے لیے رسول اللہ ﷺ سے امان کی درخواست کی گئی اور اس نے حاضر خدمت ہو کر اسلام قبول کر لیا اور پکی مسلمان رہیں یہ حضرت ابو بکرؓ کے زمانہ خلافت تک زندہ رہیں۔

[کتاب المغازی للواقفی ۲/۸۶۰]

## ۵: جویریث بن نقید

رسول اللہ ﷺ نے اس شخص کا خون مباح قرار دیا تھا کیونکہ یہ آپ کی شان میں گستاخانہ باتیں کرتا اور آپ ﷺ کی ہجو میں اشعار کہتا تھا۔ جب آپ ﷺ مکہ میں تھے تو آپ ﷺ کو بہت اذیت

پہنچایا کرتا تھا اور جب آپ ﷺ کی صاحبزادی حضرت زینبؓ نے مکہ سے ہجرت فرمائی تو ان کے اونٹ کو لکڑی چھو کر بھڑکانے میں یہ بھی ہبیار بن اسود کا شریک تھا اس لیے حضرت علیؓ نے اس کا کام تمام کر دیا۔

[کتاب المغازی للواقدی ۲/۸۵۷]

## ۶: مقیس بن صبابہ

یہ پہلے اسلام لے آیا تھا بعد میں اس نے ایک انصاری کو قتل کر ڈالا جنہوں نے غزوہ ذی قرد میں اس کے بھائی ہشام بن صبابہ کو دشمن کا آدمی سمجھ کر غلطی سے قتل کر دیا تھا۔ پس یہ مقیس آیا اور اس نے بھائی کے خون بہا کی رقم بھی وصول کی پھر ان انصاری کو بھی قتل کر ڈالا پھر مرتد ہو کر قریش کے پاس واپس چلا گیا۔ اس لیے رسول اللہ ﷺ نے اس کا خون مباح قرار دے دیا۔ چنانچہ اسی کی قوم کے ایک شخص نمیلہ بن عبد اللہ لیشی نے اسے قتل کر ڈالا۔

[کتاب المغازی للواقدی ۲/۸۶۱]

## ۷: عبد اللہ بن ابی سرح

یہ پہلے رسول اللہ ﷺ کے کاتب الوحی تھے مرتد ہو کر کفار سے جا ملے۔ حضرت عثمان بن عفانؓ کے رضائی بھائی تھے۔ فتح مکہ کے دن جان بچانے کی خاطر چھپ گئے۔ حضرت عثمانؓ ان کو لے کر خدمت اقدس میں حاضر ہوئے رسول اللہ ﷺ اس وقت بیعت لے رہے تھے۔ عرض کیا یا رسول اللہ عبد اللہ حاضر ہے اس سے بھی بیعت لے لیجئے آپ نے کچھ دیر سکوت فرمایا بالآخر حضرت عثمانؓ نے آپ سے کئی بار درخواست کی تو آپ نے عبد اللہ بن ابی

سرح سے بیعت لے لی اور اسلام قبول فرمایا۔ اس طرح ان کی جان بخشی ہوئی بعد میں صحابہؓ سے فرمایا کہ تم میں کوئی سمجھ دار نہ تھا کہ جب میں نے عبد اللہ کی بیعت سے ہاتھ روک لیا تھا اٹھ کر اس کو قتل کر ڈالتا کسی نے عرض کیا یا رسول اللہ! آپ نے اس وقت کوئی اشارہ کیوں نہ فرمایا۔ آپ نے فرمایا نبی کے لیے اشارہ بازی زیبا نہیں۔

اس مرتبہ عبد اللہ بن ابی سرح نہایت سچائی کے ساتھ اسلام لائے اور کوئی بات بعد میں ظاہر نہیں ہوئی۔ حضرت عمرؓ اور حضرت عثمانؓ کے زمانہ خلافت میں مصر وغیرہ کے والی اور حاکم رہے۔ اور حضرت عثمانؓ کے زمانہ خلافت ۲۷ھ یا ۲۸ھ میں افریقہ کی فتح کا سہرا انہی کے سر رہا اور مالی غنیمت جب تقسیم ہوا تو ایک شخص کے حصہ میں تین ہزار دینار آئے۔ حضرت عثمانؓ کی شہادت کے بعد فتنوں سے بالکل علیحدہ رہے۔ حضرت علیؓ اور حضرت معاویہؓ میں سے کسی کے ہاتھ پر بھی بیعت نہیں کی۔ حضرت معاویہؓ کی اخیر زمانہ امارت میں عسقلان میں وفات پائی۔ وفات کا عجیب واقعہ ہے ایک روز صبح کو اٹھے اور یہ دعا مانگی۔

اللهم اجعل اخر عملي الصبح.

اے اللہ! میرا آخری عمل صبح کے وقت ہو۔

وضو کیا اور نماز پڑھائی دائیں جانب سلام پھیر کر بائیں جانب سلام

پھیرنا چاہتے تھے کہ روح عالم بالا کو پروز کر گئی۔

إِنَّا لِلَّهِ وَإِنَّا إِلَيْهِ رَاجِعُونَ. [الاصابہ ۲/۳۱۶]

## ۸: عکرمہ بن ابی جہل رضی اللہ عنہ

یہ بھی انہی لوگوں میں سے تھے جن کا خون آپ نے فتح مکہ کے دن مباح کیا تھا۔ عکرمہ، ابو جہل کے فرزند تھے۔ باپ کی طرح یہ بھی آپ کے شدید ترین دشمن تھے۔ فتح مکہ کے بعد بھاگ کر یمن چلے گئے۔ عکرمہ کی بیوی ام حکیم بنت حارث بن ہشام اسلام لے آئیں اور بارگاہ نبوی میں حاضر ہو کر اپنے شوہر کے لیے امن کی درخواست کی۔ رحمت عالم اور عفو مجسم ﷺ نے فرزند ابی جہل کے لیے امان کی درخواست کو فوراً قبول فرمایا۔

عکرمہ بھاگ کر یمن کے ساحل پر پہنچے کشتی پر سوار ہو گئے کشتی کا چلنا تھا کہ تند ہواؤں نے آکر کشتی کو گھیر لیا۔ عکرمہ نے لات اور عزی کو مدد کے لیے پکارا۔ کشتی والوں نے کہا اس وقت لات اور عزی کچھ کام نہ دیں گے ایک اللہ کو پکارو۔ عکرمہ نے کہا اللہ کی قسم اگر دریا میں کوئی چیز اللہ کے سوا کام نہیں آسکتی تو سمجھ کہ خشکی میں بھی اللہ کے سوا کوئی چیز کام نہیں آسکتی اس وقت سچے دل سے اللہ کے ساتھ یہ عہد کر لیا۔

اللهم ان لك على عهد ان عافيتني مما انا فيه ان آتي

محمدا حتى اضع يدي في يده فلا جدنه عفوا كريما.

[النسائي، كتاب تحريم الدم، باب ما جاء في حكم المرتد]

اے اللہ! تجھ سے عہد کرتا ہوں کہ اگر تو نے اس پریشانی سے نجات

بخشی تو ضرور محمد رسول اللہ ﷺ کی خدمت میں حاضر ہو کر اپنا ہاتھ

ان کے ہاتھ میں دے دوں گا۔ اور یقیناً ان کو بڑا معاف کرنے والا

اور درگزر کرنے والا اور مہربان پاؤں گا۔

ادھر سے عکرمہ کی بیوی ام حکیم پہنچ گئیں اور کہا:

يا ابن عم جئتک من عند ابر الناس و اوصل الناس و خیر

الناس لا تهلک نفسک انی قد استأمنت لك رسول

الله ﷺ.

”اے ابن عم! میں سب سے زیادہ نیکو کار اور سب سے زیادہ صلہ

رحمی کرنے والے اور سب میں سے بہتر شخص کے پاس سے آئی ہوں

تو اپنے آپ کو ہلاک مت کر میں نے تیرے لئے رسول اللہ ﷺ

سے امان حاصل کر لی ہے۔“

یہ سن کر عکرمہ ام حکیم کے ساتھ ہولیا راستہ میں مباشرت کا ارادہ کیا تو

ام حکیم نے کہا کہ ابھی تو کافر ہے اور میں مسلمان ہوں۔ عکرمہ نے کہا کسی بڑی

چیز نے تجھ کو روکا ہے اور یہ کہہ کر مکہ کا قصد کیا اور رسول اللہ ﷺ نے عکرمہ کے

پہنچنے سے پہلے ہی صحابہؓ سے مخاطب ہو کر فرمایا:

يا تیکم عکرمة مؤمننا فلا تسبوا اباہ فان سب المیت

یؤذی الحی.

”عکرمہ مومن ہو کر آ رہا لہذا اس کے باپ کو برا نہ کہنا کیونکہ مردہ کو

برا کہنے سے زندہ کو تکلیف ہوتی ہے۔“

عکرمہ آپ ﷺ کی خدمت میں پہنچے اور آپ کے سامنے کھڑے

ہو گئے اور بیوی ساتھ تھی وہ نقاب ڈالے ہوئے ایک طرف کھڑی ہو گئی اور عرض

## توہین رسالت ﷺ کی شرعی سزا

۱۷۳

کیا کہ یہ میری بیوی حاضر ہے اس نے مجھ کو خبر دی ہے کہ آپؐ نے مجھ کو امان دے دیا ہے۔ آپ ﷺ نے فرمایا اس نے سچ کہا تجھ کو امان ہے۔ عکرمہ نے کہا آپ ﷺ کس چیز کی دعوت دیتے ہیں؟ آپؐ نے فرمایا اس امر کی شہادت دو کہ اللہ ایک ہے اس کے سوا کوئی معبود نہیں اور میں اللہ کا رسول ہوں اور نماز قائم کرو اور زکوٰۃ دو اور اس کے علاوہ اور چند خصال اسلام کی تلقین فرمائی عکرمہ نے کہا:

قد كنت الى الخير و امر حسن جميل قد كنت فينا  
يا رسول الله قبل ان تدعونا وانت اصدقنا حديثا و ابرنا.  
بے شک آپؐ نے خیر اور مستحسن اور پسندیدہ امر ہی کے دعوت دی  
ہے اور یا رسول اللہ اس دعوت حق سے پیشتر بھی آپؐ ہم میں سب  
سے زیادہ سچے اور نیکو کار تھے۔

اور اس کے بعد کہا اشہد ان لا اله الا الله ان محمدا عبده  
ورسوله۔ کلمہ شہادت کے بعد عکرمہ نے کہا کہ میں اللہ کو اور تمام حاضرین کو گواہ  
بناتا ہوں کہ میں مسلمان اور مجاہد اور مہاجر ہوں۔

[زرقانی ۲/۳۱۴]

پھر عکرمہ رضی اللہ عنہ نے کہا یا رسول اللہ! میری یہ درخواست ہے کہ آپؐ  
میرے لیے استغفار کریں آپؐ نے عکرمہ کے لیے دعائے مغفرت فرمائی عکرمہ  
نے عرض کیا یا رسول اللہ! قسم ہے اللہ ذوالجلال کی جو خرچ میں نے اللہ کی راہ  
سے روکنے کے لیے کیا اب میں اللہ کی راہ میں دعوت دینے کے لیے اس سے  
ڈبل خرچ کروں گا۔ اور جس قدر لڑائی میں نے اللہ اور اس کے رسول ﷺ کے

خلاف کی ہے اس سے ڈبل اللہ کی راہ میں کروں گا اور جس جس مقام پر لوگوں کو اللہ کی راہ سے روکا ہے اس مقام پر جا کر لوگوں کو اللہ کی طرف دعوت دوں گا۔ چنانچہ حضرت ابو بکر رضی اللہ عنہ نے جب مرتدین کے مقابلہ کے لیے لشکر روانہ کئے تو ان میں سے ایک لشکر کے سردار حضرت عکرمہ رضی اللہ عنہ تھے۔ الغرض باقی ساری عمر اللہ اور اس کے رسول ﷺ کے دشمنوں سے جہاد میں گزار دی۔ حضرت صدیق اکبرؓ کے زمانہ خلافت میں جنگ اجنادین میں شہید ہوئے جسم پر تیر اور تلوار کے ستر سے زیادہ زخم تھے۔

[الاستیعاب لابن عبد البر ۳/۱۳۸]

ام المؤمنین حضرت ام سلمہ رضی اللہ عنہا سے مروی ہے کہ رسول اللہ ﷺ نے ایک بار یہ فرمایا کہ میں نے خواب میں ابو جہل کے لیے جنت میں ایک خوشہ دیکھا جب عکرمہ مسلمان ہوئے تو آپ نے ام سلمہ سے فرمایا اس خواب کی تعبیر یہ ہے۔

[اصابہ ترجمہ عکرمہ]

عکرمہ کے مسلمان ہونے کے بعد ان کی حالت یہ تھی کہ تلاوت کے لیے بیٹھتے اور قرآن کھولتے تو روتے اور غشی کی کیفیت طاری ہو جاتی اور بار بار یہ کہتے "هَذَا كَلَامُ رَبِّي" یہ میرے پروردگار کا کلام ہے یہ میرے پروردگار کا کلام ہے۔

[احیاء العلوم ۱/۲۵۳]

ایک روایت میں ہے کہ فتح مکہ میں عکرمہ کے ہاتھ سے ایک مسلمان شہید ہوا جب آپ ﷺ کو یہ خبر پہنچی تو آپ مسکرائے اور فرمایا کہ قاتل اور مقتول دونوں ہی جنت میں ہیں۔

[مدارج النبوت ۲/۳۹۳]

اشارہ اس طرف تھا کہ عکرمہ اگرچہ فی الحال کافر ہیں لیکن عنقریب

اسلام میں داخل ہوں گے۔

### ۹: ہبار بن الاسود

اس کا جرم یہ تھا کہ مسلمانوں کو بہت ایذائیں پہنچاتا تھا۔ آپ ﷺ کی صاحبزادی حضرت زینبؓ زوجہ ابوالعاصؓ بن ربیع جب ہجرت کر کے مکہ سے مدینہ جا رہی تھیں تو ہبار بن الاسود نے چند اوباشوں کے ساتھ مل کر راستہ میں جاتے ہوئے حضرت زینبؓ کے ایک نیزہ مارا جس سے وہ ایک پتھر پر گر پڑیں حاملہ تھیں حمل ساقط ہو گیا اور اسی بیماری میں انتقال فرمایا۔ اِنَّا لِلّٰهِ وَ اِنَّا اِلَيْهِ رَاجِعُونَ۔

فتح مکہ کے دن آپ نے ہبار کا خون مباح قرار دے دیا۔ جب آپ ﷺ ہجرانہ سے واپس ہوئے تو ہبار حاضر خدمت ہوئے اور آکر آپ ﷺ کے سامنے ہو گئے۔ صحابہ نے عرض کیا یا رسول اللہ! یہ ہبار بن اسود ہے۔ آپ نے فرمایا میں نے دیکھ لیا۔ حاضرین میں سے ایک شخص نے ہبار کی طرف اٹھنے کا قصد کیا تو آپ نے اشارہ سے فرمایا بیٹھ جاؤ۔ ہبار بن الاسود نے کھڑے ہو کر عرض کیا۔ ”السلام عليك يا نبي الله“ سلام ہو آپ پر اے اللہ کے نبی! اشهد ان لا اله الا الله واشهد ان محمدا رسول الله وقد هربت منك في البلاد و اردت اللحاق بالاعاجم ثم ذكرت عائدك و صلتك و صفحك عن جهل عليك و كنا يا نبي الله اهل شرك فهدانا الله بك و انقذنا من الهلكة فاصفح عن جهلي و عما كان يبلغك عني فاني مقرر بسوء فعلي معترف

بذنبی فقال رسول الله ﷺ قد عفوت منك وقد احسن الله اليك حيث هداك الى الاسلام والاسلام يجب ما قبله.

[الاصابه ۳/۵۹۸]

”سلام عرض کر کے کلمہ شہادت پڑھا۔ پھر گزارش کی یا رسول اللہ! میں آپ ﷺ کے ڈر سے گھبرا کر ادھر ادھر بھاگتا پھر اور ارادہ کیا کہ دوسرے ملک میں چلا جاؤں لیکن پھر مجھے آپ کے حسن خلق کا خیال آیا کہ کس فراخ حوصلگی سے آپ نے ہماری حماقتوں اور جہالتوں سے درگزر فرمایا۔ یا رسول اللہ! ہم مشرک تھے اللہ تعالیٰ نے ہمیں آپ کے ذریعہ ہدایت عطا فرمائی اور ہمیں تباہ و بربادی سے بچالیا۔ التجا کرتا ہوں کہ آپ میری تقصیرات سے درگزر فرمائیں اور جو کچھ آپ نے میرے بارے میں سنا ہے اسے فی سبیل اللہ بھول جائیں۔ رسول اللہ ﷺ نے ان کی یہ گفتگو سنی تو فرمایا میں نے تجھے معاف کیا اور اللہ تعالیٰ کا تجھ کو کتنا کرم ہے کہ تجھے قبول اسلام کی توفیق عطا فرمائی اور اسلام زمانہ جاہلیت کے گناہوں کو مٹا دیتا ہے۔“

## ۱۰: وحشی بن حرب

رسول اللہ ﷺ نے ان کا خون مباح فرمادیا تھا کیونکہ انہوں نے احد کے دن سیدنا امیر حمزہ رضی اللہ عنہ کو شہید کر دیا تھا اور صحابہ ان کے قتل کر ڈالنے پر بہت مُصر تھے یہ فتح مکہ کے بعد بھاگ کر طائف چلے گئے جب طائف کا وفد اسلام لانے کے لیے روانہ ہوا تو ان پر تمام راہیں تنگ ہو گئیں تو وہ بھی وہاں سے روانہ ہو کر خدمت اقدس میں حاضر ہو گئے اور اسلام قبول کر لیا پھر حضرت ابو بکر

ﷺ کے دور خلافت میں مرتدین سے جنگ کے لیے جانے والوں کے ہمراہ یہ بھی روانہ ہوئے اور اسی نیزہ سے جس سے حضرت حمزہ کو شہید کیا تھا، میلہ کذاب کو قتل کر ڈالا وہ کہا کرتے تھے کہ اسی نیزہ سے خیر الناس کو قتل کیا ہے اور اسی نیزہ سے شر الناس کو واصل جہنم کیا ہے۔ مجھے یہ امید ہے کہ میرا یہ عمل سابق جرم کا کفارہ ہو جائے گا۔ [زرقانی ص ۲۱۶/۲]

### ۱۱: کعب بن زہیر

یہ شاعر تھے رسول اللہ ﷺ کی ہجو میں شعر کہا کرتا تھا۔ اپنے بھائی بجیر کو اس کے اسلام لانے کی وجہ سے شرم دلایا کرتا تھا اس لیے رسول اللہ ﷺ نے اس کے قتل کا حکم دے دیا تو وہ ڈر گیا اور رسول اللہ ﷺ کی فتح مکہ کے بعد مدینہ واپسی پر آپ ﷺ کی خدمت میں حاضر ہو کر اسلام لے آیا اور آپ ﷺ کو اپنا وہ مشہور قصیدہ سنایا جس کا مطلع یہ ہے۔

بانث سعاد وقلبی الیوم متبول

میری محبوبہ سعاد مجھ سے دور چلی گئی اس لیے آج میرا دل بے قراری سے کٹا جا رہا ہے۔

اسی قصیدہ کا ایک شعر یہ ہے۔

ان الرسول لنور لیستضاء بہ مہند من سیوف اللہ مسلول  
 ”بلاشبہ رسول اکرم وہ نور ہیں جن کی روشنی سے اکتساب فیض کیا جاتا ہے اور آپ اللہ کی تلواروں میں سے ایک بے نیام کھینچی ہوئی ہندی تلوار ہیں۔“

جب وہ قصیدہ سناتے ہوئے اس شعر پر پہنچے تو رسول اللہ ﷺ نے اپنی چادر مبارک جو اوڑھے ہوئے تھے ان کی طرف پھینک دی۔ حضرت معاویہ رضی اللہ عنہ نے اپنے زمانہ خلافت میں اس چادر مبارک کے عوض ابن زہیر کو دس ہزار درہم دینے چاہے انہوں نے جواب دیا کہ میں رسول اللہ ﷺ کی چادر مبارک کو جو آپ ﷺ نے مجھے عطا فرمائی کسی دوسرے کو دے کر اپنے اوپر ترجیح نہیں دے سکتا پھر جب ان کا انتقال ہو گیا تو حضرت معاویہ نے ان کے ورثاء کے پاس بیس ہزار درہم بھیج کر یہ چادر مبارک ان سے حاصل کی۔ یہ چادر مبارک بعد کو آنے والے سلاطین کے پاس منتقل ہوتی رہی جسے تمام خلفاء عید و جشن کے مواقع پر زیب تن کیا کرتے تھے۔ کہا گیا ہے کہ یہ تاری حملہ میں ضائع ہوگئی۔

[اسد الغابہ ۳/۲۳۰]

کعب بن زہیر بڑے فاضل شعراء میں سے تھے۔ علی ہذا ان کے والد زہیر ان کے بھائی بحیر ان کے فرزند عقبہ بن کعب اور ان کے پوتے عوام بن عقبہ بھی پایہ کے شعراء تھے۔

[استیعاب ۳/۱۳۱۵]

۱۲: حارث بن طلطل:

یہ شخص رسول اللہ ﷺ کی جھوکیا کرتا تھا۔ فتح مکہ کے دن حضرت علی رضی اللہ عنہ نے اس کو قتل کر دیا۔

[فتح الباری: ۱۱/۸]

۱۳: عبداللہ بن زبعرای

یہ بڑے زبردست شاعر تھے۔ رسول اللہ ﷺ کی جھو اور مذمت میں

شعر کہا کرتے تھے۔ سعید بن مسیب فرماتے ہیں کہ رسول اللہ ﷺ نے فتح مکہ کے دن ابن زبیری کے قتل کا حکم دیا یہ بھاگ کر نجران چلے گئے بعد میں تابع ہو کر حاضر خدمت ہوئے اور اسلام لائے اور معذرت میں اشعار کہے۔

يا رسول الله المليك ان لسانى راتق ما فتقت اذا نابوا

[استيعاب ۱۳/۹۰۲]

”اے اللہ کے رسول میری زبان اس نقصان کا جبر کر دے گی جو میں

نے اپنی ہلاکت اور گمراہی کے زمانہ میں پہنچایا ہے۔“

أَمِنَ اللَّحْمُ وَالْعِظَامُ بِرَبِّي ثُمَّ قَلْبِي الشَّهِيدُ أَنْتَ النَّذِيرُ  
میرا گوشت اور میری ہڈی پرودگار پر ایمان لے آئیں پھر میرا دل  
شہادت دیتا ہے کہ آپ اللہ کے بشیر و نذیر ہیں۔

[سیرت ابن ہشام ۴/۶۱]

### ۱۴: ہبیرہ بن ابی وہب مخزومی

یہ بھی انہیں شعراء میں تھا جو آپ ﷺ کی ہجو میں شعر کہا کرتے تھے۔  
فتح مکہ کے دن نجران کی طرف بھاگ نکلا اور وہیں کفری حالت میں مرا۔

[سیرت ابن ہشام ۴/۶۲ و اصابہ ۴/۴۲۵]

### ۱۵: ہندہ بنت عتبہ، زوجہ ابوسفیانؓ، والدہ امیر معاویہؓ

یہ وہی ہندہ ہے جس نے معرکہ احد میں سید الشہداء حضرت حمزہ کا حلیہ  
مسخ کر دیا تھا اور ان کا دل نکال کر چبایا تھا۔ ہندہ بھی انہیں عورتوں میں داخل  
ہے کہ رسول اللہ ﷺ نے فتح مکہ کے دن جن کے قتل کا حکم دیا تھا ہندہ رسول

اللہ ﷺ کو بہت ایذا دیتی تھی۔ ہندہ نے آپ ﷺ کی خدمت میں حاضر ہو کر معذرت کی اور اسلام قبول کر لیا اور گھر جا کر تمام بتوں کو ٹکڑے ٹکڑے کر ڈالا اور کہا اللہ کی قسم تمہاری ہی وجہ سے ہم دھوکہ میں تھے۔

[سیرت ابن ہشام ۳/۹۶ و اصابہ ۴/۴۲۵]

## ۱۶: ہارث بن ہشام مخزومی

یہ شخص اور اس کا بیٹا عبدالرحمن بن حارث بن ہشام دونوں رسول اللہ ﷺ کی شان میں گستاخی کرنے میں شدید تھے۔

## ۱۷: زہیر بن امیہ

حارث بن ہشام کی طرح اپنے کفر میں شدید تھے اس لیے رسول اللہ ﷺ نے فتح مکہ کے دن ان دونوں کا خون مباح قرار دے دیا یہ دونوں فرار ہو کر حضرت ام ہانی بنت ابی طالب، ہمیشہ حضرت علیؓ کے گھر میں جا چھے انہوں نے انہیں پناہ دے دی پھر رسول اللہ ﷺ نے ان کی پناہ کو تسلیم کر لیا تب یہ دونوں کو لے کر حاضر خدمت ہوئیں اور یہ دونوں مشرف باسلام ہو گئے پھر ان کا اسلامی کردار مثالی اور بہترین رہا۔ [سیرت ابن ہشام ۳/۵۳]

## ۱۸: صفوان بن امیہ

یہ حالت کفر میں رسول اللہ ﷺ سے عداوت رکھنے اور آپ کی ایذا رسانی میں دوسروں سے بہت سخت تھے اس لیے رسول اللہ ﷺ نے ان کا خون مباح کر دیا تھا، یہ سن کر چھپ گئے اور ارادہ کیا کہ دریا میں کود کر خودکشی

کر لیں تب ان کے چچا زاد بھائی حضرت عمیر بن وہبؓ نجفی حاضر خدمت ہوئے اور عرض کیا یا رسول اللہ! صفوان اپنی قوم کے سردار ہیں اور وہ یہاں سے بھاگ کر خود کو سمندر میں ڈالنے کے لیے چل پڑے ہیں۔ پس آپؐ سے درخواست ہے کہ آپؐ انہیں امان عطا فرمادیں کیونکہ آپؐ نے تو ہر سرخ و سیاہ فام کو امان عطا فرمادی ہے۔ آپؐ نے فرمایا جا کر اپنے بھائی کو تلاش کر لاؤ میں نے انہیں امان دی۔ عرض کیا کہ مجھے ایسی نشانی عطا فرمائیں جسے دیکھ کر وہ آپؐ کی امان کی تصدیق کر سکیں کیونکہ میں نے ان سے واپسی کی درخواست کی تھی لیکن انہوں نے کہا میں تمہارے ساتھ واپس نہیں آؤں گا جب تک کوئی ایسی نشانی نہ لاؤ گے جسے میں پہچان سکوں۔ پس رسول اللہ ﷺ نے انہیں اپنا وہ عمامہ عطا فرما دیا جسے باندھے ہوئے آپؐ مکہ میں داخل ہوئے تھے۔ یہ اسے لے کر بھائی کے پاس عین اس وقت پہنچے جب وہ سمندر میں جہاز پر سوار ہونے والے تھے۔ انہیں دیکھ کر صفوان نے کہا مجھ سے دور رہو، مجھ سے بات نہ کرو۔ انہوں نے کہا اے صفوان! تم پر میرے والدین فدا ہوں میں اس ہستی کے پاس سے تمہارے پاس آیا ہوں جو تمام بنی نوع بشر میں افضل، سب سے زیادہ حسن سلوک کرنے والی، سب سے زیادہ نرم دل اور سب سے بہتر ہستی ہے اور وہ تمہارے چچا زاد برادر بھی ہیں۔ ان کی عزت، تمہاری عزت، ان کا شرف تمہارا اور ان کی حکومت خود تمہاری حکومت ہے۔ کہا مجھے ان سے اپنی جان کا خطرہ ہے۔ انہوں نے کہا وہ اس سے کہیں زیادہ درگزر اور مہربانی فرمانے والے ہیں یہ کہہ کر انہیں وہ عمامہ مبارک دکھایا جسے وہ لے کر آئے تھے پس وہ ان کے ساتھ واپس آ گئے اور حاضر خدمت ہو کر عرض کیا یہ عمیر

کہتے ہیں کہ آپؐ نے مجھے امان بخشی ہے۔ آپؐ نے فرمایا انہوں نے سچ کہا ہے عرض کیا مجھے اپنے معاملہ میں رائے قائم کرنے کے لیے دو ماہ کی مہلت عطا فرمادیں آپؐ نے فرمایا تمہیں چار ماہ کی مہلت دی جاتی ہے۔

جب رسول اللہ ﷺ نے جنگ ہوازن پر جانے کا ارادہ فرمایا تو صفوان سے چالیس درہم بطور قرض طلب کئے نیز ان کے پاس جتنی زرہیں تھیں وہ طلب فرمائیں۔ انہوں نے کہا اے محمد! کیا مجھ سے یہ سب زبردستی وصول کیا جا رہا ہے؟ فرمایا نہیں بلکہ مستعار طلب کیا جا رہا ہے جو واپس کیا جائے گا یا اس کی ضمانت دی جائے گی پھر جب رسول اللہ ﷺ جنگ ہوازن پر روانہ ہوئے تو یہ بھی آپؐ کے ہمراہ روانہ ہوئے حالانکہ اس وقت شرک پر ہی قائم تھے۔ پھر جب آپؐ ہوازن کے اموال غنیمت حنین میں پہنچ کر مجاہدین میں تقسیم فرماتے تو انہیں بھی تین مرتبہ سو سواونٹ [جملہ تین سو سواونٹ] عطا فرمائے [پھر آپؐ نے ان کی طرف دیکھا کہ یہ مجاہدین کو اس بات پر للچائی نظروں سے دیکھ رہے ہیں کہ انہیں اونٹوں اور بکریوں کے بھرپور عطیات ملے ہیں تو آپؐ نے ان سے دریافت فرمایا کیا تمہیں یہ پسند ہیں؟ عرض کیا ہاں۔ فرمایا یہ سب کچھ تمہارا ہے پس صفوان نے ان لوگوں کے حصہ پر قبضہ کر لیا اور بول اٹھا کہ بادشاہ کبھی ایسی فراخ دلانہ بخشش پر آمادہ نہیں ہوئے اس جیسی فراخ دلانہ بخشش نبی ہی کر سکتا ہے۔ میں کلمہ ”اشهد ان لا الہ الا اللہ وان محمدا رسول اللہ“ پڑھتا ہوں۔ پس وہ اسلام لے آئے اور ان کا اسلام مثالی اور بہترین رہا پھر انہوں نے وہ مدت ترک کر دی جس کی مہلت مانگی تھی۔ [ابن ہشام ۶۰/۴]

## ۱۹: ابوسفیان بن حارث

ابوسفیان بن حارث بن عبدالمطلب بھی ان لوگوں میں سے تھے جن کے خون کو فتح مکہ میں رسول اللہ ﷺ نے مباح قرار دے دیا تھا کیونکہ اس نے آپ ﷺ کی ججوگوئی کی تھی۔ پھر تائب ہو کر آیا اور آپ ﷺ کے اعراض کرنے کا واقعہ بہت مشہور ہے۔

واقفی نے ”کتاب المغازی ۲ / ۸۰۶“ میں لکھا ہے کہ ابوسفیان رسول اللہ ﷺ کا رضاعی بھائی تھا۔ حضرت حلیمہ سعدیہ نے چند روز اسے دودھ پلایا تھا یہ رسول اللہ ﷺ کا ہم عمر تھا اور آپ ﷺ سے بہت محبت رکھتا تھا جب آپ ﷺ کو مبعوث کیا گیا تو آپ سے اس قدر عداوت کرنے لگا کہ کسی نے نہ کی ہوگی۔ یہ شعب ابی طالب میں اقامت گزیر نہیں ہوا تھا۔

اس نے رسول اللہ ﷺ اور صحابہ کی ججو کی تھی۔ پھر اللہ تعالیٰ نے اس کے دل میں اسلام کی محبت ڈال دی۔ ابوسفیان نے کہا اب میں کس کی محبت اختیار کروں اب اسلام ہر طرف چھا گیا ہے پھر میں اپنی بیوی اور بچوں کے پاس آیا اور کہا باہر نکلنے کے لیے تیار ہو جاؤ محمد کا لشکر آ گیا ہے انہوں نے کہا اب وقت آ گیا ہے کہ تم محمد کی مدد کرو سب عرب و عجم نے آپ ﷺ کی اطاعت قبول کر لی ہے۔ اور تم اس کی عداوت میں بھاگے جا رہے ہو حالانکہ تم ان کی امداد کے بہت لائق ہو میں نے اپنے غلام مذکور نامی سے کہا کہ میرے اونٹ اور گھوڑے جلدی سے تیار کرو۔

پھر ہم چلے یہاں تک کہ ”ابواء“ میں اترے۔ رسول اللہ ﷺ کا

ہراول دستہ ابواء میں اتر چکا تھا۔ مجھے عجیب سا لگا اور میں ڈرا کہ مجھے قتل کر دیا جائے گا۔ رسول اللہ ﷺ نے میرے خون کو ہدر قرار دے دیا تھا چنانچہ میں اور میرا بیٹا جعفر صبح کے وقت ایک میل چل کر وہاں پہنچے جہاں آپ ﷺ کی قیام گاہ تھی۔ لوگ تھوڑی تھوڑی جماعتوں کی صورت میں آئے میں صحابہ کے ڈر سے [باقی لوگوں سے] الگ تھلگ رہا۔ جب آپ اپنے لشکر میں نمودار ہوئے تو میں آپ کے چہرے کی طرف سے سامنے آیا آپ نے بھرپور نگاہوں سے مجھے دیکھا اور چہرہ دوسری طرف پھیر لیا۔ میں دوسری طرف سے آپ کے سامنے آیا مگر آپ نے کئی دفعہ مجھ سے اعراض فرمایا۔

میرے ذہن پر دو روز نزدیک کے کئی خیالات ابھرے میں نے کہا مجھے آپ کے پاس پہنچنے سے قبل ہی قتل کر دیا جائے گا۔ پھر مجھے آپ ﷺ کا لطف و کرم اور قربت داری کا خیال آیا تو یہ وہم کافر ہو گیا۔ مجھے اس امر کا یقین تھا کہ رسول اللہ ﷺ اور صحابہ طہیرے اسلام پر مسرت کا اظہار کریں گے اس لیے کہ وہ میری قربت داری سے آگاہ تھے۔ جب مسلمانوں نے مجھ سے انحراف کیا۔ اندریں اثانی ابو بکر مجھے ملے اور مجھ سے منہ موڑ لیا میں نے عمر کو دیکھا کہ وہ میرے خلاف ایک انصاری کو بھڑکا رہے ہیں۔

ایک آدمی مجھ سے چٹ گیا اور کہنے لگا اے اللہ کے دشمن! تو ہی وہ شخص ہے جو رسول اللہ ﷺ اور آپ ﷺ کے صحابہ رضی اللہ عنہم ایذا دیا کرتا تھا۔ آپ ﷺ کی عداوت میں تو مشرق و مغرب کی انتہا کو پہنچ گیا تھا میں نے کسی حد تک اپنا دفاع کیا اس نے میرے ساتھ دست درازی کی اور مجھے آدمیوں کے

گھیرے میں لے گیا جو میرے ساتھ ہونے والے سلوک سے خوش ہو رہے تھے۔ ابوسفیان کہتے ہیں پھر میں آپ کے چچا عباسؓ کے پاس گیا میں نے کہا اے عباس مجھے امید تھی کہ رسول کریم ﷺ میری قرابت داری اور میری عظمت و شرف کی وجہ سے میرے اسلام لانے سے خوش ہوں گے مگر اس کا حشر آپ نے دیکھ لیا لہذا آپ رسول کریم ﷺ سے بات کر کے انہیں راضی کجیے حضرت عباسؓ نے کہا نہیں اللہ کی قسم میں تمہارے بارے میں ہرگز ان سے ایک کلمہ بھی نہ کہوں گا۔ میں نے جو کچھ دیکھا تھا دیکھ لیا۔ الایہ کہ مجھے کوئی صورت نظر آئے۔ میں رسول اللہ ﷺ کو برہی عظمت کی نگاہ سے دیکھتا ہوں اور آپ سے ڈرتا ہوں۔ میں نے کہا چچا جان! آپ مجھے کس کے سپرد کر رہے ہیں؟ عباس نے کہا بس یہی ہے۔

پھر میں نے حضرت علیؓ سے مل کر یہی ماجرا بیان کیا انہوں نے بھی یہی جواب دیا۔

ابوسفیان کہتے ہیں کہ پھر میں نکل کر رسول کریم ﷺ کی جائے قیام کے پاس بیٹھ گیا یہاں تک کہ آپ مجھ جانے لگے آپ اور مسلمانوں میں سے کوئی بھی میرے ساتھ بات نہیں کرتا تھا۔ پھر میں آپ جہاں پڑاؤ کرتے ہیں اس کے دروازے پر بیٹھ جاتا میرے ساتھ میرا بیٹا جعفر کھڑا تھا جو نبی آپ مجھے دیکھتے تو منہ موڑ لیتے یہاں تک کہ میں آپ کے ساتھ فتح مکہ کے موقع پر حاضر ہوا میں آپ کے لشکر میں موجود تھا حتیٰ کہ آپ اذخرناہی جگہ سے اتر کر وادی بطنج میں پہنچے پھر آپ نے مجھے ایسی نگاہ سے دیکھا جو پہلے سے بہت نرم تھی جس سے

مجھے امید تھی کہ آپ مسکرائیں گے۔ بنو عبدالمطلب کی خواتین آپ کے یہاں آئیں ان میں میری بیوی بھی تھی اس نے رسول کریم ﷺ کے ساتھ بات چیت کر کے ان کو میرے بارے میں نرم کیا۔ پھر آپ مسجد کی طرف گئے اور میں آپ کے آگے آگے تھا اور کسی حالت میں آپ سے جدا نہیں ہوتا تھا۔ پھر آپ ہوازن کی طرف گئے تو میں بھی آپ کے ساتھ گیا پھر ہوازن کا واقعہ ذکر کیا جو کہ مشہور ہے۔

واقعی کہتے ہیں کہ میں نے ابوسفیان کے اسلام لانے کا واقعہ ایک اور طریقہ سے بھی سنا ہے۔ ابوسفیان کہتے ہیں کہ میں رسول کریم ﷺ سے ثنیہ العقاب میں ملا آگے اسی طرح ذکر ہے جس طرح ابن اسحاق نے بیان کیا ہے۔

ابن اسحاق کہتے ہیں کہ ابوسفیان بن حارث اور عبداللہ بن ابی امیہ بن المغیرہ رسول کریم ﷺ سے ثنیہ العقاب میں مکہ اور مدینہ کے درمیان ملے۔ اور داخل ہونے کی اجازت مانگی۔ حضرت ام سلمہؓ نے دونوں کے بارے میں گفتگو کی۔ انہوں نے کہا یا رسول اللہ! ابوسفیان آپ کے چچا اور پھوپھی کا بیٹا اور آپ کا خسر ہے۔ آپ نے فرمایا مجھے ان دونوں کی ضرورت نہیں۔ میرے چچا زاد نے تو میری بے عزتی کی باقی رہا میرا پھوپھی زاد اور خسر تو اس نے مجھے مکہ میں کہا جو کچھ کہا۔

جب دونوں تک یہ خبر پہنچی اور ابوسفیان ہمراہ اس کا بیٹا بھی تھا اس نے کہا: یا رسول اللہ! مجھے اجازت دیں گے یا میں اپنے بیٹے کا دامن تھام کر جدھر

چاہیں گے چلے جائیں گے۔ یہاں تک کہ ہم بھوک پیاس سے مر جائیں۔ جب رسول اللہ ﷺ کو یہ اطلاع ملی تو دونوں کے لیے آپ کا دل نرم ہو گیا۔ دونوں آپ کی خدمت میں حاضر ہوئے اور ابوسفیان نے اپنے اسلام لانے اور سابقہ خطاؤں سے معذرت پر مبنی اشعار آپ ﷺ کو سنائے۔

واقعی کی روایت میں ہے کہ دونوں نے رسول اللہ ﷺ کی خدمت میں حاضر ہونے کی اجازت چاہی۔ مگر آپ نے شرفِ باریابی بخشنے سے انکار کر دیا آپ ﷺ کی بیوی ام سلمہ نے کہا یا رسول اللہ! ابوسفیان آپ ﷺ کا خسر چچا زاد، پھوپھی زاد اور رضاعی بھائی ہے۔ اللہ تعالیٰ ان دونوں کو مسلمان کر کے آپ ﷺ کے پاس لایا ہے آپ ﷺ اسے فیوضِ برکات سے محروم نہ رکھیں۔

رسول اللہ ﷺ نے فرمایا مجھے ان دونوں کی ضرورت نہیں جہاں تک میرے بھائی کا تعلق ہے اس نے تو مجھے مکہ میں کہا جو کچھ کہا۔ اس نے کہا تھا کہ وہ مجھ پر ایمان نہیں لائے گا یہاں تک کہ میں آسمان پر چڑھ جاؤں حضرت ام سلمہ نے کہا یا رسول اللہ! وہ آپ ﷺ کی قوم کا ایک فرد ہے آپ ﷺ تمام قریش سے بولتے ہیں اور اس کے بارے میں قرآن نازل ہو چکا ہے۔ آپ نے ایسے لوگوں کو بھی معاف کر دیا ہے جو اس سے بڑے مجرم تھے۔ ابوسفیان آپ ﷺ کا چچا زاد ہے اور آپ ﷺ کا اس کے ساتھ قریمی رشتہ ہے آپ ﷺ اس کے ساتھ معاف کرنے کے بہت حقدار ہیں۔ رسول اللہ ﷺ نے فرمایا اس نے میری بے عزتی کی ہے۔ لہذا مجھے ان کی کچھ ضرورت نہیں۔

جب دونوں کو اس کا پتہ چلا تو ابوسفیان نے کہا اور اس کے ساتھ اس کا بیٹا تھا یا تو میری بات مانیں گے یا میں اپنے بیٹے کا ہاتھ پکڑ کر نکل جاؤں گا اور چلتے چلتے بھوک پیاس سے مرجائیں گے۔ اور آپ سب لوگوں سے زیادہ حلیم اور کریم تر ہیں اور آپ میرے رشتہ دار بھی ہیں جب رسول اللہ ﷺ کو اس کے الفاظ کا پتہ چلا تو آپ ﷺ کا دل نرم ہو گیا۔ عبد اللہ بن امیہ نے کہا میں آپ ﷺ کی تصدیق کرنے آیا ہوں۔ آپ کی خسر [ابوسفیان] کی طرح میں بھی آپ ﷺ کا رشتہ دار ہوں۔ حضرت ام سلمہ دونوں کے بارے میں گفتگو کرتی تھیں چنانچہ رسول اللہ ﷺ کا دل دونوں پر نرم ہو گیا۔ اور آپ ﷺ نے شرف باریابی بخشا۔ دونوں آپ ﷺ کی خدمت میں حاضر ہو کر مشرف باسلام ہوئے اور ان کا اسلام اچھا ثابت ہوا۔

عبد اللہ بن ابی امیہ طائف میں مقتول ہوئے ابوسفیان مدینہ میں خلافت فاروقی میں وفات پائی اور کسی ضمن میں اس پر کوئی عیب گیری نہ کی گئی ملاقات سے پہلے رسول اللہ ﷺ نے ابوسفیان کے خون کو ہد رقرار دے دیا تھا۔ [الصارم المسلول ص ۱۳۵]

## واقعہ ابی سفیان سے استدلال

ابوسفیان کے واقعہ سے اس طرح احتجاج کیا گیا ہے کہ رسول اللہ ﷺ نے مشرکین کے بڑے بڑے رؤساء کو چھوڑ کر صرف ابوسفیان کے خون کو ہد رقرار دیا تھا۔ حالانکہ اس کی وجہ سے جہاد بالید والمال کی زیادہ ضرورت پیش آئی۔ جب کہ رسول اللہ ﷺ مدینہ سے مکہ تشریف لائے تھے۔ اور اہالیان مکہ

کی خون ریزی آپ ﷺ کا مطلوب و مقصود نہ تھا۔ بلکہ آپ ﷺ نرمی سے ان کی دعوتِ اسلام دیتے تھے۔ ابوسفیان میں پایا جانے والا مخصوص سبب جو گوئی کے سوا کوئی دوسرا نہ تھا۔ پھر وہ اسلام لانے کے لیے آیا مگر آپ اُعراض فرماتے رہے حالانکہ آپ دور کے لوگوں کے اسلام کے لیے تالیفِ قلب فرماتے تھے۔ پھر قریشی راشتہ داروں کی دلجوئی تو اور بھی ضروری ہے اس کی وجہ صرف یہ تھی کہ ابوسفیان آپ کی تحقیر و تنقیص کرتا تھا جیسا کہ حدیث میں تفصیلاً مذکور ہے۔

### نُضْر بن حارث و عُقبہ بن ابی معیط

ان میں سے ایک کا واقعہ یہ ہے کہ آپ جب بدر سے مدینہ لوٹے تو نضر بن حارث اور عقبہ بن ابی معیط کو قتل کر دیا بدر کے قیدیوں میں سے اور کسی کو قتل نہیں کیا۔ ان دونوں کا واقعہ معروف ہے۔

ابن اسحاق رقم طراز ہیں:

قیدیوں میں عقبہ بن ابی معیط اور نضر بن حارث بھی تھے۔ جب رسول اللہ ﷺ الصفاء کے مقام پر پہنچے تو حضرت علی رضی اللہ عنہ نے نضر بن حارث کو قتل کر دیا۔ پھر آپ سفر پر روانہ ہو گئے جب عرقِ الظبیبہ کے مقام پر پہنچے تو عقبہ بن ابی معیط کو قتل کر دیا اس کو عاصم بن ثابت نے قتل کیا تھا۔

واقعی نے ”کتاب المغازی ۱/۱۱۳“ میں لکھا ہے کہ:

رسول اللہ ﷺ قیدیوں کو لے کر جب عرقِ الظبیبہ نامی جگہ پر پہنچے تو آپ نے حضرت عاصم بن ثابت بن ابی الاح کو حکم دیا کہ عقبہ کی گردن اڑادے۔ عقبہ نے کہنا شروع کیا۔ ہائے افسوس اے قریش! سب لوگوں میں

سے مجھے ہی کیوں قتل کیا جا رہا ہے۔ رسول اللہ ﷺ نے فرمایا: اس لیے کہ تم اللہ اور اس کے رسول سے دشمنی رکھتے تھے اس نے کہا اے محمد! تمہارا احسان کرنا بہت اچھا ہے مجھے میری قوم کا ایک فرد تصور کیجئے اگر آپ انہیں قتل کریں تو مجھے بھی قتل کر دیں اگر ان پر احسان کریں تو مجھ پر بھی احسان کریں اگر ان سے فدیہ لیں تو میں بھی ان میں سے ایک ہوں گا۔ اے محمد! بچوں کی حفاظت کون کرے گا۔ آپ نے فرمایا جہنم! اے عاصم اسے آگے کرو اور اس کی گردن اڑا دو۔ عاصم نے اسے آگے بڑھایا اور اس کی گردن اڑادی۔ رسول اللہ ﷺ نے فرمایا تو بہت برا آدمی تھا۔ بخدا میں نے اللہ اس کی کتاب اور اس کے رسول کا انکار کرتے کسی شخص کو نہیں دیکھا جو اس کے نبی کو ایذا دیتا ہو۔ میں اللہ کی تعریف کرتا ہوں جس نے تجھے قتل کر کے میری آنکھیں ٹھنڈی کیں۔

## وجہ استدلال

شیخ الاسلام ابن تیمیہ فرماتے ہیں۔

یہ بیان اس حقیقت کا آئینہ دار ہے کہ تمام قیدیوں میں سے ان دو آدمیوں کو قتل کرنے کی وجہ یہ تھی کہ یہ اپنے قول و فعل سے اللہ اور اس کے رسول کو ایذا دیتے تھے۔ جو آیات نضر بن حارث کے بارے میں نازل ہوئیں وہ معروف ہیں اسی طرح عقیم اپنی زبان اور ہاتھوں سے ایذا دیا کرتا تھا وہ معروف ہے۔ اس شخص نے رسول اللہ ﷺ [میرے ماں باپ آپ پر قربان ہوں] کا گلا اپنی چادر سے پورے زور سے دبایا یہ آپ ﷺ کو قتل کرنا چاہتا تھا۔ اسی طرح رسول اللہ ﷺ سجدہ کی حالت میں تھے تو اس نے آپ کی پشت

مبارک پراونٹ کا اوجھلا کر رکھ دیا تھا۔ [الصارم المسلمون ص ۱۳۲]

## ابوعزہ عمرو جمحی شاعر کی گستاخی اور انجام

جنگ بدر کی کے بعض قیدیوں کو رسول اللہ ﷺ نے احسان کرتے ہوئے فدیہ لیے بغیر چھوڑ دیا تھا۔ انہی میں ابوعزہ عمرو جمحی شاعر بھی تھا یہ اپنے اشعار سے رسول اللہ ﷺ اور آپ کے صحابہ رضی اللہ عنہم کو تکلیف پہنچایا کرتا تھا۔ اس نے عرض کیا یا رسول اللہ جیسا کہ آپ کو معلوم ہے میں صاحب عیال اور مفلس ہوں پس مجھ پر احسان فرمائیں چنانچہ ازراہ کرم آپ نے اسے رہا فرمادیا اور اس سے عہد لیا کہ آئندہ آپ کے مقابلہ پر کسی کو آمادہ نہ کرے گا۔ جب وہ مکہ پہنچا تو ساتھیوں سے کہا کہ میں نے محمد ﷺ پر جادو کر دیا اور حسب سابق اپنے اشعار سے آپ ﷺ کو قلبی اذیت پہنچانے لگا۔ جب احد کا معرکہ پیش آیا تو یہ مشرکوں کے ساتھ ہو کر میدان میں آیا اور اپنے اشعار سے کفار کو مسلمانوں کے قتل پر بھڑکانے لگا اس جنگ میں وہ گرفتار ہو کر پیش خدمت ہوا تو آپ نے اس کی گردن اڑا دینے کا حکم فرمایا اس نے کہا مجھے آزاد کر دیجیے اور چھوڑ دیجیے میں اب کے پھر توبہ کرتا ہوں تو رسول اللہ ﷺ نے فرمایا مومن ایک سوراخ سے دو مرتبہ نہیں ڈسا جاتا۔ پس اس کی گردن اڑادی گئی اور اس کا کٹا ہوا سر مدینہ لایا گیا۔ حق تعالیٰ نے اس کے متعلق یہ آیات نازل فرمائی:

﴿وَأَنْ يُرِيدُوا خِيَانَتَكَ فَقَدْ خَانُوا اللَّهَ مِنْ قَبْلُ فَأَمْكَنَ مِنْهُمْ﴾

[الانفال: ۷۱]

”اگر انہوں نے آپ سے بدعہدی کی ہے تو یہ اس سے پہلے اللہ سے بھی بدعہدی کر چکے ہیں پس اللہ تعالیٰ نے آپ ﷺ کو ان پر

غلبہ عطا فرمایا۔“ [اسیرۃ النبی لابن کثیر ۱۰۲/۳]

## گستاخ رسول ابو جہل ملعون کا انجام

حضرت عبدالرحمن بن عوف رضی اللہ عنہ سے مروی ہے کہ بدر کے روز میں صف میں کھڑا تھا کہ میں نے اپنے دائیں بائیں دیکھا کہ اچانک مجھے دو انصاری نوجوان نظر آئے میری آرزو تھی کہ دونوں میں سے جو طاقتور ہے میں اس کے پاس ٹھہروں۔ دونوں میں سے ایک نے مجھے اشارہ کر کے پوچھا چچا! کیا تم ابو جہل کو پہچانتے ہو؟ میں نے اثبات میں جواب دیا اور پوچھا بھیجے! تمہیں اس سے کیا سروکار؟ لڑکے نے کہا مجھے بتایا گیا ہے کہ وہ رسول کریم صلی اللہ علیہ وسلم کو گالیاں دیتا ہے مجھے اس ذات کی قسم جس کے ہاتھ میں میری جان ہے اگر میں نے اسے دیکھ لیا تو اسے زندہ نہیں چھوڑوں گا یہاں تک کہ جس کی تقدیر پہلے آئی ہے مر جائے۔

حضرت عبدالرحمن رضی اللہ عنہ کہتے ہیں کہ میں اس پر بڑا حیران ہوا پھر دوسرے لڑکے نے اشارہ کر کے اسی قسم کی بات کہی جلدی ہی میں نے ابو جہل کو لوگوں میں گھومتے دیکھا میں دونوں سے کہا کیا تم اسے دیکھتے نہیں؟ یہ وہی شخص ہے جس کے بارے میں تم مجھ سے پوچھتے ہو۔ انہوں نے کہا کہ دونوں تلواریں لے کر جھپٹ پڑے اور اسے مار ڈالا پھر آ کر رسول کریم کو اطلاع کی۔ آپ نے فرمایا تم میں سے کس نے اسے قتل کیا ہے؟ دونوں میں سے ایک نے کہا میں نے اسے قتل کیا ہے۔ آپ نے فرمایا کیا تم نے اپنی اپنی تلواروں کو پونچھ لیا ہے؟ دونوں نے کہا نہیں؟ چنانچہ رسول اللہ صلی اللہ علیہ وسلم نے

دونوں کی تلواروں کو دیکھا اور فرمایا تم دونوں نے اسے قتل کیا ہے۔

رسول اللہ ﷺ نے ابو جہل کا سامان معاذ بن عمرو بن الجموح کو دے دیا۔ ان کا نام معاذ بن عمرو بن الجموح اور معاذ بن عفراء تھا۔ رسول اللہ ﷺ کا ابو جہل کے قتل سے خوش ہونے اور سجدہ شکر بجالانے کا واقعہ مشہور ہے آپ نے ارشاد فرمایا:

هذا فرعون هذه الامة.

”یہ اس امت کا فرعون ہے۔“

مذکورہ روایت سے معلوم ہوتا ہے کہ ابو جہل کے قاتل معاذ بن عمرو بن الجموح اور معاذ بن عفراء ہیں لیکن بخاری کی روایت جو غزوہ بدر کے بیان میں مذکور ہے سے معلوم ہوتا ہے کہ قاتل معاذ اور معوذ عفراء کے بیٹے ہیں۔

حافظ ابن حجر رحمہ اللہ فرماتے ہیں کہ عفراء کے بیٹوں کے ساتھ معاذ بن عمرو بن الجموح بھی شریک قتل تھے۔ بلکہ معاذ بن عمرو بن الجموح ہی نے قتل میں زیادہ حصہ لیا اس لیے رسول اللہ ﷺ نے سلب ”معاذ بن عمرو“ کو ہی دلویا۔

{کذا فی فتح الباری ۷/۲۳۰، غزوہ بدر روز قانی ۱/۳۲۸}

حضرت عبد اللہ بن عباس اور عبد اللہ بن ابی بکر بن حزم، معاذ بن عمرو بن الجموح سے روایت کرتے ہیں کہ میں ابو جہل کی تاک میں تھا جب موقع پڑا تو اس زور سے تلوار کا وار کیا کہ ابو جہل کی ٹانگ کٹ گئی۔

ابو جہل کے بیٹے عکرمہ نے [جو فتح مکہ میں مشرف باسلام ہوئے] باپ کی حمایت میں معاذ کے شانہ پر اس زور سے تلوار ماری کہ ہاتھ کٹ گیا۔ لیکن تسمہ لگا رہا۔ ہاتھ بیکار ہو کر لٹک گیا مگر سبحان اللہ معاذ شام تک اسی حالت

میں لڑتے رہے، جب ہاتھ کے لٹکنے سے تکلیف زیادہ ہونے لگی تو ہاتھ کو قدم کے نیچے دبا کر زور سے کھینچا کہ وہ تمہ علیحدہ ہو گیا حضرت عثمان کے زلیخہ خلافت تک زندہ رہے مگر معوذ بن عفراء ابو جہل سے فارغ ہو کر لڑائی میں مشغول ہو گئے یہاں تک کہ جام شہادت نوش فرمایا اِنَّا لِلّٰهِ وَاِنَّا اِلَيْهِ رَاجِعُونَ۔

## ایک اعتراض اور اس کا جواب

یہاں ایک اعتراض یہ پیدا ہوتا ہے کہ گالی دہندہ کو قتل کرنا سنت رسول کا حتمی تقاضا یہ ہے اور اس کو کسی صورت میں بھی معاف نہیں کیا جاسکتا تو اس پر یہ اشکال پیدا ہوتا کہ رسول اللہ ﷺ نے فتح مکہ میں جن گستاخان رسول کا خون مباح کیا تھا ان میں سے اکثر و بیشتر کو معافی مل گئی اور وہ مسلمان ہو گئے اور جن کو قتل کیا گیا ان کی تعداد صرف چند تھی اگر گالی دہندہ اور گستاخی کرنے والے کا قتل ضروری ہے تو ان لوگوں کو معافی کیسے مل گئی؟

اس کا جواب یہ ہے کہ رسول اللہ ﷺ رحمۃ للعالمین ہیں وہ اپنی حیات میں کسی کو معاف کرنا چاہیں تو معاف کر سکتے ہیں۔ لیکن آپ کے بعد امت کو یہ حق حاصل نہیں کہ گالی دہندہ اور گستاخ رسول کو معاف کر دے اور نہ کسی فرد یا حکومت کو یہ حق حاصل ہے کہ وہ ایسے مجرم کو معافی دے دے۔

شیخ الاسلام حافظ ابن تیمیہ رحمۃ اللہ علیہ فرماتے ہیں

ان النبی ﷺ کان لہ ان یعفو عن شتمہ و سبہ فی

حیاته و لیس للامة ان یعفو عن ذلك.

[الصارم المسلول ص ۲۱۹]

”رسول اللہ ﷺ اس شخص کو معاف کر سکتے تھے جو آپ کی زندگی میں آپ ﷺ کو گالی دیتا مگر آپ کی امت اس امر کی مجاز نہیں ہے۔“

## کفار کی رسول اللہ ﷺ کو ایذا رسانی

قریش نے جب یہ دیکھا کہ اسلام کی علی الاعلان دعوت دی جا رہی ہے اور کھلم کھلا بت پرستی کی برائیاں بیان کی جا رہی ہیں تو قریش اس کو برداشت نہ کر سکے اور جو ایک اللہ کی طرف بلا رہا تھا اس کی دشمنی اور عداوت پر کمر بستہ اور توحید کے مقابلہ کے لیے تیار ہو گئے اور یہ تہیہ کر لیا کہ آپ ﷺ کو اس قدر تکلیف و ایذا پہنچائی جائے کہ آپ دعوت اسلام سے باز آجائیں۔

۱:- منیب غامدی رحمۃ اللہ علیہ سے مروی ہے کہ میں نے رسول اللہ ﷺ کو دیکھا کہ لوگوں کو یہ فرماتے تھے کہ اے لوگو! لَا إِلَهَ إِلَّا اللَّهُ کہو فلاح پاؤ گے۔ مگر بعض بد نصیب تو آپ ﷺ کو گالیاں دیتے تھے اور آپ ﷺ پر تھوکتے اور بعض اہمیت ﷺ پر خاک ڈالتے۔ آپ ﷺ کا جینا اور اسلام کا اعلان دو بھر ہو گیا۔ اس وقت ایک لڑکی پانی لے کر آئی اور آپ ﷺ کے چہرہ انور اور دست مبارک کو دھویا میں نے دریافت کیا یہ کون ہے لوگوں نے کہا یہ آپ ﷺ کی صاحبزادی زینب ہے۔ [المحکم للطبرانی ۳۳۲/۲۰]

بخاری نے اس حدیث کو مختصراً اسی سند کے ساتھ روایت کیا ہے یہ حدیث حارث بن حارث غامدی سے بھی مروی ہے اس میں اس قدر اضافہ ہے کہ آپ ﷺ نے حضرت زینب سے مخاطب ہو کر یہ فرمایا اے بیٹی تو اپنے باپ

کے مغلوب اور ذلیل ہونے کا خوف مت کر۔

[رواہ البخاری فی تاریخہ ۱۴/۴ والطبرانی وابونعیم]

ابوزرعہ دمشقی فرماتے ہیں یہ حدیث صحیح ہے۔ [کنز العمال ۳۰۶/۶]

۲:- طارق بن عبد اللہ الحارثی رضی اللہ عنہ سے مروی ہے کہ میں نے رسول اللہ ﷺ کو بازار ذی الحجاز میں دیکھا کہ یہ فرماتے جاتے تھے کہ اے لوگو! لا الہ الا اللہ کہو فلاح پاؤ گے اور ایک شخص آپ کے پیچھے پیچھے پھرماتا تھا جس سے جسم مبارک خون آلود ہو گیا اور ساتھ ساتھ کہتا جاتا تھا۔ یا ایہا الناس لا تطیعوہ فانہ کذاب ”اے لوگو! اس کی بات نہ سننا یہ جھوٹا ہے۔

[طبرانی کبیر ۳۷۶/۸۔ رواہ ابن ابی شیبہ۔ کنز العمال ۳۰۲/۶]

۳:- بنی کنانہ کے ایک شیخ کہتے ہیں کہ میں نے نبی کریم ﷺ کو بازار ذی الحجاز میں دیکھا کہ یہ فرماتے تھے اے لوگو! لا الہ الا اللہ کہو فلاح پاؤ گے اور ابو جہل آپ پر مٹی پھینکتا تھا اور کہتا تھا کہ اے لوگو تم اس کے دھوکے میں نہ آنا یہ تم کو لات اور عزی سے چھڑانا چاہتا ہے اور رسول اللہ ﷺ اس کی طرف ذرہ برابر بھی التفات نہ فرماتے تھے۔ [مسند احمد ۶۳/۴]

۴:- عروہ بن الزبیر رضی اللہ عنہ فرماتے ہیں کہ میں نے ایک بار عبد اللہ بن عمرو ابن العاص سے کہا کہ مشرکین نے رسول اللہ ﷺ کو جو تکلیف پہنچائی ہو اس کا ذکر کرو تو عبد اللہ بن عمرو بن العاص نے فرمایا کہ ایک روز رسول اللہ ﷺ حطیم میں نماز ادا فرما رہے تھے کہ عقبہ بن ابی معیط نے آپ ﷺ کی گردن میں کپڑا ڈال کر اس زور سے کھینچا کہ گلا گھٹنے لگا سامنے سے ابو بکر آگئے اور عقبہ کو ایک دھکا دیا اور یہ آیت پڑھی:

﴿اتَّقَتُلُونِ رَجُلًا أَنْ يَقُولَ رَبِّيَ اللَّهُ وَقَدْ جَاءَكُمْ بِالْبَيِّنَاتِ مِنْ رَبِّكُمْ﴾ . [المومن: ۲۸]

”کیا تم ایک مرد کو اس بات پر قتل کرتے ہو کہ وہ کہتا ہے کہ میرا رب پروردگار صرف اللہ ہے اور اپنی نبوت و رسالت کے واضح اور روشن دلائل تمہارے رب کی طرف سے لے کر آیا ہے۔“

[البحاری: ۱۳۴۰/۳]

فرعون اور ہامان نے جب حضرت موسیٰ علیہ السلام کے قتل کا مشورہ کیا تو فرعون کے لوگوں میں سے ایک شخص نے جو مخفی طور پر حضرت موسیٰ علیہ السلام پر ایمان رکھتا تھا یہ کہا ایسے شخص کو قتل کرتے ہو جو یہ کہتا ہے کہ میرا رب اللہ ہے۔ حق تعالیٰ نے اس قصہ کا سورہ مومن میں ذکر فرمایا ہے۔

﴿وَقَالَ رَجُلٌ مُؤْمِنٌ مِنْ آلِ فِرْعَوْنَ يَكْتُمُ إِيمَانَهُ أَتَقْتُلُونَ رَجُلًا أَنْ يَقُولَ رَبِّيَ اللَّهُ﴾ . [سورۃ المومن: ۲۸]

”کہا ایک مرد مسلمان نے جو فرعون کے لوگوں میں سے تھا اور اپنے ایمان کو چھپاتا تھا کہ تم ایک مرد کو محض اس لیے قتل کئے ڈالتے ہو جو یہ کہتا ہے کہ میرا رب اللہ ہے۔“

مسند یزار اور دلائل ابی نعیم میں محمد بن علی سے مروی ہے کہ ایک روز علی کرم اللہ وجہہ نے اثناء خطبہ میں پوچھا ہتلاؤ سب سے زیادہ شجاع اور بہادر کون ہے۔ لوگوں نے کہا آپ حضرت علی نے فرمایا میرا حال تو یہ ہے کہ جس کسی نے میرا مقابلہ کیا میں نے اس سے انتقام لیا سب سے زیادہ شجاع ابو بکر تھے۔ میں نے ایک بار دیکھا کہ قریش رسول اللہ ﷺ کو مارتے جاتے ہیں اور کہتے

جاتے ہیں۔

أَنْتَ جَعَلْتَ الْإِلَهَةَ إِلَهًا وَاحِدًا.

”تو نے ہی تمام معبودوں کو ایک معبود بنا دیا۔“

ہم میں سے کسی کی ہمت نہ ہوئی کہ آپ ﷺ کے قریب جاتے اور آپ ﷺ کو دشمنوں سے چھڑاتے۔ حسن اتفاق سے ابو بکر رضی اللہ عنہ آگئے اور دشمنوں کے غول میں گھس پڑے۔ ایک مکہ اس کے ایک گھونسہ اس کے رسید کیا اور جس طرح اس مرد مومن نے فرعون اور ہامان کو کہا تھا۔ اَتَقْتُلُونَ رَجُلًا أَنْ يَقُولَ رَبِّيَ اللَّهُ. الآية اسی طرح ابو بکر نے اس وقت کفار سے مخاطب ہو کہا۔ وَيُكَلِّمُ اتَقْتُلُونَ رَجُلًا أَنْ يَقُولَ رَبِّيَ اللَّهُ. افسوس: کیا تم ایسے مرد کو قتل کرتے ہو جو کہتا ہے کہ میرا رب اللہ ہے۔

حضرت علی رضی اللہ عنہ یہ کہہ کر رو پڑے اور یہ فرمایا تم کو اللہ کی قسم دے کر پوچھتا ہوں کہ ال فرعون میں کا رجل مومن افضل تھا یا ابو بکر رضی اللہ عنہ۔ لوگ خاموش رہے پھر فرمایا خدا کی قسم! ابو بکر کی ایک گھڑی ال فرعون کے مرد مومن کی تمام زندگی سے بدرجہا بہتر ہے۔ اس نے اپنے ایمان کو چھپایا اور ابو بکر نے اپنے ایمان کا اظہار کیا۔

[فتح الباری ۱۲۹/۷ باب مآل فی النبی ﷺ واصحابہ من المشرکین مکہ]

نیز اس شخص نے زبانی نصیحت پر کفایت کی اور ابو بکر نے زبانی نصیحت کے علاوہ ہاتھ سے بھی رسول اللہ ﷺ کی نصرت و حمایت کی۔

۵:- عبد اللہ بن عمرو بن العاص کی ایک روایت ہے جس کو امام بخاری نے

خلق افعال العباد میں اور ابو یعلیٰ اور ابن حبان نے روایت کیا ہے کہ جب دشمن علیحدہ ہو گئے تو آپ ﷺ نے فرمایا:

والذی نفسی بیدہ ما رسلت الیکم الا بالذبح.  
 ”قسم ہے اس ذات کی جس کے قبضہ میں میری جان ہے تم جیسوں  
 کے ذبح کے لیے بھیجا گیا ہوں۔“

[فتح الباری باب ما لقی النبی ﷺ واصحابه من المشرکین مکة]

اور دلائل ابی نعیم اور دلائل بیہقی اور سیرۃ ابن اسحاق کی روایت میں یہ ہے کہ آپ ﷺ کے یہ فرماتے ہی کفار پر سکتہ کا عالم طاری ہو گیا۔ ہر شخص اپنی جگہ پر سرگڑوں تھا۔ [الخصائص الکبریٰ ۱/۱۳۳] اس لیے کہ جانتے تھے کہ آپ ﷺ جو فرماتے ہیں وہ ضرور ہو کر رہے گا۔

۶۔ مسند ابی یعلیٰ اور مسند بزار میں حضرت انس رضی اللہ عنہ سے صحیح سند کے ساتھ مروی ہے کہ ایک دفعہ قریش نے آپ ﷺ کو اس قدر مارا کہ آپ ﷺ بیہوش ہو گئے۔ ابو بکر حمایت کے لیے آئے تو آپ ﷺ کو چھوڑ کر ابو بکر کو لپٹ گئے۔ مسند ابی یعلیٰ میں باسناد حسن حضرت اسماء بنت ابی بکر سے مروی ہے کہ ابو بکر کو اس قدر مارا کہ تمام سر زخمی ہو گیا۔ ابو بکر زخموں کی شدت کی وجہ سے سر کو ہاتھ نہ لگا سکتے تھے۔ [فتح الباری ۷/۱۳۹]

۷۔ حضرت عثمان بن عفان سے مروی ہے کہ ایک بار میں نے نبی کریم ﷺ کو بیت اللہ کا طواف کرتے دیکھا آپ ﷺ طواف فرما رہے تھے اور عقبہ بن ابی معیط اور ابو جہل اور امیہ بن خلف حطیم میں بیٹھے ہوئے تھے۔ جب آپ ﷺ ان کے سامنے سے گزرے تو کچھ نازیبا کلمات آپ ﷺ کو

سنا کر کہے۔ آپ ﷺ دوسری بار ادھر سے گذرے تب بھی ایسا ہی کیا۔ جب آپ ﷺ تیسری بار گذرے پھر اسی قسم کے بیہودہ کلمات کہے تو آپ ﷺ کا چہرہ مبارک متغیر ہو گیا اور ٹھہر گئے اور یہ فرمایا کہ اللہ کی قسم تم باز نہ آؤ گے یہاں تک کہ تم پر عذاب جلد نازل ہو۔ حضرت عثمانؓ فرماتے ہیں کہ اس وقت کوئی شخص ایسا نہ تھا کہ جو کانپ نہ رہا ہو آپؐ یہ فرما کر گھر کی طرف روانہ ہوئے اور ہم آپؐ کے پیچھے ہوئے اس وقت آپؐ نے ہم سے یہ فرمایا:

ابشروا فان الله مظهر دينه و متم كلمته و ناصر دينه ان  
هؤلاء الذين ترون ممن يذبح بايديكم عاجلا فوالله

لقد رأيتهم ذبحهم الله بايدينا. [دارقطنی و عيون الاثر ۱/ ۱۰۴]

”بشارت ہو تم کو اللہ اپنے دین کو یقیناً غالب کرے گا اور اپنے کلمہ کو پورا کرے گا اور اپنے دین کی مدد کرے گا اور ان لوگوں کو جن کو تم دیکھتے ہو عنقریب ان کو اللہ تمہارے ہاتھوں ذبح کرائے گا۔“

حضرت عثمانؓ فرماتے ہیں کہ اللہ کی قسم ہم نے دیکھ لیا کہ اللہ نے ان کو ہمارے ہاتھوں سے ذبح کرایا۔

یہ روایت دلائل ابی نعیم میں بھی مذکور ہے، اور مختصر فتح الباری ۱/ ۱۲۸ میں اس کا ذکر کیا گیا ہے۔

حضرت عبد اللہ بن مسعود سے مروی ہے کہ رسول اللہ ﷺ ایک دفعہ حرم میں نماز پڑھ رہے تھے۔ ابو جہل اور اس کے احباب بھی وہاں موجود تھے۔ ابو جہل نے کہا کوئی ایسا نہیں جو اونٹ کی اوجھ اٹھالائے۔ تاکہ محمد ﷺ

جب سجدے میں جائے تو وہ اوجھ آپ ﷺ کی پشت پر رکھ دے۔ اس وقت قوم میں جو سب سے زیادہ شقی تھا یعنی عقبہ بن ابی معیط وہ اٹھا اور ایک اوجھ اٹھا کر آپ ﷺ کی پشت پر ڈال دی۔ حضرت عبداللہ بن مسعود رضی اللہ عنہ فرماتے ہیں کہ میں اس منظر کو دیکھ رہا ہوں اور کچھ نہیں کر سکتا اور مشرکین ہیں کہ ایک دوسرے کو دیکھ کر ہنس رہے ہیں اور ہنسی کے مارے ایک دوسرے پر گرے جاتے ہیں اتنے میں حضرت فاطمہ الزہراءؑ جو اس وقت چار پانچ سال کی تھیں دوڑی ہوئی آئیں اور آپ سے اوجھ کو ہٹایا آپ ﷺ نے سجدہ سے سر اٹھایا اور قریش کے لیے تین بار بددعا کی۔ قریش کو آپ ﷺ کی بددعا بہت شاق گذری اس لیے کہ قریش کا یہ عقیدہ تھا کہ اس شہر میں دعا قبول ہوتی ہے۔ اس کے بعد آپ نے خاص طور پر ابو جہل اور عقبہ بن ربیعہ اور شیبہ بن ربیعہ اور ولید بن عتبہ اور امیہ بن خلف اور عقب بن ابی معیط اور عمارہ بن الولید کے لیے نام نام بددعا کی جن میں سے اکثر جنگ بدر میں مقتول ہوئے بخاری کتاب الطہارۃ و کتاب الصلوٰۃ کی ایک روایت میں ہے کہ کپڑوں کی طہارت کا حکم یعنی ”وَلْيَأْتِكُمْ قَطْرًا“ یہ آیت اسی واقعہ کے بعد نازل ہوئی۔

[بخ الباری ۵۲۱/۸]

حضرت عائشہؓ سے مروی ہے کہ رسول اللہ ﷺ نے فرمایا کہ میں دو بدترین پڑوسیوں کے مابین رہتا تھا ابولہب اور عقبہ بن ابی معیط یہ دونوں میرے دروازے پر نجاستیں لاکر ڈال کرتے تھے۔

[زرقانی ۵۲۱/۱ و فتح الباری ۳۰۲/۱]

ہجرت سے قبل مکی دور میں کفار مکہ نے رسول اللہ ﷺ اور صحابہ کرام

کوستانے اور ایذا میں دینے میں انتہا کر دی تھی۔ مگر مسلمان اس وقت کمزور تھے اور مظلومی کی حالت میں تھے اس لیے انتقام نہ لے سکے تو اللہ تعالیٰ نے خود ان گستاخان رسول سے انتقام لیا اور ان کو ذلت کی موت سے واصل جہنم کیا۔

جن گستاخان رسالت ﷺ سے مسلمان انتقام نہ لے سکیں ان کے بارے میں اللہ کی سنت

اللہ تعالیٰ کی یہ سنت رہی ہے کہ جو لوگ اللہ اور اس کے رسول کو ایذا دیتے ہیں اور اہل ایمان انہیں سزا دینے پر قادر نہ ہوں تو اللہ تعالیٰ ان سے اپنے رسول کا انتقام خود لے لیتے ہیں۔ اور اپنے رسول کی مدد فرماتے ہیں جیسا کہ اللہ تعالیٰ فرماتے ہیں:

﴿فَأَصْدَعْ بِمَا تُؤْمَرُ وَأَعْرِضْ عَنِ الْمُشْرِكِينَ ۝ إِنَّا كَهْنَيْنَاكَ

الْمُسْتَهْزِئِينَ﴾ [الحجر: ۹۴-۹۵]

”پس اے نبی! جس چیز کا تمہیں حکم دیا جا رہا ہے وہ لوگوں کو سنا دو

اور شرک کرنے والوں کی ذرا پروا نہ کرو تمہاری طرف سے ہم ان

مذاق اڑانے والوں کی خبر لینے کے لیے کافی ہیں۔“

ان مذاق اڑانے والوں کو اللہ نے ایک ایک کر کے ہلاک کر دیا ان کا

واقعہ معروف ہے۔ جس کو علماء سیرت اور مفسرین نے ذکر کیا ہے اور جیسا کہ

کہا گیا ہے یہ قریش کے چند سردار تھے جن کا واقعہ تفصیلاً آگے چل کر ہم بیان

کریں گے۔

## قیصر و کسری کے مہم دعوتِ اسلام کے خطوط

رسول اللہ ﷺ نے قیصر و کسری کو بھی [دعوتِ اسلام پر مشتمل] خطوط تحریر کئے تھے مگر دونوں نے اسلام قبول نہ کیا۔ قیصر نے رسولِ کریم ﷺ اور ان کے خط کو احترام کی نگاہ سے دیکھا اس لیے اس کی سلطنت قائم رہی۔ کہا جاتا ہے کہ اس کے خاندان میں ابھی تک حکومت و سلطنت باقی ہے۔ بخلاف ازیں کسری نے رسولِ کریم ﷺ کے خط کو چاک کر دیا اور رسولِ کریم ﷺ کا مذاق اڑایا اس لیے بہت جلد اللہ تعالیٰ نے اسے تباہ کر دیا اس کی سلطنت کو پارہ پارہ کر دیا اور اس کے خاندان میں حکومت باقی نہ رہی۔ [الصارم المسلول ص ۱۶۱]

اس کی تصدیق اس آیت سے ہوتی ہے۔

﴿إِنَّ شَانِئَكَ هُوَ الْأَبْتَرُ﴾ [الکونز: ۳]

”بے شک تیرا دشمن ہی خیر و برکت سے محروم ہے۔“

جو شخص بھی رسولِ کریم ﷺ سے بغض و عداوت اور عناد رکھے گا۔ اللہ رب العزت اس کی جڑ کاٹ دے گا اور اس کا نام و نشان مٹا دے گا، عربی میں مثل مشہور ہے کہ:

لُحُومُ الْعُلَمَاءِ مَسْمُومَةٌ.

”علماء کا گوشت زہریلا ہوتا ہے۔“

تو پھر انبیاء ﷺ کا گوشت کیسا ہوگا۔ حدیثِ قدسی میں ہے آپ

ﷺ نے فرمایا اللہ تعالیٰ فرماتے ہیں:

مَنْ عَادَى لِيْ وَلِيًّا فَقَدْ بَارَزَنِيْ بِالْمُحَارَبَةِ. [الصارم المسلول ص ۱۶۱]

”جس نے میرے ولی سے دشمنی رکھی اس نے میرے ساتھ اعلان جنگ کیا۔“

تو پھر اس شخص کی کیا حالت ہوگی جو انبیاء علیہم السلام سے دشمنی رکھے جو اللہ تعالیٰ سے اعلان جنگ کرتا ہے اس سے جنگ کی جاتی ہے۔ انبیاء علیہم السلام کے جو واقعات قرآن کریم میں مذکور ہیں ان سے معلوم ہوتا ہے کہ ان کی امتوں نے جب انبیاء علیہم السلام کو ایذا دی اور قول و عمل سے ان کی مخالفت کی تو ان کو ہلاک کیا گیا۔ اسی طرح بنی اسرائیل کو ذلیل کیا گیا وہ غضب الہی سے دوچار ہوئے اور ان کا کوئی مددگار نہ تھا اور وہ اس لیے کہ انہوں نے ناحق انبیاء کو قتل کیا جب کہ وہ کافر بھی تھے جیسا کہ اللہ تعالیٰ نے اپنی کتاب میں ذکر کیا ہے۔

آپ کسی ایسے شخص کو نہ پائیں گے جس نے کسی نبی کو ایذا دی ہو اور پھر توبہ نہ کی تو اس پر کوئی نہ کوئی آفت ضرور آئی جس میں مبتلا ہو کر وہ ہلاک ہو اسی طرح جب کفار رسول کریم ﷺ کو گالیاں دینے لگتے ہیں تو ان سے جلد انتقام لیا جاتا ہے۔

## دشمنانِ خاص

اعلانِ توحید اور اعلانِ دعوت کے بعد عام طور پر سارے ہی اہل مکہ آپ ﷺ کے دشمن ہو چکے تھے۔ مگر جو لوگ رسول اللہ ﷺ کی دشمنی اور عداوت میں انتہا کو پہنچے ہوئے تھے ان کے نام حسب ذیل ہیں:

- ۱:- ابو جہل بن ہشام
- ۲:- ابولہب بن عبدالمطلب
- ۳:- اسود بن عبد یغوث
- ۴:- حارث بن قیس

- ۵:- ولید بن مغیرہ  
۶:- امیہ بن خلف
- ۷:- ابی بن خلف [یعنی پسران خلف]
- ۸:- ابوقیس بن الفاکہ  
۹:- عاص بن وائل
- ۱۰:- نصر بن الحارث  
۱۱:- منبہ بن الحجاج
- ۱۲:- زبیر بن امیہ  
۱۳:- سائب بن صفی
- ۱۴:- اسود بن عبدالاسد ●  
۱۵:- عاص بن سعید
- ۱۶:- عاص بن ہاشم ●  
۱۷:- عقبہ بن ابی معیط
- ۱۸:- ابن الاصداء  
۱۹:- حکیم بن العاص
- ۲۰:- عدی بن حمرہ

ان میں اسے اکثر و بیشتر آپ ﷺ کے ہمسایہ تھے اور صاحب عزت و وجاہت تھے آپ ﷺ کی دشمنی میں سرگرم تھے۔ لیل و نہار یہی مشغلہ اور یہی دھن تھی ابو جہل اور ابولہب اور عقبہ بن ابی معیط یہ تین شخص سب سے بڑھے ہوئے تھے۔ اللہ تعالیٰ نے آپ ﷺ کے ان دشمنوں کو ذلیل و رسوا کیا اور ان کی موت کو لوگوں کے لیے عبرت بنا دیا۔

اب دشمنان خاص کا کچھ مختصر حال ہدیہ ناظرین کرتے ہیں۔

### ۱:- ابو جہل بن ہشام

آپ ﷺ کی امت کا فرعون تھا جس نے آپ ﷺ کی دشمنی اور عداوت میں کوئی دقیقہ نہ اٹھا رکھا تھا۔ اس نے مرتے وقت جو پیام دیا ہے اس

سے ناظرین کرام کو ابو جہل کی عداوت اور دشمنی کا پورا پورا اندازہ ہو جاتا ہے۔  
ابو جہل کا اصل نام ابوالحکم تھا رسول اللہ ﷺ نے ابو جہل کا لقب عطا فرمایا۔

[حسانی فتح الباری باب ذکر النبی ﷺ من یقتل بیدل]

ابو جہل کہا کرتا تھا کہ میرا نام عزیز کریم ہے یعنی عزت والا اور سردار

اس پر یہ آیت نازل ہوئی۔

﴿ إِنَّ شَجَرَةَ الزُّقُومِ ۝ طَعَامُ الْأَيْمِ ۝ كَالْمُهْلِ يَغْلِي فِي  
الْبُطُونِ ۝ كَغَلِيِّ الْحَمِيمِ ۝ خَذُوهُ فَاعْتَلُوهُ إِلَى سَوَاءِ  
الْحَمِيمِ ۝ لَمَّا صُبُّوا فَوْقَ رَأْسِهِ مِنْ عَذَابِ الْحَمِيمِ ۝ ذُقْ  
إِنَّكَ أَنْتَ الْعَزِيزُ الْكَرِيمُ ۝ إِنَّ هَذَا مَا كُنْتُمْ بِهِ تَمْتَرُونَ ﴾

[www.KitaboSunnat.com] [بخاری: ۴۳: ۵۰ تا ۵۱]

”زقوم کا درخت گناہ گار کا کھانا ہوگا۔ تیل کی تپھٹ جیسا، پیٹ  
میں اس طرح جوش کھائے گا جیسے کھولتا ہوا پانی جوش کھاتا ہے۔ پکڑو  
اسے اور گھسیٹتے ہوئے لے جاؤ اس کو جہنم کے بیچ و بیچ، انڈیل دو اس  
کے سر پر کھولتے پانی کا عذاب۔“

ابو جہل کا قتل

حضرت عبدالرحمن بن عوف رضی اللہ عنہ فرماتے ہیں کہ میں بدر کے دن صف  
میں کھڑا تھا اچانک نظر جو پڑی تو دیکھتا ہوں کہ میرے دائیں بائیں دو  
انصار کے دونو جوان ہیں اس لیے مجھے اندیشہ ہوا کہ لوگ آکر مجھ کو دو لڑکوں کے  
درمیان کھڑا دیکھ کر نہ گھیر لیں۔

اسی خیال میں تھا کہ ایک نے آہستہ سے کہا اے چچا! مجھ کو ابو جہل دکھاؤ کہ کون سا ہے؟ میں نے کہا اے میرے بھتیجے! ابو جہل کو دیکھ کر کیا کرو گے؟ نوجوان نے کہا میں نے اللہ سے عہد کیا ہے اگر ابو جہل کو دیکھ پاؤں تو اس کو قتل کر ڈالوں یا خود مارا جاؤں اس لیے کہ مجھ کو خبر ملی ہے کہ ابو جہل رسول اللہ ﷺ کو سب و شتم کرتا ہے۔ قسم ہے اس ذات پاک کی جس کے قبضہ قدرت میں میری جان ہے اگر اس کو دیکھ پاؤں تو میرا سایہ اس کے سایہ سے جدا نہ ہوگا یہاں تک کہ ہم میں سے جس کی موت پہلے مقدر ہو چکی ہے نہ مر جائے۔

ان کی یہ گفتگو سن کر دل سے یہ آرزو جاتی رہی کہ کاش میں بجائے دو لڑکوں کے دو مردوں کے مابین ہوتا میں نے اشارہ سے ابو جہل کا بتایا سنتے ہی شکرے اور باز کی طرح ابو جہل پر دوڑے اور اس کا کام تمام کر دیا۔

[بخاری کتاب الجہاد باب من لم یخمس الاسلاب وبعاری جلد دوم باب غزوہ بدر]

یہ دونوں عفرات کے بیٹے معاذؓ اور معوذؓ تھے۔

حضرت عبداللہ بن عباس اور عبداللہ بن ابی بکر بن حزم، معاذ بن عمرو بن الجموح راوی ہیں کہ میں ابو جہل کی تاک میں تھا جب موقع پڑا تو اس زور سے تلوار کا وار کیا کہ ابو جہل کی ٹانگ کٹ گئی۔ ابو جہل کے بیٹے عکرمہ نے [جو فتح مکہ میں مشرف باسلام ہوئے] باپ کی حمایت میں معاذ رضی اللہ عنہ کے شانہ پر اس زور سے تلوار ماری کہ ہاتھ کٹ گیا۔ لیکن تمہ لگا رہا۔ ہاتھ بیکار ہو کر لٹک گیا مگر سبحان اللہ معاذ شام تک اسی حالت میں لڑتے رہے، جب ہاتھ کے لٹکنے سے تکلیف زیادہ ہونے لگی تو ہاتھ کو قدم کے نیچے دبا کر زور سے کھینچا کہ وہ تمہ علیحدہ ہو گیا۔

حضرت معاذ رضی اللہ عنہ حضرت عثمانؓ کے زمانہ خلافت تک زندہ رہے مگر معوذ بن عفراء ابو جہل سے فارغ ہو کر لڑائی میں مشغول ہو گئے یہاں تک کہ جام شہادت نوش فرمایا۔ رضی اللہ تعالیٰ عنہ۔

## ابو جہل کی لاش کی تلاش

ابو جہل اگرچہ زخمی ہو چکا تھا لیکن زندگی کی رمت ابھی تک باقی تھی۔ حضرت انسؓ سے مروی ہے کہ رسول اللہ ﷺ نے بدر کے دن فرمایا کہ ہے کوئی ابو جہل کی خبر لائے۔ حضرت عبداللہ بن مسعودؓ نے جا کر لاشوں میں تلاش کیا دیکھا کہ ابھی اس میں کچھ رمت باقی ہے۔

یہ بخاری کی روایت ہے ابن اسحاق اور حاکم کی روایت میں ہے کہ حضرت ابن مسعودؓ نے ابو جہل کی گردن پر پاؤں رکھ کر یہ کہا:

اخزاک اللہ یا عدو اللہ۔

ذلیل اور رسوا کیا تجھ کو اللہ نے اے اللہ کے دشمن۔

اور بعد ازاں اس کا سر کاٹا اور رسول اللہ ﷺ کے قدموں پر لاکر ڈال

دیا اور عرض کیا:

هذا رأس عدو الله ابی جہل۔

یہ اللہ کے دشمن ابو جہل کا سر ہے۔

آپ ﷺ نے فرمایا:

الله الذی لا اله الا هو۔

قسم ہے اس ذات کی جس کے سوا کوئی معبود نہیں کیا یہ ابو جہل ہی کا

سر ہے؟

میں نے عرض کیا:

نعم والله الذی لا اله غیرہ.

ہاں قسم ہے اس اللہ کی جس کے سوا کوئی معبود نہیں یہ ابو جہل ہی کا

سر ہے۔

آپ ﷺ نے اللہ کا شکر کیا اور تین مرتبہ زبان مبارک سے یہ فرمایا:

الحمد لله الذی اعز الاسلام واهله.

[فتح الباری ۷/۲۳۰]

تمام تعریفیں اس ذات پاک کے لیے ہیں جس نے اسلام کو اور اہل

اسلام کی عزت بخشی۔

بعض روایات میں ہے کہ آپ ﷺ نے سجدہ شکر بھی ادا فرمایا۔

[عمدة القاری باب قتل ابی جہل]

اور ابن ماجہ کی روایت ہے کہ آپ ﷺ نے [اس شکر] میں ایک

[الہدایہ والنہایہ ۳/۲۸۹]

دو گانہ پڑھا۔

ایک روایت میں حضرت عبد اللہ بن مسعود رضی اللہ عنہ سے مروی ہے کہ میں

ابو جہل کے سینہ پر چڑھ کر بیٹھ گیا ابو جہل نے آنکھیں کھولیں اور کہا اے بکریوں

کے چرانے والے تو بہت اونچے مقام پر چڑھ بیٹھا ہے میں نے کہا:

الحمد لله الذی مکنتنی من ذلك.

حمد ہے اس ذات پاک کی جس نے مجھ کو یہ قدرت دی۔

پھر کہا کس کو فتح اور غلبہ نصیب ہوا میں نے کہا اللہ اور اس کے رسول

ﷺ کو پھر کہا تیرا کیا ارادہ ہے۔ میں نے کہا تیرا سر قلم کرنے کا۔ کہا اچھا یہ میری تلوار ہے اس سے میرا سر کاٹنا یہ بہت تیز ہے تیری مراد اور مدعا کو جلد پورا کرے گی اور دیکھو میرا سر شانوں کے پاس سے کاٹنا تاکہ دیکھنے والوں کی نظروں میں مہیب ہیبت ناک معلوم ہو۔

اور جب محمد ﷺ کی طرف واپس ہو تو میرا یہ پیام پہنچا دینا کہ میرے دل میں بہ نسبت گذشتہ کے آج کے دن تمہاری عداوت اور بغض کہیں زیادہ ہے۔ ابن مسعود فرماتے ہیں کہ بعد ازاں میں نے اس کا سر قلم کر کے اور اس کا سر لے کر آپ ﷺ کی خدمت میں حاضر ہوا اور عرض کیا یا رسول اللہ یہ اللہ کے دشمن ابو جہل کا سر ہے اور اس کا پیام پہنچایا آپ ﷺ نے اللہ اکبر کہا اور فرمایا یہ میرا اور میری امت کا فرعون تھا۔ جس کا شر اور فتنہ موسیٰ علیہ السلام کے فرعون کے شر اور فتنہ سے کہیں بڑھ کر ہے۔ موسیٰ علیہ السلام کے فرعون نے تو مرتے وقت ایمان کا کلمہ پڑھا مگر اس امت کے فرعون نے مرتے وقت بھی کفر اور تکبر ہی کے کلمات کہے اور ابو جہل کی تلوار آپ نے حضرت عبد اللہ بن مسعود رضی اللہ عنہ کو عطا فرمائی۔

جس طرح رسول اللہ ﷺ فضائل و کمالات میں تمام انبیاء و مرسلین [صلوات اللہ علیہم اجمعین] سے افضل و برتر تھے۔ اسی طرح آپ ﷺ کی امت کا فرعون تمام امم کے فرعون سے کفر اور شقاوت میں بڑھ کر تھا مرتے وقت بھی اس کی آنکھ نہ کھلی اور سکر موت نے بھی اس کے کفر اور تکبر کو متزلزل نہ کیا بلکہ کفر اور تکبر میں اور اضافہ ہو گیا۔

[اعاذنا اللہ تعالیٰ من ذلك امین]

## ۲۔ ابولہب

سب سے بڑا گستاخ اور مؤذی رسول ﷺ آپ کا چچا ابولہب ملعون تھا۔ جب اس نے آپ ﷺ کو ایذا دی اور بنو ہاشم کی مدد نہ کی تو اس کی لعنت پر مشتمل قرآن میں ایک پوری سورت نازل ہوئی اور نام لے کر اس کو وعید سنائی گئی۔ یہ ایسی رسوائی ہے جس سے دیگر کفار دوچار نہیں ہوئے۔ جیسا کہ حضرت ابن عباس سے مروی ہے کہ ابولہب اپنی قوم کے کفار میں سے تھا جب ہمارے خلاف قریش متحد ہو گئے تو ہم سے الگ ہو گیا اور ہمارے اعداء کی پشت پناہی کرنے لگا اس لیے اللہ تعالیٰ نے قرآن میں اس کا نام لے کر مذمت کی چنانچہ ملاحظہ ہو۔

﴿تَبَّتْ يَدَا أَبِي لَهَبٍ وَتَبَّ ۝ مَا أَغْنَىٰ عَنْهُ مَالُهُ وَمَا كَسَبَ ۝ سَيَصْلَىٰ نَارًا ذَاتَ لَهَبٍ ۝ وَامْرَأَتُهُ حَمَّالَةَ الْحَطَبِ ۝ فِي جِيدِهَا حَبْلٌ مِّن مَّسَدٍ﴾  
[سورۃ لہب]

نوٹ گئے ابولہب کے ہاتھ اور نامراد ہو گیا وہ اس کا مال اور جو کچھ اس نے کمایا وہ اس کے کسی کام نہ آیا ضرور وہ شعلہ زن آگ میں ڈالا جائے گا اور [اس کے ساتھ] اس کی جو رو بھی لگائی بجھائی کرنے والی۔ اس کی گردن میں مونجھ کی رسی ہوگی۔

یہ سورہ لہب مکی ہے لیکن ٹھیک ٹھیک یہ متعین کرنا مشکل ہے کہ مکی دور کے کسی زمانے میں نازل ہوئی تھی۔ البتہ ابولہب کا جو کردار رسول اللہ ﷺ اور آپ ﷺ کی دعوت حق کے خلاف تھا اس کو دیکھتے ہوئے یہ اندازہ کیا

جاسکتا ہے کہ اس سورہ کا نزول اس زمانے میں ہوا ہوگا جب وہ نبی مکرم ﷺ کی عداوت میں حد سے گزر گیا تھا اور اس کا رویہ اسلام کی راہ میں ایک بڑی رکاوٹ بن رہا تھا۔ بعید نہیں کہ اس کا نزول اس زمانے میں ہوا ہو جب رسول اللہ ﷺ اور آپ کے خاندان والوں کا مقاطعہ کر کے قریش کے لوگوں نے ان کو شعب ابی طالب میں محصور کر دیا تھا اور تنہا ابولہب ہی ایسا شخص تھا جس نے اپنے خاندان والوں کو چھوڑ کر دشمنوں کا ساتھ دیا تھا۔ ہمارے اس قیاس کی بنیاد یہ ہے کہ ابولہب رسول اللہ ﷺ کا چچا تھا اور بھتیجے کی زبان سے چچا کی کھلم کھلا مذمت کرانا اس وقت تک مناسب نہ ہو سکتا تھا جب تک چچا کی حد سے گزری ہوئی زیادتیاں علانیہ سب کے سامنے نہ آگئی ہوں۔ اس سے پہلے اگر ابتداء ہی میں سورہ نازل کر دی گئی ہوتی تو لوگ اس کو اخلاقی حیثیت سے معیوب سمجھتے کہ بھتیجا اپنے چچا کی اس طرح مذمت کرے۔

### پس منظر

قرآن مجید میں ایک ہی مقام ہے جہاں دشمنان اسلام میں سے کسی شخص کا نام لے کر اس کی مذمت کی گئی ہے حالانکہ مکہ میں اور ہجرت کے بعد مدینہ میں بھی بہت سے لوگ ایسے تھے جو اسلام اور حضرت محمد ﷺ کی عداوت میں ابولہب سے کسی طرح کم نہ تھے سوال یہ ہے کہ اس شخص کی وہ کیا خصوصیت تھی جس کی بنا پر اس کا نام لے کر مذمت کی گئی؟ اس بات کو سمجھنے کے لیے ضروری ہے کہ اس وقت کے عربی معاشرے کو سمجھا جائے اور اس میں ابولہب کے کردار کو دیکھا جائے۔

قدیم زمانے میں چونکہ پورے ملک عرب میں ہر طرف بد امنی غارت گری اور طوائف الملو کی پھیلی ہوئی تھی اور صدیوں سے یہ حالت تھی کہ کسی شخص کے لیے اس کے اپنے خاندان اور خونی رشتہ داروں کی حمایت کے سوا جان و مال اور عزت و آبرو کے تحفظ کی کوئی ضمانت نہ تھی۔ اس لیے عربی معاشرے کی اخلاقی قدروں میں صلہ رحمی [یعنی رشتہ داروں کے ساتھ حسن سلوک] کو بڑی اہمیت حاصل تھی اور قطع رحمی کو بہت بڑا گناہ سمجھا جاتا تھا۔ عرب کی انہی روایات کا یہ اثر تھا کہ رسول اللہ ﷺ جب اسلام کی دعوت لے کر اٹھے تو قریش کے دوسرے خاندانوں اور ان سرداروں نے تو رسول اللہ ﷺ کی شدید مخالفت کی مگر بنی ہاشم اور بنی المطلب [ہاشم کے بھائی مطلب کی اولاد] نے نہ صرف یہ کہ آپ کی مخالفت نہیں کی بلکہ وہ کھلم کھلا آپ کی حمایت کرتے رہے حالانکہ اس میں سے اکثر لوگ آپ ﷺ کی نبوت پر ایمان نہیں لائے تھے۔ قریش کے دوسرے خاندان خود بھی رسول اللہ ﷺ کے ان خونی رشتہ داروں کی حمایت کو عرب کی اخلاقی روایات کے عین مطابق سمجھتے تھے۔ اسی وجہ سے انہوں نے کبھی بھی بنو ہاشم اور بنی المطلب کو یہ طعنہ نہیں دیا کہ تم ایک دوسرا دین پیش کرنے والے شخص کی حمایت کر کے اپنے آبائی دین سے منحرف ہو گئے ہو وہ اس بات کو جانتے اور مانتے تھے کہ اپنے خاندان کے ایک فرد کو وہ کسی حالت میں اس کے دشمنوں کے حوالے نہیں کر سکتے اور ان کا اپنے عزیز کی پشت پناہی کرنا قریش اور اہل عرب نسب کے نزدیک بالکل ایک فطری امر تھا۔

اس اخلاقی اصول کو جسے زمانہ جاہلیت میں بھی عرب کے لوگ واجب الاحترام سمجھتے تھے صرف ایک شخص نے اسلام کی دشمنی میں توڑ ڈالا اور وہ تھا ابو

لہب بن عبدالمطلب، یہ رسول اللہ ﷺ کا چچا تھا رسول اللہ ﷺ کے والد ماجد اور یہ ایک باپ کے بیٹے تھے۔ عرب میں چچا کو باپ کی جگہ سمجھا جاتا تھا خصوصاً جبکہ بھتیجے کا باپ وفات پا چکا ہو تو عربی معاشرے میں چچا سے یہ توقع کی جاتی تھی کہ وہ بھتیجے کو اپنی اولاد کی طرح عزیز رکھے گا لیکن اس شخص نے اسلام کی دشمنی اور کفر کی محبت میں ان تمام عربی روایات کو پامال کر دیا۔

حضرت ابن عباس رضی اللہ عنہما سے متعدد سندوں کے ساتھ یہ روایت محدثین نے نقل کی ہے کہ جب رسول اللہ ﷺ کو دعوت عام پیش کرنے کا حکم دیا گیا۔ اور قرآن مجید میں یہ ہدایت نازل ہوئی کہ آپ ﷺ اپنے قریب ترین عزیزوں کو سب سے پہلے اللہ کے عذاب سے ڈرائیں تو آپ ﷺ نے صبح سویرے کوہ صفا پر چڑھ کر بلند آواز سے پکارا ”یا صبا جاہ“ [ہائے صبح کی آفت] عرب میں یہ صدا وہ شخص لگاتا تھا جو صبح کے جھٹ پٹے میں کسی دشمن کو اپنے قبیلہ پر حملہ کرنے کے لیے دیکھ لیتا تھا۔ رسول اللہ ﷺ کی یہ آواز سن کر لوگوں نے دریافت کیا کہ یہ کون پکار رہا ہے بتایا گیا کہ یہ محمد ﷺ کی آواز ہے اس پر قریش خاندان کے تمام لوگ آپ ﷺ کی طرف دوڑ پڑے جو خود آسکتا تھا وہ خود آیا اور جو نہ آسکتا تھا اس نے اپنی طرف سے کسی کو بھیج دیا جب سب جمع ہو گئے تو آپ ﷺ نے قریش کے ایک ایک خاندان کا نام لے لے کر پکارا اے بنی ہاشم اے بنی عبدالمطلب اے بنی فہر اے بنی فلاں اے بنی فلاں! اگر میں تمہیں یہ بتاؤں کہ پہاڑ کے پیچھے ایک لشکر تم پر حملہ کرنے کے لیے تیار ہے تو کیا تم میری بات سچ مانو گے؟ لوگوں نے کہا ہاں ہمیں کبھی تم سے جھوٹ سننے کا تجربہ نہیں ہوا ہے آپ ﷺ نے فرمایا تو میں تمہیں خبردار کرتا ہوں

کہ آگے سخت عذاب آرہا ہے اس پر قبل اس کے کہ کوئی اور بولتا رسول اللہ ﷺ کے اپنے چچا ابولہب نے کہا: تَبَا لَكَ اَلِهَذَا جَمَعْتَنَا سَتِيَانَا س هُوَ جَاءَ تِيَا كِيَا اس لیے تو نے ہمیں جمع کیا ہے۔ ایک روایت میں یہ بھی ہے کہ اس نے پتھر اٹھایا تا کہ رسول ﷺ پر کھینچ مارے۔

[مسند احمد، بخاری، مسلم، ترمذی، ابن جریر وغیرہ]

ابن زید کی روایت ہے کہ ابولہب نے رسول ﷺ سے ایک روز پوچھا اگر میں تمہارے دین کو مان لوں تو مجھے کیا ملے گا۔ آپ ﷺ نے فرمایا جو اور سب ایمان والوں کو ملے گا۔ اس نے کہا میرے کوئی فضیلت نہیں ہے؟ رسول اللہ ﷺ نے فرمایا اور آپ کیا چاہتے ہیں؟ اس پر وہ بولا تَبَا لِهَذَا الدِّينِ تَبَا اَنْ اَكُوْنَ وَهُوَ لَآءِ سَوَاءٍ . [ابن جریر ۱۵/۳۲۶] ستیاناس ہو جائے اس دین کا جس میں میں اور یہ دوسرے لوگ برابر ہوں۔

مکہ میں ابولہب رسول اللہ ﷺ کا قریب ترین ہمسایہ تھا دونوں کے گھر ایک دیوار بیچ واقع تھے۔ اس کے علاوہ حکم بن عاص [مردان کا باپ] عقبہ بن ابی معیط، عدی بن صحراء اور ابن الاسداء الہذلی بھی آپ ﷺ کے ہمسائے تھے۔ یہ لوگ گھر میں بھی رسول اللہ ﷺ کو چین نہیں لینے دیتے تھے۔ آپ ﷺ کبھی نماز پڑھے رہے ہوتے تو یہ اوپر سے بکری کا اوجھ آپ ﷺ پر پھینک دیتے کبھی صحن میں کھانا پک رہا ہوتا یہ ہنڈیا پر غلاظت پھینک دیتے۔ رسول اللہ ﷺ باہر نکل کر ان لوگوں سے فرماتے اے بنی عبدمناف یہ کیسی ہمسائیگی ہے۔ ابولہب کی بیوی ام جمیل [ابوسفیان کی بہن] نے تو یہ مستقل وطیرہ ہی اختیار کر رکھا تھا کہ راتوں کو آپ ﷺ کے گھر کے دروازے پر خاردار

جھاڑیاں لاکر ڈال دیتی تاکہ صبح سویرے جب آپ یا آپ کے بچے باہر نکلیں تو کوئی کانٹا پاؤں میں چبھ جائے۔

[بیہقی۔ ابن ابی حاتم۔ ابن جریر۔ ابن عساکر۔ ابن ہشام]

نبوت سے پہلے رسول ﷺ کی دو صاحبزادیاں ابولہب کے دو بیٹوں عتبہ اور عتیبہ سے بیاہی ہوئی تھیں۔ نبوت کے بعد جب رسول اللہ ﷺ نے اسلام کی طرف دعوت دینی شروع کی تو اس شخص نے اپنے دونوں بیٹوں سے کہا کہ میرے لیے تم سے ملنا حرام ہے اگر تم محمد ﷺ کی بیٹیوں کو طلاق نہ دے دو چنانچہ دونوں نے طلاق دے دی اور عتیبہ تو جہالت میں اس قدر آگے بڑھ گیا ایک روز رسول اللہ ﷺ کے سامنے آ کر اس نے کہا کہ میں وَالنَّجْمِ اِذَا هَوٰی اور اَلَّذِیْ دَنَا فَتَدَلٰی کا انکار کرتا ہوں اور یہ کہہ کر اس نے رسول اللہ ﷺ کی طرف تھوکا جو آپ ﷺ پر نہیں پڑا۔ رسول اللہ ﷺ نے فرمایا خدایا اس پر اپنے کتوں میں سے ایک کتے کو مسلط کر دے اس کے بعد عتیبہ اپنے باپ کے ساتھ شام کے سفر پر روانہ ہو گیا۔ دوران سفر ایک ایسی جگہ پر قافلے نے پڑاؤ کیا جہاں مقامی لوگوں نے بتایا کہ درندے راتوں کو آتے ہیں۔ ابولہب نے اپنے ساتھی اہل قریش سے کہا کہ میرے بیٹے کی حفاظت کا کچھ انتظام کرو کیونکہ مجھے محمد ﷺ کی بددعا کا خوف ہے۔ اس پر قافلے والوں نے عتیبہ کے گرد ہر طرف اپنے اپنے اونٹ بٹھادیئے اور سو گئے۔ رات کو ایک شیر آیا اور اونٹوں کے حلقہ میں سے گذر کر اس نے عتیبہ کو پھاڑ کھایا۔

[الاستیعاب لابن عبدالبر۔ الاصابہ لابن حجر، دلائل النبوة لابی نعیم الاصفہانی، الروض الانف

لسہلی]

روایات میں یہ اختلاف ہے کہ بعض راوی طلاق کے معاملے کے اعلان نبوت کے بعد کا واقعہ بیان کرتے ہیں اور بعض کہتے ہیں کہ یہ ”تَبَّتْ يَدَا اَيْسَى لَهَبٍ“ کے نزول کے بعد پیش آیا تھا اس امر میں بھی اختلاف ہے کہ یہ ابولہب کا لڑکا عتبہ تھا یا عتیبہ تھا لیکن یہ بات ثابت ہے کہ فتح مکہ کے بعد عتبہ نے اسلام قبول کر کے رسول اللہ ﷺ کے دست مبارک پر بیعت کر لی۔ اس لیے صحیح بات یہی ہے کہ یہ لڑکا عتیبہ تھا۔ اس کے خبیث نفس کا یہ حال تھا جب رسول ﷺ کے صاحبزادے حضرت قاسم کے بعد دوسرے صاحبزادے حضرت عبداللہ کا بھی انتقال ہو گیا یہ اپنے بھتیجے کے غم میں شریک ہونے کی بجائے خوشی خوشی دوڑا ہوا قریش کے سرداروں کے پاس پہنچا اور ان کو خبر دی کہ لو آج محمد ﷺ بے نام و نشان ہو گئے۔

رسول اللہ ﷺ جہاں بھی اسلام کی دعوت دینے کے لیے تشریف لے جاتے تو ابولہب آپ ﷺ کے پیچھے پیچھے جاتا اور لوگوں کو آپ ﷺ کی بات سننے سے روکتا۔ ربیعہ بن عباد الدلیلی بیان کرتے ہیں کہ میں نو عمر تھا اپنے باپ کے ساتھ ذوالحجاز کے بازار میں گیا۔ وہاں میں نے رسول اللہ ﷺ کو دیکھا کہ آپ ﷺ کہہ رہے تھے کہ لوگو اللہ کے سوا کوئی معبود نہیں فلاح پاؤ گے اور آپ ﷺ کے پیچھے پیچھے ایک شخص کہتا جا رہا تھا یہ جھوٹا ہے دین آبابی سے پھر گیا ہے میں نے پوچھا یہ کون شخص ہے لوگوں نے کہا یہ ان کا چچا ابولہب ہے۔

[السيرة النبوية ۱/ ۴۶۲]

دوسری روایت انہی حضرت زبیرہ سے یہ ہے کہ میں نے رسول اللہ ﷺ کو دیکھا کہ آپ ایک ایک قبیلے کے پڑاؤ پر جاتے اور فرماتے ہیں۔ اے بنی فلاں میں تمہاری طرف اللہ کا رسول ہوں تمہیں ہدایت کرتا ہوں کہ صرف اللہ کی

عبادت کرو اور اس کے ساتھ کسی کو شریک نہ کرو۔ تم میری تصدیق کرو اور میرا ساتھ دو، تاکہ میں وہ کام پورا کروں جس کے لیے اللہ نے مجھے بھیجا ہے آپ ﷺ کے پیچھے پیچھے ایک اور شخص آتا ہے اور وہ کہتا ہے کہ اے بنی فلاں یہ تم کو لات اور عڑی سے پھیر کر اس بدعت اور گمراہی کی طرف لے جانا چاہتا ہے جسے یہ لے کر آیا ہے اس کی بات ہرگز نہ مانو اور اس کی پیروی نہ کرو میں نے اپنے باپ سے پوچھا کہ یہ کون ہے؟ انہوں نے کہا یہ ان کا چچا ابولہب ہے۔

[مسند احمد ۲/۴۹۲ - طبرانی ۵/۵۰۰]

طارق بن عبد اللہ المحاربی کی روایت بھی اس سے ملتی جلتی ہے وہ کہتے ہیں میں نے ذوالحجاز کے بازار میں دیکھا کہ رسول اللہ ﷺ لوگوں سے کہتے جاتے ہیں کہ لوگو "لا الہ الا اللہ" کہو فلاح پاؤ گے اور پیچھے ایک شخص ہے جو پتھر مار رہا ہے یہاں تک کہ آپ ﷺ کی ایڑیاں خون سے تر ہو گئی ہیں وہ کہتا جاتا ہے کہ یہ جھوٹا ہے اس کی بات نہ مانو میں نے لوگوں سے پوچھا یہ کون ہے لوگوں نے کہا ان کا چچا ابولہب ہے۔

[طبرانی کبیر ۸/۳۷۶]

نبوت کے ساتویں سال جب قریش خاندان کے تمام خاندانوں نے نبی ہاشم اور بنی المطلب کا معاشرتی اور معاشی مقاطعہ کیا اور یہ دونوں خاندان رسول ﷺ کی حمایت پر ثابت قدم رہتے ہوئے شعب ابی طالب میں محصور ہو گئے تو تنہا یہی ابولہب تھا جس نے اپنے خاندان کا ساتھ دینے کے بجائے کفار قریش کا ساتھ دیا یہ مقاطعہ تین سال تک رہا اور اس دوران میں بنو ہاشم اور بنی المطلب پر فاقوں کی نوبت آگئی مگر ابولہب کا حال یہ تھا کہ جب مکہ میں کوئی تجارتی قافلہ آتا اور شعب ابی طالب کے محصورین میں سے کوئی

خوراک کا سامان خریدنے کے لیے اس کے پاس جاتا تو یہ تاجروں سے پکار کر کہتا کہ ان سے اتنی قیمت مانگو کہ یہ خرید نہ سکیں۔ تمہیں جو خسارہ بھی ہوگا اسے میں پورا کروں گا۔ چنانچہ وہ بے تحاشا قیمت طلب کرتے اور خریدار بیچارہ اپنے بھوک سے تڑپتے ہوئے بال بچوں کے ساتھ خالی ہاتھ پلٹ جاتا۔ پھر ابوہلب انہیں تاجروں سے وہی چیزیں بازار کے بھاؤ خرید لیتا۔ [ابن سعد وابن ہشام]

یہ اس شخص کی حرکات تھیں جن کی بنا پر اس سورت میں نام لے کر اس کی مذمت کی گئی خاص طور پر اس کی ضرورت اس لیے تھی کہ مکہ سے باہر کے اہل عرب جو حج کے لیے آتے یا مختلف مقامات پر لگنے والے بازاروں میں جمع ہوتے ان کے سامنے جب رسول اللہ ﷺ کا اپنا چچا آپ ﷺ کے پیچھے لگ کر آپ ﷺ کی مخالفت کرتا تو وہ عرب کی معروف روایات کے لحاظ سے یہ بات خلاف توقع سمجھتے کہ کوئی چچا بلا وجہ دوسروں کے سامنے خود اپنے بھتیجے کو برا بھلا کہے اور اسے پتھر مارے اور اس پر الزام تراشیاں کرے اس وجہ سے وہ ابوہلب کی بات سے متاثر ہو کر رسول اللہ ﷺ کے بارے میں شک میں پڑ جاتے مگر جب یہ سورہ نازل ہوئی اور ابوہلب نے غصے میں پتھر کر اول فول بکنا شروع کر دیا تو لوگوں کو معلوم ہو گیا کہ رسول اللہ ﷺ کی مخالفت میں اس شخص کا قول قابل اعتبار نہیں ہے کیونکہ یہ اپنے بھتیجے کی دشمنی میں دیوانہ ہو رہا ہے۔

اس کے علاوہ نام لے کر جب آپ ﷺ کے چچا کی مذمت کی گئی تو لوگوں کی یہ توقع ہمیشہ کے لیے ختم ہو گئی کہ رسول اللہ ﷺ دین کے معاملے میں کسی کا لحاظ کر کے کوئی مداخلت برت سکتے ہیں جب علی الاعلان رسول ﷺ

کے اپنا چچا کی خبر لے ڈالی گئی تو لوگ سمجھ گئے کہ یہاں لاگ لپٹ کی گنجائش نہیں ہے۔ غیر اپنا ہو سکتا ہے اگر ایمان لے آئے اور اپنا غیر ہو جاتا ہے اگر کفر کرے اس معاملہ میں فلاں ابن فلاں کوئی چیز نہیں ہے۔

### ابولہب کی عبرتناک موت

اس گستاخ رسول کو اللہ تعالیٰ نے موت بھی بڑی ذلت آمیز دی ہے۔ ابولہب ملعون نے رسول اللہ ﷺ کی دعوت کو ترک کرنے کے لیے واقعی اپنا پورا زور لگا دیا تھا لیکن اس سورہ کے نزول پر سات آٹھ سال ہی گزرے تھے کہ جنگ بدر میں قریش کے اکثر و بیشتر وہ بڑے بڑے سردار مارے گئے جو اسلام کی دشمنی میں ابولہب کے ساتھ تھے۔ مکہ میں جب اس ہلکت کی خبر پہنچی تو اس کو اتنا رنج ہوا کہ وہ سات دن سے زیادہ زندہ نہیں رہ سکا پھر اس کی موت بھی نہایت عبرتناک تھی۔ اسے عدسہ [طاعون] کی بیماری ہو گئی جس کی وجہ سے اس کے گھر والوں نے اسے چھوڑ دیا کیونکہ انہیں اچھوت لگنے کا ڈر تھا۔ مرنے کے بعد بھی تین روز تک کوئی اس کے پاس نہ آیا یہاں تک کہ اس کی لاش سڑ گئی اور بو پھیلنے لگی آخر کار جب لوگوں نے اس کے بیٹوں کو طعنے دینے شروع کئے تو ایک روایت یہ ہے کہ انہوں نے کچھ حبشیوں کو اجرت دے کر اس کی لاش اٹھوائی اور انہی مزدوروں نے اس کو دفن کیا اور دوسری روایت یہ ہے کہ انہوں نے ایک گڑھا کھدوایا اور لکڑیوں سے اس کی لاش دھکیل کر اس میں پھینکا اور اوپر سے مٹی پتھر ڈال کر اسے ڈھانک دیا اس کی مزید اور مکمل شکست اس طرح ہوئی کہ جس دین کی راہ روکنے کے لیے اس نے ایڑی چوٹی کا زور لگایا تھا

اسی دین کو اس کی اولاد نے قبول کیا سب سے پہلے اس کی بیٹی ذرہ ہجرت کر کے مکہ سے مدینہ پہنچیں اور اسلام لائیں پھر فتح مکہ کے موقع پر اس کے دونوں بیٹے عقبہ اور معتب حضرت عباس کی وساطت سے حضور کے سامنے پیش ہوئے اور ایمان لا کر انہوں نے آپ ﷺ کے دست مبارک پر بیعت کی۔

### ۳۔ اُمیہ بن خلف

امیہ بن خلف آپ ﷺ کو علی الاعلان گالیاں دیتا اور جب آپ کے پاس سے گذرتا تو آنکھیں مٹکاتا اس پر یہ سورہ نال ہوئی۔

﴿ وَيَلُّ لِكُلِّ هُمَزَةٍ لُّمَزَةٍ ۝ الَّذِي جَمَعَ مَالًا وَعَدَّدَهُ ۝  
يَحْسَبُ أَنَّ مَالَهُ أَخْلَدَهُ ۝ كَلَّا لَيُنْبَذَنَّ فِي الْحُطَمَةِ ۝ وَمَا  
أَدْرَاكَ مَا الْحُطَمَةُ ۝ نَارُ اللَّهِ الْمَوْقَدَةُ ۝ الَّتِي تَطَّلِعُ عَلَى  
الْأُفُئِدَةِ ۝ إِنَّهَا عَلَيْهِمْ مُّوَصَّدَةٌ ۝ فِي غَمْدٍ مُّمَدَّدَةٍ ۝ ﴾

[الاصافہ ۲/۴۰۰]

[سورہ ہمزہ]

”تباہی ہے ہر اس شخص کے لیے جو [منہ درمنہ] لوگوں پر طعن اور [پیٹھ پیچھے] برائیاں کرنے کا خوگر ہے۔ جس نے مال جمع کیا اور اسے گن گن کر رکھا وہ سمجھتا ہے کہ اس کا مال ہمیشہ اس کے پاس رہے گا ہرگز نہیں وہ چکنا چور کر دینے والی جگہ پھینک دیا جائے گا اور تم کیا جانو کہ کیا ہے وہ چکنا چور کر دینے والی جگہ؟ اللہ کی آگ خوب بھڑکائی ہوئی جو دلوں تک پہنچے گی وہ ان پر ڈھا تک کر بند کر دی جائے گی [اس حالت میں کہ وہ] اونچے اونچے ستونوں میں

گھرے ہوئے ہوں گے۔“

جس وقت جنگ بدر کا کوئی وہم و گمان بھی نہ تھا اس وقت سعد بن معاذ رضی اللہ عنہ کی زبانی مکہ ہی میں اپنے قتل کی پیشین گوئی سن چکا تھا۔ اس لیے بدر کے موقع پر جنگ میں شریک ہونے سے گریز کرتا تھا۔ ابو جہل نے یہ کہہ کر ”اَذْرِكُوا عَيْبِرَكُمْ“ اپنے تجارتی قافلہ کی خبر لو [یعنی قافلہ ابوسفیان] لوگوں کو جنگ کے لیے آمادہ کیا امیہ نے پہلو تہی کی ابو جہل نے کہا اے صفوان آپ اس وادی کے سردار ہیں آپ کی پہلو تہی کو دیکھ کر دوسرے لوگ بھی پہلو تہی کریں گے۔ ابو جہل برابر اصرار کرتا رہا امیہ جب مجبور ہو گیا تو یہ کہا کہ خدا کی قسم میں ایک نہایت عمدہ تیز روانٹ خریدوں گا۔ تاکہ جب موقع ملے تو راستہ ہی سے واپس آ جاؤں اور اپنی بیوی ام صفوان سے جا کر کہا کہ سفر کا سامان تیار کر دے۔ ام صفوان نے کہا کیا تم کو اپنے بیٹری بھائی کا قول [کہ تم محمد ﷺ کے اصحاب کے ہاتھ سے مارے جاؤ گے] یاد نہیں رہا امیہ نے کہا نہیں خوب یاد ہے۔ میرا ارادہ جانے کا نہیں تھوڑی دور تک ساتھ جاتا ہوں اور پھر موقع پا کر واپس ہو جاؤں گا اسی طرح تمام منزلیں طے کرتا ہوا بدر تک پہنچ گیا۔

[بخاری باب من يقتل بیدر فتح الباری ۷/۲۲۱]

جب بدر کے میدان میں آیا تو بلال رضی اللہ عنہ کی نظر پڑی جن کو امیہ مکہ میں گرم پتھروں پر لٹایا کرتا تھا۔ حضرت بلال رضی اللہ عنہ نے امیہ کو دیکھتے ہی انصار کو پکارا۔ حضرت عبدالرحمن بن عوف رضی اللہ عنہ مانہ جاہلیت سے امیہ کے دوست تھے وہ چاہتے تھے کہ امیہ قتل نہ ہو بلکہ گرفتار اور اسیر ہو جائے۔ شائد اللہ تعالیٰ اس بہانہ سے اس کو ہدایت نصیب فرمائے اور ہمیشہ کے لیے عذاب سے نجات پائے۔

عبدالرحمن بن عوف رضی اللہ عنہ کے ہاتھ میں کچھ زر ہیں تھیں جو کافروں سے چھینی تھیں ان کو زمین پر ڈال دیا اور امیہ اور اس کے بیٹے کا ہاتھ پکڑ لیا۔ حضرت بلال نے دیکھ کر آواز دی پکڑو کفر کے سردار امیہ کو نہ بچوں میں اگر امیہ بچ جائے انصاریہ آواز سنتے ہی دوڑے۔ حضرت عبدالرحمن رضی اللہ عنہ نے امیہ کے بیٹے کو آگے کر دیا انصار نے اس کو قتل کر دیا اور امیہ کی طرف دوڑے۔ عبدالرحمن امیہ کے اوپر لیٹ گئے مگر انصار نے اسی حالت میں پاؤں کے نیچے سے تلواریں چلا کر امیہ کو قتل کیا جس سے عبدالرحمن کے پیر پر زخم آیا اور مدتوں تک اس زخم کا نشان باقی رہا۔ [السرۃ النبیہ لابن کثیر ۲/۳۲۸]

عبدالرحمن فرمایا کرتے تھے خدا بلالؓ پر رحم فرمائے میری زر ہیں بھی گئیں اور میرے قیدی بھی ہاتھ سے گئے۔

### ۴:- ابی بن خلف

ابی بن خلف بھی اپنے بھائی امیہ بن خلف کے قدم بقدم تھا۔ ایک روز بوسیدہ ہڈی لے کر آپ ﷺ کے پاس آیا اور اس کو ہاتھ میں مل کر اور اس کی خاک کو ہوا میں اڑا کر کہنے لگا کیا اللہ اس کو پھر زندہ کرے گا؟ آپ ﷺ نے فرمایا ہاں اس کو اور تیری ہڈیوں کو ایسا ہو جانے کے بعد اللہ پھر زندہ کرے گا اور تجھ کو آگ میں ڈالے گا۔ اس پر سورہ یس کی یہ آیت نازل ہوئی ”وَضْرَبَ لَنَا مَثَلًا وَنَسِيَ خَلْقَهُ“ تا آخر سورہ۔

ابی بن خلف جنگ احد میں رسول اللہ ﷺ کے ہاتھ سے مارا گیا۔

[تاریخ ابن الاثیر ۲/۲۶ و ابن ہشام ۱/۲۶ باب من یقتل من المشرکین یوم احد]

## ۵: عقبہ بن ابی معیط

یہ شخص رسول اللہ ﷺ کے شدید ترین دشمنوں میں سے تھا۔ بھڑبان اور دریدہ دہن تھا۔ قول اور فعل سے آپ ﷺ کی تذلیل اور توہین سب و شتم میں استہزاء اور تمسخر میں ہاتھ اور زبان سے ایذا رسانی میں کوئی دقیقہ نہ اٹھا رکھا تھا۔ ایسا ہی ایک اور شخص تھا جس کا نام نصر بن حارث تھا وہ بھی بڑا موذی اور گستاخ رسول تھا اس لیے خاص طور پر جنگ بدر کے تمام قیدیوں میں سے صرف ان دونوں کی گردن مارنے کا حکم دیا۔ اسی عقبہ بن ابی معیط نے جب کہ آپ ﷺ بارگاہ خداوندی میں سرسجود تھے آپ ﷺ کی پشت مبارک پر اونٹ کی اوجھ لاکر رکھی تھی اور آپ کا گلا گھونٹا تھا۔ دلائل ابی نعیم میں صحیح سند کے ساتھ حضرت عبداللہ بن عباس رضی اللہ عنہما سے مروی ہے کہ ایک مرتبہ اس گستاخ نے رسول اللہ ﷺ کے چہرہ انور پر تھوکا بھی تھا جس کی اسے فوری سزا بھی مل گئی تھی چنانچہ ملاحظہ ہو۔

سورة الفرقان میں یہ آیت ہے۔ ”يَقُولُ يَا لَيْتَنِي لَمْ اَتَّخِذْ فَلَانًا خَلِيلًا“ مفسرین حضرات لکھتے ہیں کہ یہ آیت ایک خاص واقعہ میں نازل ہوئی ہے واقعہ یہ ہے کہ عقبہ بن ابی معیط مکہ کے مشرک سرداروں میں سے تھا اس کی عادت تھی کہ جب کسی سفر سے واپس آتا تو شہر کے معزز لوگوں کی دعوت کرتا اور اکثر رسول اللہ ﷺ سے بھی ملا کرتا تھا ایک مرتبہ اس نے حسب عادت معززین شہر کی دعوت کی اور رسول اللہ ﷺ کو بھی بلایا جب اس نے آپ ﷺ کے سامنے کھانا رکھا تو آپ ﷺ نے فرمایا میں تمہارا کھانا اس

وقت تک نہیں کھا سکتا جب تک تم اس کی گواہی نہ دو کہ اللہ تعالیٰ ایک ہے اس کا کوئی شریک عبادت نہیں ہے اور یہ کہ میں اللہ تعالیٰ کا رسول ہوں۔ عقبہ نے یہ کلمہ پڑھ لیا اور رسول اللہ ﷺ نے شرط کے مطابق کھانا تناول فرمایا۔

عقبہ کا ایک گہرا دوست ابی بن خلف تھا جب اس کو خبر لگی کہ عقبہ مسلمان ہو گیا تو یہ بہت برہم ہوا عقبہ نے عذر کیا کہ قریش کے معزز مہمان محمد ﷺ میرے گھر پر آئے ہوئے تھے اگر وہ بغیر کھانا کھائے میرے گھر سے چلے جاتے تو میرے لئے بڑی رسوائی ہوتی اس لیے میں نے ان کی خاطر سے یہ کلمہ کہہ لیا۔ ابی بن خلف نے کہا میں تیری ایسی باتوں کو قبول نہیں کروں گا جب تک تو جا کر ان کے منہ پر نہ تھو کے۔ یہ کجخت دوست کے کہنے سے اس گستاخی پر آمادہ ہو گیا اور کرگزار اللہ تعالیٰ نے فوری یہ سزا دی کہ اس کا تھوک چہرہ انور پر تو نہیں گرا بلکہ الٹا اسی کے چہرہ پر آگ بن کر گرا جس سے اس کا چہرہ چل گیا اور وہ چیخنے چلانے لگا پھر مرنے تک اس کے چہرہ پر جلنے کے نشانات قائم رہے۔

عقبہ جنگ بدر میں گرفتار ہوا اور مقام صفراء میں پہنچ کر اس کی گردن حضرت عاصم بن ثابت انصاری رضی اللہ عنہ نے اڑادی۔

[السيرة النبوية لابن كثير ۲/۴۷۳]

## بے دین دوستوں کی دوستی کا انجام

مذکورہ واقعہ سے یہ سبق ملتا ہے کہ غلط کار اور بے دین دوستوں کی دوستی قیامت کے روز حسرت و ندامت کا باعث ہوگی جو دو دوست کسی معصیت

اور گناہ پر جمع ہوں خلاف شرع امور میں ایک دوسرے کی اعانت کرتے ہوں ان سب کا یہی حکم ہے کہ قیامت کے روز اس گہرے دوست کی دوستی پر روئیں گے۔ مسند احمد، ترمذی، ابوداؤد وغیرہ نے حضرت ابوسعید خدریؓ سے روایت کیا ہے کہ رسول اللہ ﷺ نے فرمایا:

لَا تُصَاحِبُ الْأُمُومِنًا وَلَا يَأْكُلُ مَالَكَ إِلَّا تَقِيًّا.

[ابن حبان ۳۱۴/۲]

کسی غیر مسلم کو اپنا ساتھی نہ بناؤ اور تمہارا مال [بطور دوستی کے] صرف متقی آدمی کھائے یعنی غیر متقی سے دوستی نہ کرو۔

اور حضرت ابو ہریرہؓ سے روایت ہے کہ رسول اللہ ﷺ نے فرمایا:

المرء على دين خليله فلينظر احدكم من يخالل.

[احمد ۳۰۳/۲، ابوداؤد، کتاب الأدب، باب من يؤمر أن يعالئ رفق (۴۸۳۳) والترمذی، کتاب الزهد، باب (۴۵) رقم (۲۳۷۸) والبيهقي رقم (۹۴۳۶)]

ہر انسان عادتاً اپنے دوست کے دین اور طریقہ پر چلا کرتا ہے اس لیے دوست بنانے سے پہلے خوب غور کر لیا کرو کہ کس کو دوست بنانا ہے ہو۔

حضرت ابن عباسؓ فرماتے ہیں کہ رسول اللہ ﷺ سے دریافت کیا گیا ہمارے مجلسی دوستوں میں کون لوگ بہتر ہیں تو آپ ﷺ نے فرمایا:

من ذكركم بالله رؤيته وزاد في علمكم منطقه  
وذكركم بالاخرة عمله [بزار]

وہ شخص جس کو دیکھ کر خدا یاد آئے اور جس کی گفتگو سے تمہارا علم

بڑھے اور جس کے عمل کو دیکھو آخرت کی یاد تازہ ہو۔

## ۶:- ولید بن مغیرہ

ولید بن مغیرہ بھی بڑا گستاخ اور کثیر الایذاء تھا کہا کرتا تھا کہ بڑے تعجب کی بات ہے کہ محمد پر وحی نازل ہو اور میں اور ابو مسعود ثقفی چھوڑ دیئے جائیں حالانکہ ہم دونوں اپنے اپنے شہر کے بڑے معزز ہیں میں قریش کا سردار ہوں ابو مسعود قبیلہ ثقیف کا سردار ہے اس پر یہ آیت نازل ہوئی۔

﴿ وَقَالُوا لَوْلَا نَزَلَ هَذَا الْقُرْآنُ عَلَى رَجُلٍ مِّنَ الْقُرَيْتَيْنِ عَظِيمٍ ۝ أَهْمُ يَقْسِمُونَ رَحْمَةَ رَبِّكَ نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِّيَتَّخِذَ بَعْضُهُمْ بَعْضًا سَخِرِيًّا وَرَحْمَةَ رَبِّكَ خَيْرٌ مِّمَّا يَجْمَعُونَ ﴾ . [سورۃ زعفران: ۳۱] [ابن ہشام ۱/۱۲۶]

”کہتے ہیں یہ قرآن دونوں شہروں کے بڑے آدمیوں میں سے کسی پر کیوں نہیں نازل کیا گیا تیرے رب کی رحمت یہ لوگ تقسیم کرتے ہیں دنیا کی زندگی میں ان کی گزر بسر کے لئے ذرائع تو ہم نے ان کے درمیان تقسیم کئے ہیں اور ان میں سے کچھ لوگوں کو دوسرے کچھ لوگوں پر ہم نے بدرجہا فوقیت دی ہے تاکہ یہ ایک دوسرے سے خدمت لیں اور تیرے رب کی رحمت اس دولت سے زیادہ قیمتی ہے جو [ان کے رئیس] سمیٹ رہے ہیں۔“

یعنی نبوت و رسالت کا مدار مال و دولت اور دنیاوی عزت و وجاہت پر

نہیں۔ چنانچہ ایک روز کا واقعہ ہے کہ ولید بن مغیرہ، امیہ بن خلف، ابو جہل، عقبہ اور شیبہ پسرانِ ربیعہ اور دیگر سردارانِ قریش اسلام کے متعلق کچھ دریافت کرنے کے لیے آپ کی خدمت میں حاضر ہوئے آپ ان کو سمجھانے میں مشغول تھے کہ عبد اللہ بن ام مکتوم آپ کی مسجد میں نابینا مؤذن کچھ دریافت کرنے کے لیے آ پہنچے آپ نے یہ سمجھ کر کہ ابن مکتوم رضی اللہ عنہ تو مسلمان ہیں ہی پھر کسی وقت دریافت کر لیں گے۔ لیکن یہ لوگ ذی اثر ہیں اگر اسلام لے آئیں تو ان کی وجہ سے ہزاروں آدمی مسلمان ہو جائیں گے۔ اس لیے آپ نے ابن ام مکتوم کی طرف التفات نہ فرمایا اور ان کے اس بے محل سوال سے چہرہ انور پر انقباض کے آثار نمودار ہوئے۔ اس لیے کہ ان کو چاہیے تھا کہ سابق گفتگو کے ختم ہونے کا انتظار کرتے مگر اللہ ذوالجلال کی رحمت جوش میں آگئی اور یہ آیتیں نازل ہوئی۔

﴿عَبَسَ وَتَوَلَّىٰ أَنْ جَاءَهُ الْأَعْمَىٰ﴾ . الی آخر سورہ

[سورہ عبس]

اس کے بعد رسول اللہ ﷺ کی یہ حالت تھی کہ جب کبھی عبد اللہ بن ام مکتوم حاضر ہوتے تو آپ ان کے لیے اپنی چادر بچھا دیتے اور یہ فرماتے ”مَرْحَبًا بِمَنْ فِيهِ عَائِنِي رَبِّي“ ”مرحبا ہو اس شخص کو جس کے بارے میں میرے پروردگار نے مجھ کو عتاب فرمایا۔“

ولید بن مغیرہ کے ذلیل ہو کر مرنے کا ذکر ہم آگے چل کر کریں گے۔

۷۔ ابو قیس بن الفا کہ

یہ بھی رسول اللہ ﷺ کو شدید ایزام پہنچاتا تھا۔ ابو جہل کا خاص معین

اور مددگار تھا۔ ابوقیس جنگ بدر میں حضرت حمزہ کے ہاتھ سے مارا گیا۔

## ۸۔ نصر بن حارث

نصر بن حارث سردارانِ قریش میں سے تھا۔ تجارت کے لیے فارس جاتا اور وہاں سے شاہانِ عجم کے قصص اور تواریخ خرید کر لاتا اور قریش کو سناتا اور یہ کہتا کہ محمد تم کو عدا اور شمود کے قصے سناتے ہیں اور میں تم کو رستم اور اسفندیار اور شاہانِ فارس کے قصے سناتا ہوں۔ لوگوں کو یہ افسانے دلچسپ معلوم ہوتے [جیسے آج کل ناول ہیں] لوگ ان قصوں کو سنتے اور قرآن کو نہ سنتے اس نے ایک گانے والی لونڈی بھی خرید رکھی تھی لوگوں کو اس کا گانا سنوانا جس کسی کے متعلق یہ معلوم ہوتا کہ یہ اسلام کی طرف راغب ہے اس کے پاس اس لونڈی کے لے جاتا اور کہتا کہ اس کو کھلا اور پلا اور گانا سنا پھر اس سے کہتا کہ بتلا یہ بہتر ہے یا وہ شیء بہتر ہے کہ جس کی طرف محمد بلا تے ہیں کہ نماز پڑھو اور روزہ رکھو اور اللہ کے دشمنوں سے جہاد کرو اس پر یہ آیات نازل ہوئیں۔

﴿وَمِنَ النَّاسِ مَنْ يَشْتَرِي لَهْوَ الْحَدِيثِ لِيُضِلَّ عَنْ سَبِيلِ اللَّهِ

بِغَيْرِ عِلْمٍ وَاتَّخَذَهَا هُزُوًا أُولَٰئِكَ لَهُمْ عَذَابٌ مُّهِينٌ ۝ وَإِذَا

تُتْلَىٰ عَلَيْهِ آيَاتُنَا وَوَلَّىٰ مُسْتَكْبِرًا كَأَن لَّمْ يَسْمَعْهَا كَأَنَّ فِي

أُذُنِهِ وَقْرًا فَبَشِّرْهُ بِعَذَابٍ أَلِيمٍ﴾ [سورہ لقمان: ۶]

[روح المعانی ۶۹/۲۱]

”اور انسانوں ہی میں سے کوئی ایسا بھی ہے جو کلامِ دلفریب خرید کر

لاتا ہے تاکہ لوگوں کو اللہ کے راستے سے علم کے بغیر بھٹکا دے اور حق

کے راستے کی دعوت کو مذاق میں اڑادے ایسے لوگوں کے لیے سخت  
ذلیل کرنے والا عذاب ہے۔“

## تنبیہ:-

کھلانا پلانا اور لڑکیوں کا گانا سنوانا اور اس طرح اپنے مذہب کی طرف  
لوگوں کو مائل کرنا یہ اہل باطل کا قدیم طریقہ ہے جس پر نصاریٰ خاص طور پر  
کاربند ہیں اور ان کی دیکھا دیکھی ہندوستان کے آریوں نے بھی یہی طریقہ  
اختیار کیا ہے اور شیعہ کے ہاں متعہ کی بھی یہی پوزیشن ہے جن کو اللہ تعالیٰ نے  
کبھی عقل دی ہے وہ خوب سمجھتے ہیں کہ یہ طریقہ اللہ والوں کا نہیں بلکہ شہوت  
پرستوں کا ہے۔ نعوذ باللہ من ذلک

نضر بن حارث جنگ بدر میں گرفتار ہوا اور رسول اللہ ﷺ کے حکم  
سے حضرت علیؓ نے اس کی گردن اڑادی۔

## ۹:- عاص بن وائل سہمی

عاص بن وائل سہمی یعنی حضرت عمرو بن عاص کے والد ہیں یہ بھی ان  
لوگوں سے تھے جو آپؐ کی ذات برکات کے ساتھ استہزاء اور تمسخر کیا کرتے تھے  
رسول اللہ ﷺ کے جتنے بیٹے پیدا ہوئے وہ سب آپؐ کی زندگی ہی میں وفات  
پا گئے تو عاص بن وائل نے کہا:

ان محمدا ابتر لا یعیس له ولد.

محمد ﷺ تو ابتر ہیں ان کا کوئی لڑکا زندہ ہی نہیں رہتا۔

ابتر دم کئے جانور کو کہتے ہیں جس شخص کا آگے پیچھے کوئی نام لیوا نہ رہے  
گو یا وہ شخص دم کٹا ہوا جانور ہے اس پر یہ آیت نازل ہوئی:

﴿إِنَّ شَانِئَكَ هُوَ الْأَبْتَرُ﴾ [سورۃ کوثر]

آپ ﷺ کا دشمن ہی ابتر ہے۔

آپ ﷺ کے نام لیوا تو لاکھوں اور کروڑوں ہیں ہجرت کے ایک ماہ  
بعد کسی جانور نے عاص کے پیر پر کاٹ لیا جس سے اس کا پاؤں اس قدر پھولا  
کہ اونٹ کی گردن کے برابر ہو گیا اس میں عاص کا خاتمہ ہو گیا۔

## ۱۰، ۱۱:- غیبیہ و مُنّیہ پسران حجاج

نبیہ اور منبہ بھی آپ ﷺ کے شدید ترین دشمنوں میں سے تھے جب  
کبھی آپ ﷺ کو دیکھتے تو یہ کہتے کہ کیا اللہ کو ان کے سوا اور کوئی پیغمبر بنانے  
کے لیے نہیں ملا تھا یہ دونوں بھی جنگ بدر میں مارے گئے۔

## ۱۲:- اسود بن مطلب

اسود بن مطلب اور اسکے ساتھی جب کبھی رسول اللہ ﷺ اور آپ  
کے صحابہ کو دیکھتے تو آنکھیں مٹکاتے اور یہ کہتے کہ یہی ہیں وہ لوگ جو روئے  
زمین کے بادشاہ ہوں گے اور قیصر و کسریٰ کے خزانوں پر قبضہ کریں گے یہ کہہ  
کر بیٹیاں اور تالیاں بجاتے۔ رسول اللہ ﷺ نے بددعا فرمائی کہ اے اللہ اس  
کو تاپینا فرما تاکہ آنکھ مارنے کے قابل ہی نہ رہے اور اس کے بیٹے کو ہلاک  
فرما۔ چنانچہ اسود تو اسی وقت تاپینا ہو گیا اور بیٹا جنگ بدر میں مارا گیا۔ قریش مکہ

جس وقت جنگ احد کی تیاری کر رہے تھے اس وقت مریض تھا لوگوں کو آپ کے مقابلہ کے لیے آمادہ کر رہا تھا جنگ احد سے پہلے ہی مر گیا۔

### ۱۳:- اسود بن عبد یغوث

اسود بن عبد یغوث رسول اللہ ﷺ کے ماموں کا بیٹا تھا جس کا سلسلہ نسب یہ ہے اسود بن عبد یغوث بن وہب بن عبد مناف بن زہرہ یہ بھی آپ ﷺ کے شدید ترین دشمنوں میں سے تھا جب فقراء و مساکین کو دیکھتا تو یہ کہتا یہی روئے زمین کے بادشاہ بننے والے ہیں جو کسری کی سلطنت کے وارث ہوں گے۔ رسول اللہ ﷺ کو دیکھتا تو کہتا آسمان سے کوئی بات نہیں آئی؟ اور اس قسم کے بیہودہ کلمات کہتا۔

### ۱۴:- حارث بن قیس سہمی

جس کو حارث بن عیطلہ بھی کہا جاتا ہے عیطلہ ماں کا نام ہے قیس باپ کا نام تھا۔ یہ بھی انہیں لوگوں میں سے تھا جو آپ ﷺ کے اصحاب کے ساتھ استہزاء اور تمسخر کیا کرتے تھے اور یہ کہا کرتے تھے کہ محمد ﷺ نے اپنے اصحاب کو یہ سمجھا کر دھوکہ دے رکھا ہے کہ وہ مرنے کے بعد زندہ ہوں گے۔

﴿وَمَا يُهْلِكُنَا إِلَّا اللَّهُ﴾

اللہ کی قسم ہم کو زمانہ ہی ہلاک اور برباد کرتا ہے۔

جب ان لوگوں کا استہزاء اور تمسخر جہ سے گذر گیا تب اللہ تعالیٰ نے آپ ﷺ کی تسلی کے لیے یہ آیات نازل فرمائیں:

﴿ فَاصْدَعْ بِمَا تُؤْمَرُ وَاعْرِضْ عَنِ الْمُشْرِكِينَ ۝ اِنَّا كَفَيْنَاكَ الْمُسْتَهْزِئِينَ ﴾

جس چیز کا تم کو حکم دیا گیا ہے اس کو علی الاعلان بیان کریں اور مشرکین اگر نہ مانیں تو ان سے اعراض فرمائیں اور جو لوگ آپ ﷺ کی ہنسی اور مذاق اڑاتے ہیں ان کے لیے ہم کافی ہیں۔

زیادہ ہنسی اور مذاق اڑانے والے یہ پانچ شخص تھے۔

- ۱:- اسود بن عبد یغوث
- ۲:- ولید بن مغیرہ
- ۳:- اسود بن عبدالمطلب
- ۴:- عاص بن وائل
- ۵:- حارث بن قیس

ایک بار آپ ﷺ بیت اللہ کا طواف کر رہے تھے کہ جبریل امین آ گئے آپ ﷺ نے جبریل امین سے ان لوگوں کے استہزاء اور تمسخر کی شکایت کی اتنے میں ولید بن مغیرہ سامنے سے گذرا آپ ﷺ نے بتلایا کہ یہ ولید ہے۔ جبریل امین نے ولید کی شہ رگ کی طرف اشارہ کیا۔ آپ ﷺ نے دریافت کیا کہ یہ کیا کیا؟ جبریل نے کہا آپ ﷺ ولید سے کفایت کئے گئے۔ اس کے بعد اسود بن مطلب گذرا آپ ﷺ نے بتلایا کہ یہ اسود بن مطلب ہے۔ جبریل نے آنکھوں کی طرف اشارہ کیا۔ آپ ﷺ نے دریافت فرمایا کہ اے جبریل کیا کیا؟ جبریل نے کہا آپ ﷺ اسود بن مطلب سے کفایت کئے گئے۔ اس کے بعد اسود بن عبد یغوث ادھر سے گذرا جبریل نے اس کے سر کی طرف اشارہ کیا اور حسب سابق آپ ﷺ کے سوال پر جواب

دیا کہ آپ ﷺ کفایت کئے گئے اس کے بعد حارث گذرا جبریل نے اس کے پیٹ کی طرف اشارہ کیا اور فرمایا کہ آپ ﷺ کفایت کئے گئے اس کے بعد عاص بن وائل ادھر سے گذرا جبریل نے اس کے پاؤں کے تلوے کی طرف اشارہ کیا اور کہا آپ ﷺ اس سے کفایت کئے گئے۔

چنانچہ ولید کا قصہ یہ ہوا کہ ولید ایک مرتبہ قبیلہ خزاعہ کے ایک شخص پر گذرا جو تیر بنا رہا تھا اتفاق سے اس کے کسی تیر پر ولید کا پیر آ گیا جس سے خفیف سا زخم ہو گیا اس زخم کی طرف اشارہ کرنا تھا کہ زخم جاری ہو گیا اور اسی میں مر گیا۔ اسود بن عبدالمطلب کا یہ قصہ ہوا کہ ایک کیکر کے درخت کے نیچے جا کر بیٹھا ہی تھا کہ اپنے لڑکوں کو آواز دی مجھ کو بچاؤ مجھ کو بچاؤ میری آنکھوں میں کوئی شخص کانٹے چبھا رہا ہے لڑکوں نے کہا ہمیں کوئی نظر نہیں آتا اسی طرح کہتے کہتے اندھا ہو گیا۔ اسود بن عبد یغوث کا قصہ یہ ہوا کہ جبریل امین کا اس کے سر کی طرف اشارہ کرنا تھا کہ تمام سر میں پھوڑے اور پھنسیاں نکل پڑے اور اسی تکلیف میں مر گیا۔ حارث کے پیٹ میں دفعۃً ایسی بیماری پیدا ہوئی کہ منہ سے پاخانہ آنے لگا اور اسی میں مر گیا۔ عاص بن وائل کا یہ حشر ہوا کہ گدھے پر سوار ہو کر طائف جا رہا تھا راستہ میں گدھے سے گر اور کسی خاردار گھاس پر جا گرا جس سے پاؤں میں ایک معمولی سا کانٹا لگا مگر اس معمولی کانٹے کا زخم اس قدر شدید ہوا کہ جانبر نہ ہو سکا اور اسی میں مر گیا۔ [الجاح لا کام القرآن للقرطبی ۱۰/۶۲]

## ایک مفتری کا تیب کا واقعہ

امام بخاریؒ نے اپنی صحیح میں عبدالعزیز بن صہیب سے روایت کیا

اور اس نے حضرت انس رضی اللہ عنہ سے کہ ایک عیسائی مسلمان ہو گیا اور اس نے سورۃ البقرہ اور سورۃ آل عمران پڑھیں۔ یہ رسول اللہ ﷺ کے لیے وحی لکھا کرتا تھا اس نے پھر عیسائی مذہب اختیار کر لیا اور کہا کرتا تھا کہ محمد وہی کچھ سمجھتے ہیں جو میں اسے لکھ دیتا ہوں وہ مر گیا اور لوگوں نے اسے دفن کر دیا جب صبح ہوئی تو قبر نے اسے نکال پھینکا تھا لوگوں نے کہا یہ محمد ﷺ اور اس کے اصحاب کا فعل ہے انہوں نے قبر کھود کر اسے باہر نکال دیا ہے۔ چنانچہ دوسری قبر انہوں نے کھودی جو بہت زیادہ گہری تھی لیکن جب صبح ہوئی پھر لاش باہر تھی اس مرتبہ بھی انہوں نے یہی کہا کہ یہ محمد اور اس کے ساتھیوں کا کام ہے چونکہ ان کا دین اس نے چھوڑ دیا تھا اس لیے اس کی قبر کھود کر انہوں نے لاش باہر پھینک دی ہے پھر انہوں نے قبر کھودی اور جتنی گہری ان کے بس میں تھی کر کے اسے اس کے اندر ڈال دیا لیکن صبح ہوئی تو پھر لاش باہر تھی اب انہیں یقین آیا کہ یہ کسی انسان کا کام نہیں ہے [بلکہ یہ میت عذاب الہی میں گرفتار ہے] چنانچہ انہوں نے اسے یونہی [زمین پر] ڈال دیا۔ یہ اس کے ارتداد اور توہین رسالت کی سزا تھی کہ زمین نے اس کے بدترین لاشہ کو بحکم رب العالمین باہر پھینک دیا۔

[بخاری باب علامات النبوة فی الاسلام ۱۳۲۵/۳]

شیخ الاسلام حافظ ابن تیمیہ رحمہ اللہ اس کو نقل کرنے کے بعد لکھتے ہیں:

فهذا الملعون الذي افترى على النبي ﷺ انه ما كان يدري الا ما كتب له قصحه الله وفضحه بان اخرج من القبر بعد ان دفن مرارا وهذا امر خارج عن العادة يدل كل احد على ان هذا كان عقوبة لما قاله وانه كان كاذبا اذ كان عامة الموتى

لا يصيبهم مثل هذا وان هذا الجرم اعظم من مجرد الارتداد  
 واذ كان عامة المرتدين يموتون ولا يصيبهم مثل هذا وان الله  
 منتقم لرسوله ممن طعن عليه وسبه ومظهر لدينه ولكذب  
 الكاذب اذ لم يكن للناس ان يقيموا عليه الحد.

[الصارم المسلول ص ۱۱۶]

اس افتراء پر وازی کرنے والے ملعون کو جو کہا کرتا تھا کہ محمد کو وہی بات معلوم  
 ہوتی ہے جو میں لکھ دیتا ہوں توڑ پھوڑ دیا اور اسے رسوا کر دیا اور وہ یہ کہ قبر  
 میں دفن کرنے کے بعد قبر نے اسے کئی دفعہ باہر پھینک دیا یہ خارق عادت  
 امر اس بات پر دلالت کرتا ہے کہ یہ اس کے قول کی سزا تھی اور یہ کہ وہ جھوٹا  
 تھا اس لیے کہ عام مردوں کی یہ حالت نہیں ہوتی اور یہ جرم محض ارتداد سے  
 بہت بڑا ہے عام مرتد مر جاتے ہیں اور ان کو ایسا واقعہ پیش نہیں آتا نیز یہ کہ  
 جو شخص رسول کریم ﷺ کو گالی دیتا اور آپ ﷺ پر طعن کرتا ہے تو اللہ  
 تعالیٰ اپنے رسول کا انتقام لیتا اور اس کے کذب کو نمایاں کرتا ہے کیونکہ  
 لوگوں کے لیے اس پر حد قائم کرنا ممکن نہیں ہوتا۔

صحابہ کرام شاتم رسول ﷺ کو قتل کر دیا کرتے تھے  
 اگرچہ ان کا رشتہ دار ہی کیوں نہ ہوتا

آپ ﷺ کے صحابہ کسی کے بارے میں سنتے کہ وہ رسول کریم ﷺ  
 کو گالیاں دیتا ہے اور دکھ پہنچاتا ہے تو اسے قتل کر ڈالتے اگرچہ وہ ان کا قریبی  
 رشتہ دار ہوتا اس معاملہ میں آپ ﷺ ان کی تائید کرتے اور اس سے خوش

ہوتے بعض اوقات آپ ایسا کرنے والے کو اللہ اور اس کے رسول کے ”ناصر“ کا لقب دیتے۔ ابو اسحاق النزاری نے سیرت پر اپنی مشہور کتاب میں بطریق سفیان ثوری از اسماعیل بن سمیع، مالک بن عمیر سے روایت کیا ہے کہ ایک شخص نے رسول اللہ ﷺ کی خدمت میں حاضر ہو کر کہا کہ میں نے اپنے والد کو مشرکین میں پایا اور آپ ﷺ کے حق میں اس سے ایک قبیح جملہ سنا میں اس وقت تک چین سے نہ بیٹھ سکا جب تک نیزہ مار کر اسے موت کی نیند نہ سلا دیا اور یہ بات آپ ﷺ پر ناگوار نہ گزری ایک اور آدمی آپ ﷺ کی خدمت میں حاضر ہوا اور کہا کہ میں نے اپنے والد کو مشرکین میں پایا اور اسے قتل کر دیا اور یہ بات بھی آپ ﷺ پر ناگوار نہ گزری۔

حسان بن عطیہ فرماتے ہیں کہ:

رسول اللہ ﷺ نے ایک لشکر بھیجا جس میں حضرت عبداللہ بن رواحہ رضی اللہ عنہ اور جابرؓ بھی تھے۔ جب مشرکین نے صف آرائی کی تو ان میں سے ایک آدمی سامنے آ کر رسول کریم ﷺ کو گالیاں دینے لگا۔ مسلمانوں میں سے ایک شخص کھڑا ہوا اور کہنے لگا میں فلاں بن فلاں ہوں اور میری ماں فلاں عورت ہے تم مجھے اور میری ماں کو گالیاں دے لو مگر رسول کریم ﷺ کو گالیاں دینے سے باز آ جاؤ اس سے وہ اور مشتعل ہو گیا اور پھر گالیوں کا اعادہ کرنے لگا مسلمان نے پھر اسے منع کیا پھر تیسری مرتبہ کہا اگر تم نے پھر اس کا اعادہ کیا تو میں تلوار لے کر تم پر چڑھ جاؤں گا اس نے پھر گالی دی مسلمان نے اس پر حملہ کر دیا مشرک پیچھے ہٹا مسلمان نے اس کا تعاقب کیا اور مشرکین کی صفوں کو چیرتے ہوئے اس

پرتلواریکاوارکیا مشرکین نے اسے شہید کر دیا یہ دیکھ کر رسول اللہ ﷺ نے فرمایا:

اعجبتم من رجل نصر الله ورسوله.

کیا تمہیں اس آدمی پر حیرت ہوئی ہے جس نے اللہ اور اس کے رسول

کی مدد کی۔

پھر اس شخص کے زخم مندمل ہو گئے اور وہ اسلام لے آیا اس شخص کو

”رحیل“ کہا جاتا تھا۔

عمیر بن عدی کا واقعہ گذر چکا ہے کہ جب اسے پتہ چلا کہ بنت

مروان، رسول اللہ ﷺ کو ایذا دے رہی ہے تو اس نے کہا: اے اللہ! میں

تیرے حضور نذر مانتا ہوں کہ رسول اللہ ﷺ لوٹ کر مدینہ آگئے تو میں اس

عورت کو قتل کر دوں گا۔ چنانچہ اس نے رسول کریم ﷺ سے اجازت لیے بغیر

اسے قتل کر دیا۔ رسول اللہ ﷺ نے فرمایا:

اگر تم ایسے آدمی کو دیکھنا چاہو جس نے اللہ اور اس کے رسول کی غیبی

مدد کی ہے عمیر بن عدی کو دیکھ لو۔

اسی طرح یہودی عورت اور ام ولد کا واقعہ پہلے گذر چکا ہے کہ رسول

اللہ ﷺ کو گالیاں دینے کی وجہ سے اسے قتل کر دیا گیا۔ اسی طرح اس آدمی کا

واقعہ بھی گزر چکا ہے جس نے ابن ابی سرح کو قتل کرنے کی نذر مانی تھی۔ رسول

اللہ ﷺ اس کی بیعت لینے سے اس لیے رکے رہے کہ وہ شخص اسے قتل کر کے

اپنی نذر پوری کر لے۔

## حدیث مَنْ كَذَبَ عَلِيَّ مُتَعَمِّدًا كَاثَانَ وَرُود

حضرت عبداللہ بن عمرو رضی اللہ عنہما سے مروی ہے کہ رسول اللہ ﷺ نے

فرمایا:

بلغوا عني ولو اية وحدثوا عن بني اسرائيل ولا حرج  
ومن كذب علي متعمدا فليتبوا مقعده من النار.

[البخاری، کتاب أحادیث الأنبياء، باب ما ذكر عن بني اسرائيل رقم (۳۴۶۱)]

”میری طرف سے لوگوں کو پہنچا دو اگرچہ ایک آیت ہی کیوں نہ ہو  
اور بنی اسرائیل سے بیان کرو اس میں کوئی حرج نہیں اور جس نے  
دانستہ مجھ پر جھوٹ بولا وہ اپنا گھر دوزخ میں بنالے۔“

یہ حدیث بخاری کے علاوہ مسند احمد، ترمذی اور نسائی میں بھی ہے اس  
حدیث کا نصف آخر [ومن كذب علي سے آخر تک] امام نووی اور حافظ ابن  
حجر کی تصریح کے مطابق دو صحابہ سے مروی ہے اس حدیث کے کثرت طرق  
کی بنا پر اسے متواتر لفظی و معنوی کہا گیا ہے۔

مشکل الآثار طحاوی میں اس حدیث کا شان و رود یہ بیان کیا گیا ہے  
کہ: رسول اللہ ﷺ کو پتہ چلا کہ ایک شخص نے ایک قوم سے کہا کہ رسول اللہ  
ﷺ نے مجھے حکم دیا ہے کہ میں تمہارے اور تمہارے اموال کے بارے میں  
اپنی رائے سے فیصلہ کروں۔ اس نے دور جاہلیت میں ان سے ایک عورت کا  
رشتہ مانگا تھا اور انہوں نے عورت کو اس کے نکاح میں دینے سے انکار کر دیا تھا۔  
پھر جا کر اس عورت کے یہاں مقیم ہو گیا ان لوگوں نے رسول اللہ ﷺ کو بلا

بھیجا آپ ﷺ نے فرمایا اللہ کے دشمن نے جھوٹ بولا ہے پھر ایک آدم کو بھیجا اور فرمایا اگر تم اسے زندہ پاؤ تو قتل کرو اور اگر مردہ پاؤ تو اسے نذر آتش کرو۔ جب وہ شخص پہنچا تو اس نے دیکھا کہ وہ سانپ کے ڈسنے سے مر چکا ہے چنانچہ اس نے اس آگ میں جلادیا۔ تب رسول اللہ ﷺ نے فرمایا جس نے دانستہ مجھ پر جھوٹ بولا وہ اپنا گھر دوزخ میں بنا لے۔

ابو احمد بن عدی نے نقل کیا ہے کہ بنو لیث کا ایک خاندان مدینہ سے دو میل کے فاصلے پر رہتا تھا۔ دورِ جاہلیت میں ایک آدمی نے ان سے رشتہ مانگا تھا مگر انہوں نے نہ دیا ایک روز وہ شخص ان کے پاس آیا اور اس نے سوٹ پہن رکھا تھا اس نے کہا رسول اللہ ﷺ نے مجھے یہ سوٹ پہنایا اور حکم دیا تھا کہ تمہارے خون و مال میں جیسے چاہوں فیصلہ کروں پھر جا کر اس عورت کے یہاں مقیم ہوا جسے وہ چاہتا تھا اس قوم نے رسول کریم ﷺ کی طرف پیغام بھیجا تو آپ ﷺ نے فرمایا اللہ کے دشمن نے جھوٹ بولا۔ پھر ایک آدمی کو بھیج کر آپ ﷺ نے حکم دیا کہ اگر تم اسے زندہ پاؤ — اور میرا خیال ہے کہ تم اسے زندہ نہ پاؤ گے — تو اس کی گردن اڑا دو اور اگر مردہ پاؤ تو آگ میں جلادو۔

[کامل لابن عدی ۴/۱۳۷۱]

ایک دوسری روایت میں اس طرح ہے کہ آپ ﷺ نے ایک آدمی کو حکم دیا کہ جا کر اسے قتل کرو اور آگ میں جلادو۔ پھر جب وہ آدمی نکل گیا تو رسول اللہ ﷺ نے فرمایا اسے واپس بلاؤ جب وہ آیا تو آپ ﷺ نے فرمایا میں نے تمہیں اس کی گردن اڑانے اور اسے آگ میں جلانے کا حکم دیا ہے تو اللہ اگر تجھے اس پر قدرت عطا کر دے تو اس کی گردن اڑا دو اور اسے آگ میں مت

جلاؤ اس لیے کہ آگ کا عذاب صرف وہ ذات دیتی ہے جو آگ کی مالک ہے اور میرا خیال ہے کہ تمہاری جان اس سے چھوٹ جائیگی۔ اندریں اثناء گرج دار بادل آسمان پر چھا گیا وہ آدمی وضو کرنے کے لیے نکلا اور اس کو سانپ نے ڈس لیا جب رسول اللہ ﷺ کو اطلاع ہوئی تو فرمایا وہ جہنم میں جائے گا۔

[الصارم المسلول]

ایک روایت میں ہے کہ ایک شخص نے آپ ﷺ پر جھوٹ باندھا تو آپ ﷺ نے حضرت علیؓ اور حضرت زبیرؓ کو بھیج کر اسے قتل کرنے کا حکم دیا۔

[الصارم المسلول ص ۱۶۷]

مذکورہ حدیث کے بارے میں علماء کے دو قول ہیں۔ ایک قول یہ ہے کہ حدیث کے ظاہری مفہوم پر عمل کیا جائے اور جھوٹ باندھنے والے کو قتل کیا جائے ان میں سے کچھ لوگ اس کو کافر قرار دیتے ہیں شیخ الاسلام ابن تیمیہ اس قول کے دلائل تحریر کرنے کے بعد لکھتے ہیں۔

وبالجملة فمن تعد الكذب الصريح على الله فهو المتعمد لتكذيب الله واسوأ حالا وليس يخفى ان من كذب على من يجب تعظيمه فانه مستخف به مستيهن بحقه وايضا فان الكاذب عليه لا بد ان يشينه بالكذب عليه وينقصه بذلك ومعلوم انه لو كذب عليه كما كذب عليه ابن ابي سرح في قوله كان يتعلم منى او رماه ببعض الفواحش الموبقة او الاقوال الخبيثة كفر بذلك فكذلك الكاذب عليه.

[الصارم المسلول ص ۱۷۳]

خلاصہ یہ ہے کہ جو شخص عمداً اللہ پر جھوٹ باندھے وہ دانستہ اللہ کی تکذیب کرتا ہے اور وہ زیادہ برا ہے اور پوشیدہ نہ رہے کہ جو شخص اس ذات پر جھوٹ باندھے جس کی تعظیم واجب ہو تو وہ اس کی توہین و تحقیر کا ارتکاب کرتا ہے۔ مزید برآں اس پر جھوٹ باندھنے والا اس پر افتراء کر کے اسے عیب دار ظاہر کرتا ہے اور اس کی تنقیص کرتا ہے اور یہ بات عیاں اور واضح ہے کہ جو شخص رسول اللہ ﷺ پر جھوٹ باندھے جس طرح ابن ابی سرح نے باندھا تھا۔ اس نے کہا تھا کہ محمد مجھ سے سیکھتا ہے یا اس کو بعض مہلک فواحش یا اقوال خبیثہ کے ساتھ مہتمم کرے تو اس سے وہ کافر ہو جاتا ہے اسی طرح آپ ﷺ پر جھوٹ باندھنے والا بھی کافر ہو جاتا ہے۔

علماء کا دوسرا قول یہ ہے کہ آپ ﷺ پر جھوٹ بولنے والے کو سخت سزا دی جاتی ہے مگر اسے کافر قرار نہیں دیا جاتا اسے قتل کرنا بھی جائز نہیں اس لیے کہ کفر اور قتل کے موجبات معلوم ہیں اور یہ ان میں سے نہیں اور جائز نہیں کہ اس چیز کو ثابت کیا جائے جس کی کوئی اصل نہ ہو اور جو شخص اس کا قائل ہے اس کے قول کو اس طرح مقید کیا جائے گا کہ آپ ﷺ پر افتراء پر دازی کسی ظاہری عیب کو متضمن نہ ہو لیکن اگر وہ خبر دے کہ اس نے ایسی بات سنی ہے جو ظاہراً آپ ﷺ کے نقص و عیب پر دلالت کرتی ہے تو یہ کھلم کھلا استہزاء اور تضحیک ہے بلاشبہ ایسا شخص کافر اور مباح الدم ہے جن لوگوں نے اس قول کو اختیار کیا ہے وہ حدیث کا یہ جواب دیتے ہیں کہ رسول اللہ ﷺ کو یہ معلوم تھا کہ وہ کافر ہے اس لیے آپ ﷺ نے اسے قتل کر دیا افتراء پر دازی کی وجہ نہیں ہے۔

یہ جواب بیکار ہے اس لیے کہ رسول اللہ ﷺ کا یہ شیوہ نہ تھا کہ کسی منافق کو اس بنا پر قتل کر دیں کہ کسی عتقہ آدمی نے اسے منافق ٹھہرایا ہے یا قرآن سے اس کا منافق ہونا ثابت ہوتا ہے پھر آپ ﷺ ایسے شخص کو کیونکر قتل کر سکتے ہیں جس کے منافق ہونے کا صرف آپ ﷺ کو علم ہے۔ رسول اللہ ﷺ نے بہت سے آدمیوں کو منافق کہا مگر ان میں سے کسی کو بھی قتل نہ کیا۔ مزید برآں حدیث میں جس سبب کا ذکر کیا گیا ہے وہ رسول کریم ﷺ پر ایسی افتراء پر دازی ہے جس میں اس کی کوئی ذاتی غرض شامل نہ ہو قتل کو بھی اس پر مرتب کیا گیا ہے لہذا قتل کو کسی اور سبب کی طرف منسوب کرنا جائز نہیں۔

رسول اللہ ﷺ کے کسی قول یا فعل پر اعتراض و طعن کرنا آپ ﷺ کی توہین ہے

جو شخص رسول اللہ ﷺ کے کسی فعل یا قول پر تنقید یا اعتراض کرے تو وہ توہین رسالت کا مرتکب ہے کیونکہ ایسی تنقید اور طعن و اعتراض سے آپ ﷺ کو ایذا پہنچتی ہے لہذا ایسا آدمی بھی واجب القتل ہے۔

حضرت شعبی سے مروی ہے کہ جب رسول اللہ ﷺ نے مکہ فتح کیا تو عزی بت کا مال منگوا یا اور اسے اپنے سامنے بکھیر دیا پھر نام لے کے ایک آدمی کو بلایا اور اس میں سے کچھ دیا پھر ابوسفیان بن حرب اور سعد بن حریش کو بلا کر اس میں سے دیا پھر قریش کی ایک جماعت کو بلا کر کچھ مال دیا۔ آپ ﷺ ایک شخص کو بلا کر سونے کا ایک ٹکڑا دیتے جس میں پچاس مثقال سے ستر مثقال تک سونا ہوتا ایک آدمی نے کھڑے ہو کر اسی طرح کہا مگر رسول اللہ ﷺ

نے منہ پھیر لیا پھر تیسرے نے کھڑے ہو کر کہا آپ ﷺ فیصلہ کرتے ہیں مگر اس میں ہمیں انصاف نظر نہیں آتا آپ ﷺ نے فرمایا تجھ پر افسوس ہو پھر میرے بعد انصاف کون کرے گا؟ پھر آپ ﷺ نے حضرت ابوبکر رضی اللہ عنہ کو بلا کر کہا کہ جا کر اسے قتل کر دو حضرت ابوبکر رضی اللہ عنہ گئے اور اسے نہ پایا تو رسول اللہ ﷺ نے فرمایا نہ اگر تم اسے قتل کر دیتے تو مجھے امید تھی کہ یہ ان میں سے پہلا آدمی بھی ہوتا اور آخری بھی۔

یہ حدیث اس مسئلہ میں نص کا حکم رکھتی ہے کہ رسول اللہ ﷺ پر طعن کرنے والے کو توبہ کا مطالبہ کئے بغیر قتل کیا جائے۔

## خوارج کے بارے میں احادیث

۱:- حضرت ابوسعید خدری رضی اللہ عنہ رسول اللہ ﷺ سے اس شخص کے بارے میں روایت کرتے ہیں جس نے اس سونے کی تقسیم میں رسول کریم ﷺ کو مورد طعن بنایا تھا۔ جو حضرت علی رضی اللہ عنہ نے یمن سے بھیجا تھا اس نے کہا تھا یا رسول اللہ! اللہ سے ڈر۔ رسول اللہ ﷺ نے فرمایا اس کی نسل میں سے ایسی قوم نکلے گی جو قرآن کریم کی تازہ تلاوت کریں مگر وہ ان کے گلے سے نیچے نہیں اترے گا وہ دین سے اس طرح نکل جائیں گے جیسے تیر اپنے ہدف سے نکل جاتا ہے وہ مسلمانوں کو قتل کریں گے اور بت پرستوں کو چھوڑ دیں گے اگر میں نے ان کو پایا تو انہیں قوم عاد کی طرح قتل کروں گا۔

[البحاری، کتاب احادیث الانبیاء، باب (۶) رقم (۲۳۴۴)۔ مسلم، کتاب الزکوٰۃ، باب اعطاء المؤلفۃ.... رقم (۱۰۶۴)]

۲:- حضرت علیؑ سے مروی ہے وہ فرماتے ہیں کہ میں نے رسول اللہ ﷺ

کو فرماتے سنا کہ آخری زمانہ میں ایک قوم نکلے گی جو نو عمر اور کم عقل ہوگی۔ وہ سید المخلوقات کے اقوال سنائیں گے ان کا ایمان ان کے گلے سے نیچے نہ اترے گا۔ وہ اسلام سے اس طرح نکل جائیں گے جیسے تیر نشانے سے نکل جاتا ہے تم جہاں کہیں بھی پاؤ تو ان کو قتل کر دو ان کے قاتل کا روز قیامت اجر ملے گا۔

[بحاری، کتاب استیابة والمعاندین...، باب قتل الخوارج والملحدین . ومسلم، کتاب الزکوة باب التحریض علی قتل الخوارج رقم (۱۰۶۶)]

۳:- حضرت ابو بزرہؓ سے مروی ہے کہ رسول کریم ﷺ کے پاس مال آیا جو آپ ﷺ نے تقسیم کر دیا۔ آپ ﷺ نے دائیں جانب والوں کو بھی دیا اور بائیں جانب والوں کو بھی مگر جو پیچھے تھے ان کو کچھ نہ دیا۔ پیچھے کھڑے ہونے والوں میں سے ایک نے کہا: اے محمد! آپ ﷺ نے تقسیم کرتے وقت انصاف کو ملحوظ نہیں رکھا۔ وہ ایک سیاہ فام منڈھے ہوئے بالوں والا آدمی تھا اور اس نے دو سفید کپڑے پہن رکھے تھے آپ سخت ناراض ہوئے اور فرمایا:

واللہ تم میرے بعد کوئی ایسا آدمی نہ پاؤ گے جو مجھ سے زیادہ عادل ہو۔ پھر فرمایا آخری زمانہ میں ایک قوم نمودار ہوگی گویا کہ یہ بھی ان میں سے ہے وہ قرآن پڑھیں گے مگر وہ ان کے گلے سے نیچے نہ اترے گا وہ اسلام سے اس طرح نکل جائیں گے جیسے تیر نشانے سے نکل جاتا ہے۔ ان کی نشانی سر منڈوانا ہوگی وہ نکلتے رہیں گے یہاں تک کہ ان کا آخری آدمی دجال کے ساتھ ظہور پذیر ہوگا۔ جب تم انہیں ملو تو ان کو قتل کر دو وہ بنی نوع انسان اور حیوانات سب سے بدتر ہوں گے۔

ان تمام احادیث سے معلوم ہوتا ہے کہ رسول اللہ ﷺ نے اس

عتاب کرنے والے شخص کی جماعت کو قتل کرنے کا حکم دیا تھا۔ آپ ﷺ نے یہ بھی فرمایا کہ ان کے قاتل کو آخرت میں اجر ملے گا۔ آپ ﷺ نے فرمایا اگر میں نے انکو پالیا تو ان کو قوم عاد کی طرح قتل کروں گا آپ ﷺ نے فرمایا کہ یہ انسان و حیوان سب سے بدتر ہیں۔

ترمذی اور دیگر محدثین نے ابو امامہ سے روایت کیا ہے کہ آپ ﷺ نے کہا سطح آسمان کے نیچے وہ بدترین مقتول ہیں اور جس کو انہوں نے قتل کیا وہ بہترین مقتول ہیں ابو امامہ نے بتایا کہ اس نے رسول اللہ ﷺ کو کئی مرتبہ یہ بات فرماتے ہوئے سنا ہے پھر یہ آیت تلاوت فرمائی۔

﴿يَوْمَ تَبْيَضُّ وُجُوهٌُ وَتَسْوَدُّ وُجُوهٌُ فَأَمَّا الَّذِينَ اسْوَدَّتْ وُجُوهُهُمْ أَكْفَرْتُمْ بَعْدَ إِيمَانِكُمْ فَذُوقُوا الْعَذَابَ بِمَا كُنتُمْ تَكْفُرُونَ﴾

[ال عمران: ۱۰۶]

جس روز کچھ چہرے سفید ہوں گے اور کچھ سیاہ جن کے چہرے سیاہ ہوں گے ان سے کہا جائے گا کہ کیا تم ایمان لانے کے بعد کافر ہو گئے تھے۔“

رسول اکرم ﷺ کی شان میں بدگوئی کرنے والوں کے یہ واقعات وہ ہیں جو رسول ﷺ کے زمانہ میں پیش آئے لیکن رسول ﷺ کی شان میں گستاخی کرنے کے جرم میں انہیں معاف نہیں کیا گیا، بلکہ کیفر کردار تک پہنچایا گیا، اب چند واقعات وہ لکھے جاتے ہیں جو پاکستان بننے سے پہلے انگریزی دور حکومت میں واقع ہوئے اور غازیان اسلام نے ان شاتمان رسول ﷺ کو جہنم رسید کیا اور خود بھی جام شہادت نوش کیا۔

## راج پال ہندو کی توہین رسالت

۱۹۲۳ء کو لاہور میں راج پال ہندو نے رسوائے زمانہ کتاب ”رنگیلا رسول“ شائع کی۔ جس میں رسول اکرم ﷺ کی شان میں بڑی توہین کی گئی تھی جب یہ کتاب چھپ کر بازار میں آئی تو مسلمانوں میں غم و غصہ کی لہر دوڑ گئی، مسلمان زعماء نے حکومت سے اس کتاب کی فوری ضبطی اور اس کے ناشر کو قرار واقعی سزا دینے کا مطالبہ کیا، جس پر راج پال کے خلاف فرقہ دارانہ منافرت پھیلانے کے جرم میں مقدمہ چلایا گیا، لاہور کے ایڈیشنل ڈسٹرکٹ مجسٹریٹ نے ملزم کو چھ ماہ کی سزا دی لیکن اس وقت شادی لال جیسا متعصب چیف جسٹس تھا، اس کی ایما پر راج پال ملزم کو سزا سے بری کر دیا گیا جس نے مسلمانوں کی آتش غضب کو اور بھڑکا دیا۔

## غازی خدا بخش کا راج پال پر پہلا قاتلانہ حملہ

چنانچہ ۲۴ ستمبر / ۱۹۲۷ء کو جب ملعون راج پال اپنی دکان پر موجود کاروبار میں مشغول تھا ایک مرد مجاہد خدا بخش جو لاہور کا رہنے والا تھا اس خبیث

پر تیز دھار چاقو سے حملہ کر کے اسے زخمی کر دیا۔ لیکن اس بد بخت نے اس وقت بھاگ کر اپنی جان بچالی، غازی خدا بخش کو زبردفعہ ۳۰۷ الف تعزیرات ہند گرفتار کر لیا اور ڈسٹرکٹ مجسٹریٹ لاہور سی ایم بی اوگلوئی کی عدالت میں اس کے مقدمہ کی سماعت شروع ہوئی۔ غازی خدا بخش نے اپنی طرف سے وکیل صفائی مقرر کرنے سے انکار کر دیا، راج پال مستغیث نے عدالت میں بیان دیتے ہوئے کہا:

مجھ پر یہ حملہ کتاب ”رنگیلا رسول“ کی اشاعت اور مسلمانوں کے ایچی ٹیشن کی وجہ سے کیا گیا ہے اور مجھے خطرہ ہے کہ ملزم خدا بخش اب بھی مجھے جان سے مار دے گا، کیونکہ حملہ کے وقت ملزم چلایا تھا: ”کافر کے بچے! آج تو میرے ہاتھ آیا ہے میں تجھے زندہ نہیں چھوڑوں گا۔“

عدالت کے استفسار پر اس مرد غازی نے گرج دار آواز میں کہا: ”میں مسلمان ہوں، ناموس رسالت کا تحفظ میرا فرض ہے، میں اپنے رسول کی توہین ہرگز برداشت نہیں کر سکتا۔“

پھر راج پال کی طرف اشارہ کرتے ہوئے کہا: ”اس نے میرے رسول ﷺ کی شان میں گستاخی کی تھی اس لیے میں نے اس پر قاتلانہ حملہ کیا لیکن یہ کم بخت اس وقت میرے ہاتھ سے بچ نکلا۔“

اقرار جرم کے بعد غازی خدا بخش کو سات سال قید سخت سنائی گئی۔

## غازی عبدالعزیز

اس واقعہ کے چند دن بعد ایک اور مرد غازی عبدالعزیز نے جو افغانستان سے اپنے سینہ میں اس دشمن اسلام راج پال کے خلاف غصہ کی آگ لے کر لاہور پہنچا تھا۔ ۱۹/ اکتوبر ۱۹۲۷ء کی شام راج پال کی دکان پر آیا، اتفاقاً اس وقت راج پال کا ایک دوست سوامی ستیانند بیٹھا تھا، جسے غازی عبدالعزیز نے شام رسول سمجھ کر چاقو سے حملہ کر کے زخمی کر دیا، پولیس نے جائے واردات پر پہنچ کر غازی عبدالعزیز کو گرفتار کر لیا، عدالت نے اس مرد مجاہد کو بھی وہی سزا دی جو غازی خدا بخش کو دی گئی تھی، جسے بھگت کر یہ دونوں غازی جیل سے سرخرو ہو کر نکلے۔

## غازی علم الدین شہید کا راج پال پر حملہ

علم الدین ایک محنت کش نجار ”طالع مند“ کا بیٹا تھا، جب علم الدین پیدا ہوا تو اس کی ماں کی گود میں دیکھ کر ایک فقیر نے بشارت دی کہ تم لوگ بڑے ہی خوش نصیب ہو کہ ایسا نیک بخت بچہ تمہارے گھر پیدا ہوا ہے۔ علم الدین نے قرآن مجید کی ابتدائی تعلیم اپنے محلہ کی مسجد میں حاصل کی جو اس زمانہ میں بازار سرفروشوں کے نام سے مشہور تھا، جب یہ بچہ ذرا بڑا ہوا تو باپ نے جلدی سے اپنے ساتھ کام پر لگالیا، جس میں اس نے بڑی جلدی مہارت حاصل کر لی، علم الدین کا ایک بچپن کا ساتھی عبدالرشید تھا جسے سب پیار سے ”شیدا“ کے نام سے پکارتے تھے، شیدا کے والد کی دکان مسجد وزیر خان کے سامنے واقع تھی، ایک دن دونوں دوست گھر سے شام کے وقت جب مسجد وزیر خان پہنچے تو وہاں ایک

جلسہ عام میں شیطان راج پال کے خلاف تقریریں ہو رہی تھیں، جس میں یہ اعلان ہو رہا تھا کہ مسلمان اپنی جانیں قربان کر دیں گے لیکن اس مردود راج پال کو زندہ نہیں چھوڑیں گے، یہ تقریر سن کر دونوں دوست تڑپ اٹھے گھر آ کر علم الدین نے اپنے والد طالع مند سے پوچھا۔

سوال: کیا کوئی شخص جو ہمارے نبی ﷺ کی شان میں گستاخی کرے، وہ زندہ رہ سکتا ہے؟

جواب: باپ نے جواب دیا: بیٹا! مسلمان اسے زندہ نہیں چھوڑیں گے۔

سوال: کیا اسے مارنے والے کو سزا ملے گی؟ علم الدین نے باپ سے دریافت کیا؟

جواب: ہاں بیٹا! یہاں گوروں کے قانون کے مطابق اس کو پھانسی کی سزا ملے گی۔

اسی رات علم الدین نے دیکھا کہ خواب میں ایک بزرگ نمودار ہوئے ہیں اور اس سے کہہ رہے ہیں: علم الدین دشمن نے تمہارے نبی ﷺ کی شان میں گستاخی کی ہے تم ابھی تک سو رہے ہو اٹھو اور جلدی کرو۔

یہ خواب دیکھ کر وہ فدائی رسول ﷺ فوراً اٹھ بیٹھا اور اپنے اوزار لے کر صبح سویرے اپنے دوست شیدا کے گھر پہنچا اور وہاں سے دونوں دوست بھائی دروازے کے سامنے والے کھلے میدان میں جا پہنچے علم الدین نے وہاں راز دارانہ طریقہ سے اپنے دوست ”شیدا“ کو رات والی خواب سنائی تو اس کی حیرت کی کوئی انتہا نہ رہی، کیونکہ اس نے بھی گذشتہ یہی خواب دیکھی تھی، اب

دونوں دوستوں میں تکرار ہونے لگی، دونوں کا اصرار تھا کہ اس موذی کو مارنے کے لیے اسے بشارت ہوئی ہے، آخر طے پایا کہ قرعہ ڈالا جائے، اس میں جس کا نام آئے، وہی اس کام کو سرانجام دے، تین بار قرعہ ڈالا گیا اور ہر بار قرعہ فال طالع مند کے خوش نصیب فرزند علم الدین کے نام نکلا، جس پر اس کا چہرہ خوشی سے چمک اٹھا، شیدا کو اپنے اس دوست کی خوش بختی پر رشک آیا، اس نے علم الدین کو اس کامیابی پر مبارکباد دی، جس کے بعد دونوں دوست ایک دوسرے سے جدا ہو گئے وہاں سے علم الدین سیدھے گھر پہنچے وہ گھر آ کر کچھ دیر کے لیے لیٹ گئے تو ذرا دیر کے لیے ان کی آنکھ لگ گئی کیا دیکھتے ہیں کہ وہی بزرگ دوبارہ نمودار ہو کر ان سے کہہ رہے ہیں:

”علم الدین یہ وقت سونے کا نہیں بلکہ جس کام کے لیے تمہیں

چن لیا گیا ہے اس کی تکمیل کے لیے فوراً پہنچو ورنہ بازی کوئی

اور لے جائے گا۔“

جس پر وہ ایک بار پھر اپنے دوست شیدا کے پاس الوداعی ملاقات کے لیے پہنچے اسے اپنی کچھ چیزیں بطور یادگار دیں اور دوبارہ گھر پہنچ کر انہوں نے اپنے منصوبے کی تکمیل کا پروگرام اپنے ذہن میں مرتب کر لیا اور گھر میں کسی سے اس بارے میں کوئی بات نہیں کی، اس ڈر سے کہ کہیں خون اور قرابت کے رشتے اس راہ میں حائل نہ ہو جائیں، اس دن انہوں نے غسل کیا، سرخ دھاری دار قمیص اور سفید شلوار پہنی، سر پر پگڑی باندھی، صاف اور سبل لباس پر خوشبو لگائی، اس سے قبل انہوں نے اپنی ماں سے میٹھے چاول کی فرمائش کی تھی جسے باپ بیٹے نے مل کر تناول کیا باپ کے کسی کام پر جانے کے بعد علم الدین نے اپنی معصوم

بھتیجی کے ماتھے کو سوتے میں بڑے پیار سے چوما اور اپنی بھابھی سے کچھ پیسے لے کر اس ج جھج سے خوشی خوشی اپنی مہم پر روانہ ہو گئے مگر کسی کے ذہن میں یہ بات نہ آئی کہ علم الدین نے آج کے دن یہ سارا اہتمام کیوں کیا ہے گھر سے کمیٹی بازار پہنچ کر وہاں آتمارام کھاڑیے کی دکان سے ایک روپیہ میں ایک لمبا چاقو خرید اور اسے شلووار کے نیفہ میں رکھ لیا، پھر وہ سیدھے دوپہر کے وقت اتار کلی ہسپتال روڈ، راج پال کی دکان کے سامنے والی ٹال پر پہنچے۔

## راج پال جہنم رسید

جوں ہی ٹال والے جوان نے علم الدین کو بتلایا کہ وہ منحوس دکان کے اندر داخل ہوا ہے تو وہ اپنے شکار کے تعاقب میں دکان کے اندر پہنچ گئے اور اسے دیکھتے ہی ان کی آنکھوں میں خون اتر آیا اس کے ساتھ ہی ان کے اندر عقاب کی روح بیدار ہوئی اور انہیں اپنی منزل آسمانوں میں نظر آنے لگی، چیتے کی سی پھرتی کے ساتھ جھپٹ کر علم الدین نے راج پال خبیث کے سینے میں چاقو پیوست کر دیا، جو اس کے دل کو چیرتا ہوا نکل گیا، یہ ضرب ایسی کاری ثابت ہوئی کہ وہ مردود زخموں کی تاب نہ لا کر اوندھے منہ زمین پر گر پڑا اور وہیں اس نے دم توڑ دیا اس طرح اس بد بخت کو کیفر کردار پہنچانے کے بعد غازی علم الدین جب دکان سے باہر نکلے تو مقتول کے ملازمین نے مار دیا، مار دیا کا شور مچانا شروع کر دیا، جس پر قریب کے ایک ہندو دکاندار سیتارام کے لڑکے اور اس کے ساتھیوں نے آکر پیچھے سے اس نوجوان غازی کو پکڑ لیا، جس پر علم الدین نے کہا:

آج میں نے اپنے رسول ﷺ کا بدلہ لے لیا آج میں نے اپنے رسول ﷺ کا بدلہ لے لیا۔“

اس عرصہ میں پولیس بھی جائے واردات پر پہنچ گئی جس نے غازی علم الدین کو گرفتار کر لیا اور ۱۰/۱۰ اپریل ۱۹۲۹ء کو مسٹر لوئیس ایڈیشنل مجسٹریٹ لاہور کی عدالت میں علم الدین کے خلاف زیر دفعہ ۳۰۲ تعزیرات ہند مقدمہ قتل کی کارروائی شروع ہوئی۔

مقدمہ کی سماعت کے دوران علم الدین کے چہرے پر معصوم مسکراہٹ کھیلتی رہی، شہادت قلم بند ہونے کے بعد سرسری بحث کے بعد مقدمہ سیشن کے سپرد ہوا، سیشن کورٹ نے ۲۲/ مئی ۱۹۲۹ء کو سزائے موت کا فیصلہ سنایا اور مثل حسب ضابطہ توثیق کے لیے لاہور ہائی کورٹ بھجوائی گئی والدین کے حکم کی تعمیل میں علم الدین کی جانب سے بھی اس فیصلہ کے خلاف اپیل دائر کی گئی جس کی پیروی اس وقت کے چوٹی کے قانون دان قائد اعظم محمد علی جناح نے کی قائد اعظم کی بحث کا سب سے اہم نکتہ یہ تھا کہ راج پال نے ”رنگیلا رسول“ جیسی قابل اعتراض کتاب شائع کر کے پیغمبر اسلام کی توہین کی ہے جسے کوئی مسلمان برداشت نہیں کر سکتا چونکہ یہ کتاب اشتعال انگیزی کا سبب بنی اس لیے ملزم نے قتل عمد کا ارتکاب نہیں کیا لہذا اسے سزائے موت نہیں دی جاسکتی اس کے جواب میں وکیل سرکار رام لال نے من جملہ دیگر دلائل کے یہ موقف اختیار کیا کہ پیغمبر اسلام کی اہانت واقعی افسوس ناک بات ہے لیکن تعزیرات ہند میں اس جرم کی کوئی سزا مقرر نہیں اس لیے مقتول نے کوئی خلاف قانون حرکت نہیں

کی تھی چنانچہ ملزم کا یہ فعل اشتعال انگیزی کی تعریف میں نہیں آتا اور اس نے سیشن کورٹ کی سزائے موت کا فیصلہ بحال رکھا، جب یہ فیصلہ غازی علم الدین کو سنایا گیا تو وہ مارے خوشی کے چیخ اٹھے اور کہا:

”اس سے بڑھ کر میری اور کیا خوش نصیبی ہوگی کہ مجھے شہادت کی

موت نصیب ہو رہی ہے۔“

جب ان کا نمگسار دوست ”شیدا“ ان سے ملاقات کے لیے میانوالی

جیل پہنچا تو اسے غمگین دیکھ کر علم الدین نے کہا:

”یار آج تجھے تو میری طرح خوش ہونا چاہیے اپنے رسول کے نام پر

کٹ مرنا ہی ایک مسلمان کی سب سے بڑی آرزو ہے اور اللہ تعالیٰ

کی یہ کتنی بڑی کرم نوازی ہے کہ ہزاروں لاکھوں مسلمانوں

میں سے اپنے اس حقیر بندے کے ہاتھوں اس ناپاک شیطان کو ختم

کرایا اور دیکھو نا موسیٰ رسالت پر قربان ہونے کی میری دلی مراد بھی

پوری ہو رہی ہے اس لیے تمام مسلمان بھائیوں تک میری یہ بات

پہنچا دو کہ وہ میری موت پر غم نہ کریں بلکہ میرے لیے دعائے خیر

کریں۔“

والدین اور عزیز واقارب سے آخری ملاقات کے موقع پر اپنی ماں کی

آنکھوں میں آنسو دیکھ کر کہنے لگے:

”ماں دیکھ تو کتنی خوش نصیب ہے کہ تیرے بیٹے کو شہادت کی موت

مل رہی ہے مجھے تو ہنسی و خوشی رخصت کرنا چاہیے۔“

پھر علم الدین نے پیالہ سے پانی پیا اور اسی پیالہ سے اپنے عزیزوں اور والد طالع مند کو پانی پلا کر پوچھا کہ: انہیں بھی اس کی ٹھنڈک پہنچی ہے سب نے جب اثبات میں جواب دیا تو کہنے لگے: مجھے جگر تک ٹھنڈک محسوس ہو رہی ہے پھر ان سب سے کہا کہ: کوئی ان کی موت پر آنسو نہ بہائے ورنہ انہیں اس سے تکلیف ہوگی۔“

جیل کے حکام کو وصیت نامہ میں اپنے عزیزوں کے لیے یہ بات بطور خاص لکھوائی کہ:

”ان کے پھانسی پر چڑھنے سے وہ بخشنے نہیں جائیں گے بلکہ ہر ایک اپنے اعمال کے مطابق جزا اور سزا کا حق دار ہوگا اور انہیں تاکید کی کہ وہ نماز نہ چھوڑیں اور زکوٰۃ برابر ادا کریں اور شرع محمدی ﷺ پر قائم رہیں۔“

انجام کار ۳۱/ اکتوبر ۱۹۲۹ء کو وہ دن آپہنچا جس کے لیے علم الدین کی جان بے تاب تھی رات اس جوان شب زندہ دار نے ذکر الہی اور تہجد میں گزار دی اور طلوع سحر پر انتہائی خشوع و خضوع کے ساتھ نماز فجر ادا کی، اجل مسٹریٹ، داروغہ جیل اور مسلح سپاہیوں کے ہمراہ استقبال کے لیے کوٹھڑی کے دروازے پر موجود تھا، مجسٹریٹ نے اس مرد غازی سے پوچھا کہ کوئی آخری خواہش، تو کہا صرف دو رکعت نماز شکرانہ کی مہلت، اجازت ملنے پر سجدہ شکر ادا کرنے کے بعد خوشی کے عالم میں وہ ان کے ساتھ سوائے دارچل پڑے، اس وقت جیل کے قیدی اپنی اپنی کوٹھڑیوں اور بارکوں میں اس فدائی رسول کی آخری جھلک دیکھنے

کے لیے تعظیماً ایستادہ کھڑے تھے رفیقان زنداں کو الوداع اور سلام آخر کہتے ہوئے منقل میں پہنچ کر جب تختہ دار کو دیکھا تو فرط مسرت سے جھوم اٹھے پھر ساعت سعید کو قریب دیکھ کر تیزی سے تختہ دار کی طرف بڑھے اور شوق میں چاہا کہ پھانسی کے پھندے کو جو وصال کا مژدہ جان فزالیٰ کر نمودار ہوا تھا خود اپنے ہاتھوں سے گلے میں ڈال لیں لیکن اسے خلاف شریعت جان کر فوراً رک گئے اور حاضرین سے مخاطب ہو کر کہا:

”لوگو! گواہ رہنا میں نے ہی راج پال کو حرمت رسول ﷺ کی خاطر قتل کیا تھا اور آج اپنے نبی پاک کا کلمہ پڑھتے ہوئے ان کی خاطر اپنی جان نثار کر رہا ہوں۔“

یہ کہتے ہوئے اس نوجوان پر وانہ نبوت نے اپنی جان عزیز ناموس مصطفیٰ ﷺ پر نچھاور کر دی جیل کے حکام نے اپنے افسران بالا کی ایما پر علم الدین شہید کی نعش کو ان کے والد اور عزیز واقارب اور سینکڑوں مسلمانوں کے حوالہ کرنے سے انکار کر دیا جو جیل سے باہر اسے لے جانے کے لیے منتظر کھڑے تھے اس بے تدبیری کی وجہ سے مسلمانوں کے جذبات مشتعل ہو گئے۔

لیکن نقض امن کے اندیشے کے پیش نظر جیل کے کارندوں نے حکومت کی خفیہ ہدایات پر شہید نبوت کی لاش نہایت خاموشی کے ساتھ عجلت میں جیل کے احاطہ میں عام قیدیوں کے قبرستان کے اندر دفن کر دیا، جس نے جلتی پر تیل کا کام کیا، لاہور اور دوسرے شہروں میں ہڑتالیں شروع ہوئیں، کاروبار معطل ہو گیا، برہنہ پا اور برہنہ سر نامی جلوس نکلتے گئے اور مسلمانوں میں

شدید ہیجان پیدا ہو گیا اس پر اکابرین وقت جن میں علامہ اقبال پیش پیش تھے سر محمد شفیع، جناب محسن شاہ والد محترم جناب جسٹس ڈاکٹر نسیم حسن شاہ چیف جسٹس پاکستان اور دوسرے قائدین کے ہمراہ گورنر سے ملے اور اپنے جواں سال شہید کی لاش مسلمانوں کے حوالے کرنے کا مطالبہ کیا جو اس یقین دہانی پر کہ وہ امن عامہ برقرار رکھنے کے ذمہ دار ہوں گے حکومت نیشنل ان کے حوالہ کرنے پر رضا مند ہو گئی چنانچہ تدفین کے تیرہویں دن مسلمان بمسٹریٹ اور میونسپل کمشنروں کی موجودگی میں شہید کی میت قبر سے نکالی گئی یعنی شاہدوں کا بیان ہے کہ کئی دن گزر جانے کے باوجود لاش صحیح اور سالم حالت میں موجود تھی اور یوں محسوس ہوتا تھا کہ ابھی آنکھ لگی ہے۔

۱۳/ نومبر ۱۹۲۹ء کو سارے شہر اور اس کے گرد و نواح سے ہزاروں لاکھوں انسانوں کا ایک سیل بے پناہ فدائی رسول ﷺ کے استقبال کے لیے رواں دواں تھا مسجد وزیر خاں کے خطیب مولانا محمد شمس الدین نے نماز جنازہ پڑھائی، مولانا ظفر علی خان نے اس شہید رسالت کی لحد میں تدفین سے قبل اتر کر کہا: ”کاش! یہ سعادت مجھے نصیب ہوتی“ شہید کے جسم کو اشکبار آنکھوں سے علامہ اقبال جیسے شیدائی رسول ﷺ نے قبر میں اتارا، جس پر علامہ کی زبان سے بے اختیار نکل گیا ”یہ جوان ہم سب پڑھے لکھوں سے بازی لے گیا۔“

## غازی عبدالقیوم شہید اور تھورام کا قتل

غازی عبدالقیوم کا واقعہ شہادت بڑا ہی ایمان افروز واقعہ ہے اس نوجوان مرد مجاہد کا تعلق غازی آباد ضلع ہزارہ کے ایک غریب گھرانے سے تھا

لیکن کے خبر تھی کہ ایک دن تخت ہزارہ کی شہ نشینی سے بھی اونچا مرگ با شرف کا رتبہ شہادت اسے نصیب ہوگا، اپنے گاؤں سے وہ تلاش روزگار میں کراچی آیا، جہاں سے رزق حلال کے لیے گھوڑا گاڑی مل گئی جس کی آمدن سے وہ اپنی بوڑھی ماں، بیوہ بہن اور ضعیف چچا اور نو بیاہتا بیوی کی کفالت کر رہا تھا، نماز فجر اور عشاء کی نماز وہ اپنے محلہ میں پڑھا کرتا تھا، ایک روز امام مسجد نے اہل مسجد کو اٹھکار آنکھوں سے بتلایا کہ ایک خبیث ہندو نتھورام نے رسول ﷺ کی شان میں گستاخی کی ہے، غازی عبدالقیوم نے جب یہ بات سنی تو تڑپ اٹھا اور اس کے تن بدن میں اک آگ سی لگ گئی اسی وقت اس نے صحن مسجد میں اپنے رب سے عہد کیا کہ وہ اس کا فرکینے کو زندہ نہیں چھوڑے گا۔

نتھورام آریہ سماجی ہندو تھا، جس نے ۱۹۳۳ء میں ”ہسٹری آف اسلام“ نامی ایک کتاب لکھی جس میں اس نے اسلام اور پیغمبر اسلام کی ذات اقدس کو ہدف تنقید و ملامت بنایا اور شان رسالت میں گستاخانہ اور توہین آمیز الفاظ استعمال کئے تھے، جس سے مسلمانوں میں ہیجان پیدا ہوا اور سارے شہر میں غم و غصہ کی لہر دوڑ گئی حکومت نے نقض امن کے اندیشہ سے ملزم کے خلاف فوج داری مقدمہ قائم کر کے اسے ایک سال قید اور جرمانہ کی سزا دی لیکن مارچ ۱۹۳۴ء میں اس فیصلہ کے خلاف اپیل پر کراچی کے جوڈیشل کیشنر نے اس کی عبوری ضمانت منظور کر لی نتھورام کا مقدمہ سماعت کے لیے جس دن سندھ چیف کورٹ کے دو انگریزی ججوں کی بیج کے سامنے پیش ہونا تھا اس دن نتھورام اپنے وکلاء اور ساتھیوں کے ساتھ ہنسی مذاق کرتا ہوا کورٹ روم میں داخل ہوا عدالت کے باہر بندو اور مسلمان بڑی تعداد میں فیصلہ سننے کے لیے کھڑے تھے مقدمہ کی

سماعت سے کچھ دیر قبل غازی عبدالقیوم کمرہ عدالت میں اس ہندو مصنف نتھورام کے قریب پہنچنے میں کامیاب ہو گیا اور اپنے شکار پر نظریں جمائے بیٹھا تھا موقع پاتے ہی اپنے نیفہ میں چھپا ہوا تیز دھار خنجر نکال کر عقاب کی طرح وہ اس پر چھٹا اور اس ملعون کے پیٹ میں خنجر جھونک کر اس کی آنتیں باہر نکال دین نتھورام منہ کے بل زمین پر گر پڑا تو اس خیال سے کہ کہیں وہ زندہ بچ نہ جائے اس نے پوری قوت سے ایک اور وار اس کی گردن پر کیا اور اس کی شہ رگ کاٹ دی اس طرح اس خبیث کا کام تمام کرنے کے بعد نہایت اطمینان اور سکون سے اس نے اپنے آپ کو گرفتاری کے لیے پیش کر دیا۔ عدالت میں اس واقعہ سے بھگدڑ مچ گئی اور جج بھی اس اچانک واردات سے خوفزدہ اور سراسیمہ ہو گئے عبدالقیوم کے مقدمہ قتل کے دوران جب ملزم کا بیان قلم بند کرتے ہوئے ایک انگریز جج نے اس مرد غازی سے دریافت کیا کہ اسے اس بھری عدالت میں اس طرح واردات کی جرات کیسی ہوئی؟ تو اس نے عدالت میں آویزاں جارج پنجم کی تصویر کی طرف اشارہ کرتے ہوئے کہا:

”تم اپنے بادشاہ کی توہین برداشت نہیں کر سکتے ہم اپنے دین اور دنیا کے شہنشاہ کی شان میں گستاخی کرنے والے کو کیسے معاف کر سکتے ہیں، اس موذی کو ہلاک کرنے کے بعد نہایت حقارت کے ساتھ اس کی لاش پرتھوکتے ہوئے اس نے کہا تھا:

”اس خنزیر کے بچے نے میرے رسول ﷺ کی توہین کی تھی

اس لئے میں نے اس قتل کیا ہے۔“

اس نے اپنی طرف سے وکیل صفائی پیش کرنے سے انکار کر دیا۔

اقبال جرم پر سیشن کورٹ سے غازی عبدالقیوم کو سزائے موت سنائی گئی تو وہ نوجوان مرد مجاہد اپنی خوشی اور مسرت ضبط نہ کر سکا اور بے اختیار اس کی زبان سے اللہ تعالیٰ کی حمد و ثنا کی صدا بلند ہوئی، مسلمانوں نے جب اس فیصلہ کے خلاف اپیل کرنا چاہی تو اس نے ان سب کی منت سماجت کرتے ہوئے کہا:

”آپ لوگ مجھے اللہ تعالیٰ کی بارگاہ میں حاضری کی سعادت سے محروم کرنا چاہتے ہیں۔“

اور وہ اس شعر کی مجسم تصویر بنا ہوا تھا:

دل پہ لیا ہے داغ عشق کھوکے بہارِ زندگی  
اک گل تر کے واسطے میں نے چمن لٹا دیا

فیصلہ جب توثیق کے لیے عدالت عالیہ میں سپرد ہوا اور اس مرد غازی کی خواہش کے خلاف قانون کی توضیح اور تشریح کے لیے اپیل دائر کر دی گئی تو اپیل کی سماعت کے دوران ہر پیشی پر اس غازی کے دیدار کے لیے مسلمانوں کا بے پناہ ہجوم موجود ہوتا، جو اس پر گل پاشی کیا کرتا تھا، بالآخر وہ اپنے مقصد میں کامیاب ہو گئے اور اسے بھی دوسرے غازیانِ ملت کی طرح سزائے موت سنائی گئی جس کے لیے وہ بے چین اور مضطرب رہتا تھا اور یہی پروانہ موت اس کے لیے حیات جاوید لے کر آیا جب سزائے موت اس کو سنائی گئی تو اس نے ججوں سے مخاطب ہو کر کہا:

”مجھے اپنی خوش قسمتی پر ناز ہے کہ میرے ہاتھوں وہ خبیث جہنم رسید ہوا اور میرے رب نے مجھے شہادت جیسی نعمت سے سرفراز کیا، یہ

ایک جان کیا چیز ہے اگر ایسی ہزاروں جانیں بھی ہوں تو وہ سب میرے ناموس رسالت پر قربان ہیں۔“

اس طرح اس مرد غازی کے لیے جو کچھ عرصہ قبل عروس نوبیاء کر لایا تھا، آج ان شاء اللہ حوران جنت درہائے فردوس میں اس کے استقبال کے لیے کھڑی ہوں گی۔ یہ بھی ایک عاشق کا جنازہ تھا اس لیے بڑی دھوم سے نکلا اور ہزاروں مسلمان جب میوہ شاہ کے قبرستان اس شہید وفا کے جنازے کو لے جا رہے تھے، ایسے میں حکومت افرنگ کے فرعون مزاج فوجیوں نے مُجَبَّانِ ناموس ﷺ کے اس ہجوم پر اچانک گولیوں کی بوچھاڑ کر دی، جس کے نتیجہ میں سینکڑوں مسلمان شہید اور زخمی ہوئے، معصوم عورتیں اور بچے جو مکانوں کی چھتوں سے اس کا جنازہ دیکھ رہے تھے ان کی شقاوت کا نشانہ بنے اور اس دن وہ سب شہیدانِ ناموس رسالت ﷺ اس فدائی رسول ﷺ کے ساتھ ان شاء اللہ جنت الفردوس میں پہنچ گئے۔

## غازی محمد صدیق شہید

غازی محمد صدیق فیروز پور ضلع قصور کے ایک دینی گھرانے میں پیدا ہوئے، بچپن ہی میں والد کا سایہ سر سے اٹھ گیا ماں نے بڑے لاڈ پیار سے بیٹے کی پرورش کی اور ساتھ ساتھ صحیح تربیت کی تھی، ۱۹۳۴ء میں یہ نوخیز بچہ جب بیس برس کا ہوا تو اسے خواب میں رسول اللہ ﷺ کی زیارت نصیب ہوئی اور حکم ہوا کہ قصور کے ایک دریدہ دہن گستاخ پالال زرگر کا منہ بند کیا جائے۔ یہ بشارت ملتے ہی نوجوان غازی تڑپ کر بیدار ہوا تو اس کے ساتھ اس کا مقدر بھی

جاگ اٹھا اس نے ماں کو یہ خوشخبری سنائی تو ماں نے خوشی سے لخت جگر کا ماتھا چوما اور شہادت کی الفت کی طرف اسے روانہ کیا قصور پہنچ کر اس مرد غازی نے اس گستاخ رسول پالامل کو راستہ ہی میں دبوچ لیا، اسے پچھاڑ کر اس کے سینہ پر سوار ہو گئے اور تیز دھار دار آلہ سے پے در پے وار کر کے اس موذی کو ہلاک کر دیا اور وہاں سے فرار ہونے کے بجائے قریب ہی کی مسجد میں جا کر سب سے پہلے نماز شکرانہ ادا کی اور پھر مسجد کی سیڑھیوں پر اس شان اور تمکنت کے ساتھ بیٹھ گئے کہ کسی ہندو کو ان کے پاس آنے کی جرأت نہ ہو سکی، فیروز مندوی ان کے قدم چوم رہی تھی اور فی الحقیقت اس سے بڑھ کر اور کیا نمایاں کام ہو سکتا تھا جس پر مسرت اور شادمانی بھی ناز کرے کہ ایک شاتم رسول ﷺ ان کے ہاتھوں جہنم رسید ہوا حسب معمول انگریز کا قانون حرکت میں آیا اور مرد مجاہد کا مقدمہ سیشن کے سپرد ہوا، غازی موصوف کی جانب سے میاں عبدالعزیز مالوڈہ اور نو مسلم بیرسٹر خالد لطیف گابا نے مقدمہ کی پیروی کی، لیکن چونکہ آپ نے عدالت کے روبرو جرأت کے ساتھ اعتراف کر لیا تھا، اس لیے سزائے موت سنائی گئی۔

آفرین ہے اس ماں پر جس نے ایسے پیکر جرأت و ایثار کو جنم دیا اور آفرین ہے اس نوجوان مرد غازی پر جو اپنے ناموس رسالت کے نام پر قربان ہو گیا یہ فیصلہ سن کر ماں نے ایک بار پھر اپنے بیٹے کا ماتھا چوما اور کہا:

”یہ ایک بیٹا تو کیا ایسے بیٹے بھی ہوتے تو میں ان سب کو ناموس

رسالت ﷺ کے نام پر قربان کر دیتی۔“

بیٹے نے بھی یہی کہا:

”یہ ایک جان کیا چیز ہے ایسی ہزاروں جانیں بھی ناموس رسالت

ﷺ پر نثار ہیں۔“

سبحان اللہ!!

غازی عبداللہ شہید

یہ بھی تقسیم ہند سے قبل غالباً ۱۹۴۳ء کا واقعہ ہے ایک بد بخت سکھ چلچل سنگھ شیخوپورہ کے گردنواح میں نبی اکرم ﷺ کے خلاف بد گوئی کر کے اپنے خبث باطن کا اظہار کرتا پھر تاتھا، تصور کے رہنے والے ایک جیالے جوان عبداللہ کو سرکار رسالت مآب ﷺ نے خواب میں حکم دیا کہ وہ اس گستاخ کا منہ بند کرے۔ چنانچہ کسی سے اس خواب کا ذکر کئے بغیر وہ شوریدہ سر آتش بجاں اٹھ کھڑا ہوا اور اس مردود کی تلاش میں نکل پڑا معلوم ہوا کہ وہ خبیث وارث شاہ کے گاؤں جنڈیالہ شیرخان میں رہتا ہے جو اس وقت سکھوں کا گڑھ تھا بستی کے قریب پہنچ کر مزید دریافت پر پتا چلا کہ وہ اپنے کنویں پر بیٹھا کسی کام میں مشغول ہے اس کے قریب ہی سکھوں کا جتھہ مصروف گفتگو تھا۔ غازی عبداللہ نے ایک نظر میں اس دشمن دین کو پہچان لیا انہیں محسوس ہوا کہ ان کے جسم میں غیر معمولی طاقت بجلی بن کر دوڑ رہی ہے، چلچل سنگھ پر وہ جھپٹ کر حملہ آور ہوئے اور اسے پچھاڑ کر اس کے سینہ میں چڑھ بیٹھے اور پوری قوت سے اس کی شہ رگ کاٹ دی اور اس کا سرتن سے جدا کر دیا۔ اس ناگہانی حملہ کو دیکھ کر پاس ہی بیٹھے ہوئے سکھ وہاں سے بھاگ کھڑے ہوئے لیکن یہ مرد غازی اپنے

رسول ﷺ کے فرمان کی تعمیل کے بعد اس مردود کے لاشہ سے اٹھا اور وہیں رب کے حضور بسجود ہوا کہ اس نے اس مہم کو کامیاب فرما کر اسے سرفرازی بخشی اور سرخرو کیا۔

موقع واردات پر جب پولیس پہنچی تو اس مرد مجاہد کو وہیں پر موجود پایا جس کا چہرہ خوشی سے چمک رہا تھا، پولیس نے گرفتار کر کے دلی مراد پوری کر دی، شیخوپورہ کے معروف وکیل ملک انور مرحوم نے مقدمہ کی پیروی کی، لیکن چونکہ غازی عبداللہ نے عدالت کے روبرو اعتراف جرم کر لیا تھا، اس لیے سزائے موت سنائی گئی تو ایک مرتبہ پھر سجدہ شکر بجلائے کہ انہیں بھی شہیدان رسالت کی صف میں جگہ مل رہی ہے جس پر جتنا بھی فخر و ناز کیا جائے کم ہے۔

### غازی عبدالرشید شہید

غازی عبدالرشید شہید کا نام نامی بھی سرفروشان ملت میں ہمیشہ نمایاں رہے گا جس نے آریہ سماج کے بانی سوامی دیانند سرسوتی کے چیلے سوامی شردھانند جیسے خبیث شاتم رسول کو دہلی میں موت کے گھاٹ اتارا اور راہ محبت رسول میں اپنی جان نثار کر کے بارگاہ الہی میں سرخرو اور سرفراز ہوا۔

[راج پال سے یہاں تک تمام واقعات "ناموس رسالت اور قانون توہین رسالت ﷺ" سے بعد ترمیم اخذ کئے ہیں]

## توہین صحابہ رضی اللہ عنہم کی شرعی سزا

تمام صحابہ کرام رضوان اللہ علیہم اجمعین بلا استثناء جنتی اور اللہ تعالیٰ کی رضا سے مشرف ہیں۔ محمد بن کعب قرظی رضی اللہ عنہ سے کسی نے دریافت کیا کہ رسول اللہ ﷺ کے صحابہ کرام کے بارہ میں آپ کیا فرماتے ہیں۔ انہوں نے کہا کہ صحابہ کرام سب کے سب جنت میں ہیں اگرچہ وہ لوگ ہوں جن سے دنیا میں غلطیاں اور گناہ بھی ہوئے ہیں۔ اس شخص نے دریافت کیا کہ یہ بات آپ نے کہاں سے کہی [اس کی کیا دلیل ہے] انہوں نے فرمایا کہ قرآن پاک کی یہ آیت پڑھو "الَّذِينَ آمَنُوا وَالَّذِينَ هُمْ رَضُوا عَنْهُمْ" اس میں تمام صحابہ کرام کے متعلق بلا کسی شرط کے رَضِيَ اللَّهُ عَنْهُمْ وَرَضُوا عَنْهُ ارشاد فرمایا ہے۔ البتہ تابعین کے معاملہ میں اتباع باحسان کی شرط لگائی گئی ہے جس سے معلوم ہوا کہ صحابہ کرام بلا کسی قید و شرط کے سب کے سب بلا استثناء رضوان الہی سے سرفراز ہیں۔

تفسیر مظہری میں یہ قول نقل کرنے کے بعد فرمایا کہ میرے نزدیک سب صحابہ کرام کے جنتی ہونے پر اس سے بھی زیادہ واضح استدلال اس آیت

سے ہے۔

﴿لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتَلَ أُولَئِكَ أَعْظَمُ دَرَجَةً مِنَ الَّذِينَ أَنْفَقُوا مِنْ بَعْدُ وَقَاتَلُوا وَكُلًّا وَعَدَّ اللَّهُ الْحُسْنَىٰ وَاللَّهُ بِمَا تَعْمَلُونَ خَبِيرٌ﴾ . [سورۃ حدید: ۱۰]

اس آیت میں پوری صراحت سے یہ بیان کر دیا گیا ہے کہ صحابہ کرام رضی اللہ عنہم اولین ہوں یا آخرین سب سے اللہ تعالیٰ نے ”حُسْنٰی“ یعنی جنت کا وعدہ فرمایا ہے۔

اور حدیث میں رسول اللہ ﷺ کا ارشاد ہے کہ جہنم کی آگ اس مسلمان کو نہیں چھو سکتی جس نے مجھے دیکھا ہے یا میرے دیکھنے والوں کو دیکھا ہے۔

[الترمذی، کتاب المناقب، باب ما جاء فی فضل من رأى النبی ﷺ رقم (۳۸۵۸)]

جب آیات اور احادیث رسول ﷺ میں صحابہ کرام کا جنتی ہونا اور رضا الہی سے سرفراز ہونا اظہر من الشمس ہے تو ایسی پاک باز ہستیوں کی توہین اور ان کو سب و شتم کرنا اور طعن و تشنیع کا نشانہ بنانا حرام، اکبر الکبائر اور فحش الفواحش میں سے ہے جس کی اسلام میں سنگین سزا مقرر کی گئی ہے چنانچہ خاتمہ الحفاظ ابن حجر فتح الباری [۳۶/۷] میں فرماتے ہیں:

اختلف فی سب الصحابی فقال عیاض ذهب الجمهور الی انه يعزر و عن بعض المالکية يقتل و خص بعض الشافعية ذلك بالشیخین والحسنین فحکی القاضی حسین فی ذلك وجهین وقواه السبکی فی حق من کفر الشیخین و کذا من کفر من صرح النبی ﷺ بإیمانہ او تبشیرہ بالجنة اذا تواتر الخبر بذلك عنه لما تضمن من تکذیب رسول الله ﷺ.

صحابہ کو گالی دینے والے کے بارے میں علماء کا اختلاف ہے۔ قاضی عیاض فرماتے ہیں کہ جمہور امت کا قول ہے کہ اسے سنگین سزا دی جائے [لیکن قتل

کی سزا نہ دی جائے۔ اور بعض مالکی علماء قتل کی سزا کے حق میں ہیں جبکہ بعض شافعی علماء فرماتے ہیں کہ صرف حضرت ابو بکرؓ، حضرت عمرؓ اور حضرت حسنؓ اور حسینؓ کی توپن کرنے والے کو قتل کی سزا دی جائے اور قاضی حسین نے اس بارے میں دو وجوہات بیان کی ہیں اور علامہ سبکی فرماتے ہیں کہ جس نے حضرات شیخین اور عشرہ مبشرہ یا وہ خوش نصیب حضرات جن کے ایمان کی آپ ﷺ نے گواہی دی ہے ایسے لوگوں کے بارے میں سب و شتم کیا تو اس کو قتل کی سزا دی جائے کیونکہ اس میں تکذیب رسول ﷺ پائی جاتی ہے۔

امام نووی فرماتے ہیں:

اعلم ان سب الصحابة حرام من فواحش المحرمات  
سواء من لابس الفتن منهم وغيره لانهم محتهدون في  
تلك الحروب ومتأولون قال القاضي وسب احدهم من  
المعاصي الكبائر ومذهبنا ومذهب الجمهور انه يعزر  
ولا يقتل وقال بعض المالكية يقتل.

[شرح مسلم ۹۳/۱۶]

سو معلوم ہونا چاہیے کہ صحابہ کرام کو برا بھلا کہنا فواحش محرمات میں سے ہے اگرچہ وہ اختلافات کے فتنوں میں کیوں نہ مبتلا ہوئے ہوں کیونکہ وہ مجتہد تھے اور ہر ایک اپنی جگہ اللہ کی رضا و خوشنودی کے لیے کام کر رہا تھا۔ قاضی عیاض فرماتے ہیں کہ صحابہ میں سے کسی کو برا بھلا کہنا کبار معاصی میں سے ہے ہمارا اور جمہور امت کا مذہب یہ ہے کہ ایسے شخص کو قتل نہ کیا جائے بلکہ کوئی دوسری سنگین سزا دی جائے اور بعض مالکی علماء قتل کے بھی قائل ہیں۔

خلاصہ:-

مذکورہ دونوں عبارتوں کا خلاصہ یہ ہے کہ توہین صحابہ کے مرتکب کی سزا کے بارے میں علماء کے تین اقوال ہیں۔

۱:- قتل کے بغیر سنگین قسم کی سزا

۲:- قتل

۳:- شیخین و حسنین اور عشرہ مبشرہ اور وہ صحابہ جن کے ایمان کی گواہی خود رسول اللہ ﷺ نے دی ہے ایسے حضرات کی توہین کی سزا قتل ہے باقی کی توہین کے لیے سنگین سزا ہے مگر قتل نہیں۔

اب ان اقوال کے مختصر دلائل ملاحظہ فرمائیں۔

## مذکورہ اقوال کے دلائل

پہلا قول:-

پہلا قول جمہور علماء امت کا ہے ان کا موقف یہ ہے کہ غیر نبی کے دشنام دہندہ کو قتل نہ کیا جائے بلکہ کوئی دوسری عبرت ناک سزا دی جائے۔ ان کا استدلال حضرت ابو بکر صدیق رضی اللہ عنہ کے واقعہ سے ہے جس کو سابق ہم ذکر کر چکے ہیں کہ ایک شخص نے حضرت صدیق اکبر رضی اللہ عنہ سے نالائق گفتگو کی اور سخت سست الفاظ کہے اور ایک روایت ہے کہ اس نے آپ کو گالی دی تو حضرت ابو بکر رضی اللہ عنہ صحابی نے حضرت صدیق اکبر سے اس کی قتل کرنے کی

اجازت چاہی تو حضرت صدیق اکبرؓ نے اجازت نہ دی اور کہا کہ نبی کے بعد کسی کو قتل کی سزا نہیں دی جاسکتی۔  
[ابوداؤد کتاب الحدود ۲/۲۵۳]

نیز اس لیے کہ حضرت صدیق اکبرؓ نے مہاجر بن ابی امیہ کو لکھا تھا کہ انبیاء کی حد دیگر حد و شرعیہ کی طرح نہیں۔

پھر قتل کی سزا اس لیے بھی نہیں دی جاسکتی کہ اللہ تعالیٰ نے اللہ اور اس کے رسول ﷺ اور اہل ایمان کو ایذا دینے والوں میں فرق و امتیاز رکھا ہے۔ چنانچہ اللہ کو ایذا دینے والوں کو دینا و آخرت میں ملعون قرار دیا ہے اور رسول کو ایذا دینے والے کے بارے میں فرمایا کہ

﴿فَقَدْ احْتَمَلَ بُهْتَانًا وَاِثْمًا مُّبِينًا﴾. [النساء: ۱۱۲]

”اس نے بہت بڑے بہتان اور صریح گناہ کا ارتکاب کیا۔“

ظاہر ہے کہ مطلق بہتان اور گناہ کہ وجہ سے قتل کی سزا نہیں دی جاسکتی بلکہ اس سے سزائی الجملۃ واجب ہوتی ہے۔ لہذا اسے مطلق سزا دی جائے گی جس سے قتل کا جواز لازم نہیں آتا۔

نیز قتل کی سزا اس لیے بھی نہیں دی جاسکتی کیونکہ رسول اللہ ﷺ کا ارشاد گرامی ہے:

کسی مسلمان مرد کا خون بہانا جائز نہیں جو کلمہ طیبہ کی شہادت دیتا ہو جب تک وہ تین باتوں میں سے کسی ایک کا مرتکب نہ ہو اور وہ یہ ہیں:

۱: ایمان لانے کے بعد کفر اختیار کرنا

۲: شادی شدہ ہونے کے باوجود زنا کرنا

۳: وہ کسی کو قتل کرے تو مقتول کے عوض اسے قتل کیا جائے گا۔

اور غیر انبیاء کو مطلق گالی دینے سے اس کا کفر لازم نہیں آتا اس لیے کہ عہد رسالت میں لوگ ایک دوسرے کو سخت سست الفاظ کہہ لیا کرتے تھے مگر اس کی بنا پر کسی کو کافر قرار نہیں دیا گیا۔ نیز اس لیے کہ کسی خاص صحابی پر علی التعمین ایمان لانا واجب نہیں لہذا ان میں سے کسی ایک کو گالی دینے سے یہ لازم نہیں آتا کہ وہ شخص اللہ اور اس کے رسول، اس کے ملائکہ، اس کی کتابوں اور یوم آخرت پر ایمان نہیں رکھتا۔ [الصارم المسلول ص ۵۷۸]

## دوسرا قول:

صحابہ کرام کی توہین کرنے والے کے بارے میں دوسرا قول یہ ہے کہ اسے توہین رسالت کے مرتکب کی طرح قتل کر دیا جائے جس کی دلیل یہ آیت ہے:

﴿ مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ

بَيْنَهُمْ ﴾

[الفتح: ۲۹]

محمد اللہ کے رسول ہیں اور جو لوگ ان کے ساتھ ہیں وہ کفار پر سخت اور آپس میں رحم دل ہیں۔

اس آیت کے الفاظ لِيَغِيظَ بِهِمُ الْكُفَّارَ. تاکہ ان کی وجہ سے کفار کو غصہ دلایا جائے اور جب کفار صحابہ کی وجہ سے غصہ میں آتے ہیں تو جس نے صحابہ رضی اللہ عنہم کو ناراض کیا گویا وہ بھی کفار کے ساتھ اس معاملہ میں شریک ہو گیا

جس کی وجہ سے اللہ نے ان کو ذلیل و رسوا کیا اور ان کے کفر کی بنا پر ان کو سرنگوں کیا اور کفار کے ساتھ ان کے غصہ میں جس کی وجہ سے ان کو رسوا کیا گیا وہی شخص شریک ہوگا جو کافر ہو اس لیے کہ مومن کفر کی وجہ سے ذلیل و رسوا نہیں کیا جاتا۔

اس کی توضیح یہ ہے کہ لِيَغِيظَ بِهِمُ الْكُفَّارَ میں حکم کو ایسے وصف کے ساتھ معلق کیا گیا ہے جو مشتق ہے اور مناسب بھی ہے اس لیے کہ کفر اس لائق ہے کہ اس کے حامل کو غصہ دلایا جائے۔ جب کفر ہی اس بات کا موجب ہو کہ اللہ اس کے حامل کو محمد ﷺ کے صحابہ رضی اللہ عنہم کی وجہ سے غصہ دلائے تو جس کو اللہ اصحاب محمد ﷺ کی وجہ سے غصہ دلائے اس کے حق میں اس کا موجب پایا گیا اور وہ کفر ہے امام عبد اللہ بن ادریس الاودی فرماتے ہیں مجھے ڈر ہے کہ شیعہ کہیں کفار کے مماثل نہ ہوں اس لیے کہ اللہ تعالیٰ فرماتے ہیں لِيَغِيظَ بِهِمُ الْكُفَّارَ۔ تاکہ ان کی وجہ سے کفار کو غصہ دلائے اور یہی معنی ہیں امام احمد کے اس قول کے کہ میں ایسے آدمی کو مسلمان نہیں سمجھتا۔

رسول اللہ ﷺ کا یہ فرمان بھی اسی قبیل سے ہے کہ جس نے ان کے ساتھ عداوت رکھی اور جس نے ان کو رنج پہنچایا اس نے مجھے ستایا اور جس نے مجھے ستایا اس نے اللہ کو ایذا دی۔ اور آپ ﷺ نے یہ بھی فرمایا کہ:

جس نے ان کو گالی دی اس پر اللہ تعالیٰ اس کے فرشتوں اور تمام لوگوں کی لعنت ہو اللہ تعالیٰ اس کے فرائض اور نواہل کو قبول نہیں کرے گا۔

ظاہر ہے کہ اللہ اور اس کے رسول ﷺ کی ایذا کفر ہے اور قتل کا

موجب بھی جیسا کہ پہلے ہم تفصیل سے لکھ چکے ہیں اور اسی سے اس بات کا فرق واضح ہو جاتا ہے کہ حصول صحبت سے پہلے اور حصول صحبت کے بعد صحابہ کو گالی دینے اور عام مسلمانوں کو گالی دینے میں کیا فرق ہے۔ ایک زمانہ ایسا بھی تھا کہ ایک آدمی اسلام کا اظہار کرتا تھا۔ اور اس کے بارے میں یہ امکان تھا کہ کہیں منافق یا مرتد نہ ہو لیکن اگر کوئی شخص آپ ﷺ کی صحبت پر قائم ہوتے ہوئے فوت ہو جائے اور وہ نفاق سے متہم نہ ہو تو اس کو ایذا دینا اسی ہستی کو ایذا دینا ہے جس کی صحبت کا شرف اسے حاصل رہا۔ حضرت عبداللہ بن مسعود رضی اللہ عنہ فرماتے ہیں کہ ”اعتبروا الناس باخذ انہم“ لوگوں کو ان کے احباب پر قیاس کیا کرو۔ کسی شاعر کا قول ہے:

عَيْنُ الْمَرْءِ لَا تَسْتَلُّ وَ سَلَّ عَنْ قَرِينِهِ  
فَكُلُّ قَرِينٍ بِالْمُقَارِنِ يَقْتَدِي

آدمی کے بارے میں مت پوچھ بلکہ اس کے ساتھی کے بارے میں پوچھ اس لیے کہ ہر ساتھی اپنے رفیق کی پیروی کرتا ہے۔

[الصارم المسلول ص ۵۸۰]

حضرت علی رضی اللہ عنہ سے منقول ہے کہ آخری زمانہ میں ایک قوم نمودار ہوگی جس کا ایک لقب ہوگا۔ ان کو رافضہ کہا جائے گا وہ اسی سے پہچانے جائیں گے وہ اپنے آپ کو ہماری طرف منسوب کریں گے حالانکہ وہ ہماری جماعت سے نہیں ان کی نشانی یہ ہے کہ وہ حضرت ابو بکر رضی اللہ عنہ اور حضرت عمر رضی اللہ عنہ کو گالیاں دینے والے ہوں گے۔ تم جہاں کہیں انہیں پاؤ قتل کر دو اس لیے کہ وہ مشرک ہوں گے۔

[الصارم المسلول]

## تیسرا قول:

تیسرے قول میں جو تفصیل ذکر کی گئی ہے اس پر اس قول والوں نے کوئی دلیل ذکر نہیں کی البتہ شیخین، حسنین، عشرہ مبشرہ وغیرہ صحابہ کی چونکہ ایک امتیازی شان ہے اور ان کا ایک خاص مقام ہے اس لیے کچھ لوگوں نے ان حضرات کی توہین کو توہین رسالت کے برابر قرار دے کر اس کی سزا بھی قتل ہی تجویز کی ہے۔

## صحابہ کرام کا مقام و مرتبہ

صحابہ کرام جس مقدس گروہ کا نام ہے وہ امت کے عام افراد و رجال کی طرح نہیں وہ رسول اللہ ﷺ اور امت کے درمیان ایک مقدس واسطہ ہونے کی وجہ سے ایک خاص مقام اور عام امت سے امتیاز رکھتے ہیں۔ یہ مقام امتیاز ان کو قرآن و سنت کی نصوص و تصریحات کا عطا کیا ہوا ہے۔ اور اسی لیے اس امت کا اجماع ہے۔ اب ذیل میں چند ایک وہ آیات ملاحظہ فرمائیں جن میں اس مقدس اور پاک باز گروہ کا مرتبہ اور شان بیان کی گئی ہے۔

## آیات قرآنی

[۱]

﴿وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ

اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ  
جَنَّتٍ تَجْرِي تَحْتَهَا الْأَنْهَارُ ﴿[سورہ توبہ: ۱۰۰]

”وہ مہاجر و انصار جنہوں نے سب سے پہلے دعوت ایمان پر لبیک  
کہنے میں سبقت کی نیز وہ جو بعد میں راست بازی کے ساتھ ان  
کے پیچھے آئے اللہ ان سے راضی ہوا اور وہ اللہ سے راضی ہوئے  
اور اللہ نے ان کے لیے ایسے باغ مہیا کر رکھے ہیں جن کے نیچے  
سے نہریں بہتی ہوں گی۔“

آیت مذکورہ میں اللہ تعالیٰ نے صحابہ کرام کے دو طبقے بیان فرمائے ہیں  
ایک سابقین اولین کا دوسرے بعد میں ایمان لانے والوں کا۔ اور دونوں طبقوں  
کے متعلق یہ اعلان کر دیا گیا ہے کہ اللہ تعالیٰ ان سے راضی اور وہ اللہ سے راضی  
ہیں ان کے لیے جنت کا مقام دوام مقرر ہے جس میں تمام صحابہ کرام رضی اللہ عنہم  
داخل ہیں۔

پھر مہاجرین و انصار میں سے سابقین اولین کون لوگ ہیں اس کی تفسیر  
میں ابن کثیر نے تفسیر میں اور ابن عبدالبر نے مقدمہ استیعاب میں سندوں کے  
ساتھ دونوں قول نقل کئے ہیں ایک یہ کہ سابقین اولین وہ حضرات ہیں  
جنہوں نے رسول اللہ ﷺ کے ساتھ دونوں قبلوں کی طرف نماز پڑھی ہو۔ یہ  
قول ابو موسیٰ اشعری، سعید بن مسیب، ابن سیرین، حسن بصری کا ہے۔

[ابن کثیر]

اس کا حاصل یہ ہے کہ تحویل قبلہ بیت المقدس سے بیت اللہ کی طرف  
جو ہجرت کے دوسرے سال میں ہوئی ہے اس سے پہلے پہلے جو لوگ مشرف

باسلام ہر کر شرف صحابیت حاصل کر چکے ہیں وہ سابقین اولین ہیں۔

دوسرا قول یہ ہے کہ جو لوگ بیعت رضوان یعنی واقعہ حدیبیہ واقع  
۶ھ میں شریک ہوئے ہیں وہ سابقین اولین میں سے ہیں یہ قول امام شعی کا ہے۔

[ابن کثیر، استیعاب]

حافظ ابن کثیر لکھتے ہیں:

یا ویل من ابغضهم او سبهم او سب بعضهم [الی قولہ]  
فاین هؤلاء من الایمان بالقرآن اذ یسبون من رضی اللہ  
عنہم۔ [ابن کثیر ۳/۴۴۵]

عذاب الیم ہے ان لوگوں کے لیے جو ان حضرات سے یا ان میں  
سے بغض سے بغض رکھے یا ان کو برا کہے ایسے لوگوں کو ایمان  
بالقرآن سے کیا واسطہ جو ان لوگوں کو برا کہتے ہیں جن سے اللہ نے  
راضی ہونے کا اعلان کر دیا۔

علامہ ابن عبدالبر مزکورہ آیت نقل کرنے کے بعد لکھتے ہیں:

ومن رضی اللہ عنہ لم یسخط علیہ ابدان شاء اللہ  
تعالیٰ۔ [الاستیعاب ص ۴ ج ۱]

اللہ جس سے راضی ہو گیا پھر اس سے کبھی ناراض نہیں ہوگا ان شاء اللہ۔

مطلب یہ ہے کہ اللہ تعالیٰ کو تو سب اگلی پچھلی چیزوں کا علم ہے وہ  
راضی اس شخص سے ہو سکتے ہیں جو آئندہ زمانے میں بھی رضا کے خلاف کام  
کرنے والا نہیں ہے اس لیے کسی کے واسطے رضائے الہی کا اعلان اس کی  
ضمانت ہے کہ اس کا خاتمہ اور انجام بھی اسی حالت صالحہ پر ہوگا۔ اس سے رضا

الہی کے خلاف کوئی کام آئندہ بھی نہیں ہوگا یہی مضمون شیخ الاسلام حافظ ابن تیمیہ رحمہ اللہ نے شرح عقیدہ واسطیہ میں اور سفارینی نے شرح درہ مضیہ میں بھی لکھا ہے اس سے ان ملحدین کے شبہ کا ازالہ خود بخود ہو گیا کہ جو یہ کہتے ہیں کہ قرآن کے یہ اعلانات اس وقت کے ہیں جبکہ ان کے حالات درست تھے بعد میں معاذ اللہ ان کے حالات خراب ہو گئے اس لیے وہ اس انعام و اکرام کے مستحق نہیں رہے نعوذ باللہ منہ۔ کیونکہ اس سے تو نتیجہ یہ نکلتا ہے کہ اللہ تعالیٰ شروع میں بوجہ انجام سے بے خبری کے راضی ہو گئے تھے بعد میں یہ حکم بدل گیا نعوذ باللہ منہ۔

[۲]

﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُسَآئِعُونَكَ تَحْتَ الشَّجَرَةِ﴾  
[سورہ فتح: ۱۸]

اللہ مومنوں سے خوش ہو گیا جب وہ درخت کے نیچے آپ ﷺ سے بیعت کر رہے تھے۔

یہاں اس بیعت کا ذکر ہے جو حدیبیہ کے مقام پر صحابہ کرام سے لی گئی تھی۔ اس بیعت کو بیعت رضوان کہا جاتا ہے کیونکہ اللہ تعالیٰ نے اس آیت میں یہ خوشخبری سنائی ہے کہ وہ ان لوگوں سے راضی ہو گیا جنہوں نے اس خطرناک موقع پر جان کی بازی لگا دینے میں ذرہ برابر تامل نہ کیا اور رسول کے ہاتھ پر سرفروشی کی بیعت کر کے اپنے صادق الایمان ہونے کا صریح ثبوت پیش کر دیا۔ وقت تھا کہ مسلمان صرف ایک ایک تلوار لیے ہوئے آئے تھے صرف چودہ سو

[۱۳۰۰] کی تعداد میں تھے جنگی لباس میں بھی نہ تھے۔ بلکہ احرام کی چادریں باندھے ہوئے تھے۔ اپنے رہائشی مقام [مدینہ] سے ڈھائی سو میل دور تھے اور دشمن کا گڑھ جہاں سے وہ ہر قسم کی مدد لاسکتا تھا صرف تیرہ [۱۳] میل کے فاصلے پر تھا۔ اگر اللہ اور اس کے رسول ﷺ اور اس کے دین کے لیے ان لوگوں کے اندر خلوص کی کچھ بھی کمی ہوتی تو وہ اس انتہائی خطرناک موقع پر رسول اللہ ﷺ کا ساتھ چھوڑ جاتے اور اسلام کی بازی ہمیشہ کے لیے ہار جاتی ان کے اپنے اخلاص کے سوا کوئی خارجی دباؤ ایسا نہ تھا جس کی بنا پر وہ اس بیعت کے لیے مجبور ہوتے ان کا اس وقت اللہ کے دین کے لیے مرنے مارنے پر آمادہ ہو جانا اس بات کی کھلی دلیل ہے کہ وہ اپنے ایمان میں صادق و مخلص اور اللہ اور رسول ﷺ کی وفاداری میں درجہ کمال پر فائز تھے۔ اسی بنا پر اللہ تعالیٰ نے ان کو یہ سند خوشنودی عطا فرمائی اور اللہ کی سند خوشنودی عطا ہو جانے کے بعد اگر کوئی شخص ان سے ناراض ہو یا ان پر زبان طعن دراز کرے تو اس کا معارضہ ان سے نہیں بلکہ اللہ سے ہے۔ اس پر جو لوگ یہ کہتے ہیں کہ جس وقت اللہ نے ان حضرات کو یہ خوشنودی کی سند عطا کی تھی اس وقت تو یہ مخلص تھے مگر بعد میں یہ اللہ اور رسول ﷺ سے بے وفا ہو گئے۔ وہ شاید اللہ سے یہ بدگمانی رکھتے ہیں کہ اسے یہ آیت نازل کرتے وقت ان کے مستقبل کی خبر نہ تھی اس لیے محض اس وقت کی حالت دیکھ کر اس نے یہ پروانہ انہیں عطا کر دیا اور غالباً اسی بے خبری کی بنا پر اسے اپنی کتاب پاک میں درج فرما دیا تا کہ بعد میں بھی جب یہ لوگ بے وفا ہو جائیں ان کے بارے میں دنیا یہ آیت پڑھتی رہے اور اس اللہ کے علم غیب کی داد دیتی رہے جس نے معاذ اللہ ان بے وفاؤں کو یہ پروانہ خوشنودی

عطا کیا تھا۔

مفسر قرآن قاضی ثناء اللہ پانی پتی رحمۃ اللہ علیہ فرماتے ہیں:

اس آیت میں حق تعالیٰ اس بیعت کے شرکاء سے اپنی رضا کا اعلان فرمادیا ہے۔ اسی لیے اس بیعت کو بیعتِ رضوان بھی کہا جاتا ہے اور مقصود اس سے ان شرکاء بیعت کی مدح اور ان کو اس عہد کے پورا کرنے کی تاکید کی ہے۔ صحیحین میں حضرت جابرؓ کی روایت ہے کہ حدیبیہ کے دن ہماری تعداد چودہ سو تھی ہم سے رسول اللہ ﷺ نے فرمایا: **اَنْتُمْ خَيْرُ اَهْلِ الْاَرْضِ** یعنی تم لوگ روئے زمین کے انسانوں سے بہتر ہو اور صحیح مسلم میں ام مبشر سے مرفوعاً روایت ہے کہ: **لَا يَدْخُلُ النَّارَ اَحَدٌ مِّمَّنْ بَايَعَ تَحْتَ الشَّجَرَةِ** یعنی جن لوگوں نے اس درخت کے نیچے بیعت کی ہے ان میں سے کوئی بھی جہنم میں نہیں جائے گا۔ [تفسیر مظہری ۹/۲۳۳]

اس لئے اس بیعت کا شرکاء کی مثال غزوہ بدر کی سی ہے جیسا کہ ان کے متعلق قرآن وحدیث میں رضا الہی اور جنت کی بشارتیں ہیں اسی طرح شرکاء بیعت رضوان کے لیے بھی بشارت آئی ہے۔

یہ بشارتیں اس پر شاہد ہیں کہ ان سب حضرت کا خاتمہ ایمان اور اعمال صالحہ مرضیہ پر ہوگا کیونکہ رضائے الہی کا یہ اعلان اس کی ضمانت دے رہا ہے۔

صحابہ کرام پر طعن و تشنیع اس آیت کے خلاف ہے

جن خیار امت کے متعلق اللہ تعالیٰ نے غفران و مغفرت کا یہ اعلان فرمادیا ہے اگر ان سے کوئی لغزش یا گناہ ہوا بھی ہے تو یہ آیت اس کی معافی کا

اعلان ہے۔ پھر ان کے ایسے معاملات کو جو مستحسن نہیں ہیں غور و فکر اور بحث و مباحثہ کا میدان بنانا بد بخمتی اور بظاہر اس آیت کی مخالفت ہے۔ یہ آیت روانفص کے قول کی واضح تردید ہے جو حضرت ابو بکر و عمر رضی اللہ عنہما اور دوسرے صحابہ پر کفر و نفاق کے الزام لگاتے ہیں۔

علامہ آلوسی بغدادیؒ رضا کے معنی خوشنودی بیان کرنے کے بعد فرماتے ہیں۔

لفظ رضا کا استعمال کلام عرب میں متعدد صورتوں سے ہوتا ہے کبھی بغیر صیغہ کے استعمال ہوتا ہے۔ مثلاً کہا جائے ”رَضِيْتُ زَيْدًا“ اور کبھی ”عَنْ“ اور ”بِ“ کے ساتھ مثلاً ”رَضِيْتُ زَيْدًا بِإِحْسَانِهِ“ اور کبھی ”لِام“ کے ساتھ مثلاً رَضِيْتُ لَكَ.

علماء عربیہ فرماتے ہیں کہ ”ب“ کے ساتھ استعمال سمیت کے معنی ظاہر کرتا ہے۔ باحسانہ کہنے کا مفہوم یہ ہوگا کہ اس کے احسان کی وجہ سے میں خوش ہوا اور جہاں بغیر صیغہ کے استعمال ہو تو محض ذات بحیثیت ذات رضا کے معنی ہوں گے اور جس جگہ ب کا صیغہ اور ذات دونوں کو جمع کیا جائے مثلاً ”رَضِيْتُ بِاللَّهِ رَبًّا“ تو ذات سے خوشنودی کی نوعیت کو بتانا ہوگا۔ یعنی اللہ رب العزت کے ساتھ خوشنودی بحیثیت اس کی ربوبیت اور بندگی ہے اور جب ”عَنْ“ کے ساتھ استعمال ہوگا تو یہ ظاہر کرنا مقصود ہوگا کہ رضا اور خوشنودی کس چیز سے واقع ہوگا۔ ۱۔ رضا اور خوشنودی کا منشاء کیا ہے تو اس موقع ”لَقَدْ رَضِيَ اللَّهُ عَنِ الْمُؤْمِنِينَ“ کا عنوان اس پر دلالت کر رہا ہے۔ کہ ان اصحاب رسول اللہ ﷺ سے اللہ کی خوشنودی ان کے ایمان و اخلاص کی وجہ سے واقع ہوئی اور یہی ایمان

واخلاص اس رضا الہی کا منشاء بنا جبکہ یہ عمل بیعت ان کے ایمان کامل کے ثبوت پر ظاہر ہو رہا ہے جبکہ اس درخت کے نیچے بیعت ہو رہی تھی تو یہ عنوان بلیغ ترین عنوان ہوا بہ نسبت اس کے ”رَضِيَ اللَّهُ بِعِبَتِهِمْ“ کیونکہ اس میں صرف اس عمل پر ہی خوشنودی کا اظہار ہوتا ہے۔ اب یہاں اس کے بالمقابل عمل کو طرف بنایا گیا اور خوشنودی کا محل صرف صحابہ کی ذات قرار دی گئی اور اس کا نشان ان کا ایمان و اخلاص بتایا گیا جس کی گواہی دینے والا خود اللہ رب العزت ہوا اب اس کے بعد ان حضرات میں سے کسی کے بھی ایمان و اخلاص میں شک کرنا درحقیقت اللہ تعالیٰ کی گواہی کو ٹھکرانا ہوگا۔ العیاذ باللہ ثم العیاذ باللہ۔

[روح المعانی ۱۰۷/۲۶]

[۳]

﴿ مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا سِيمَاهُمْ فِي وُجُوهِهِمْ مِنْ أَثَرِ السُّجُودِ ﴾

[سورہ فتح: ۲۹]

”محمد ﷺ اللہ کے رسول ہیں اور جو لوگ ان کے ساتھ ہیں وہ کفار پر سخت اور آپس میں رحیم ہیں تم جب دیکھو گے انہیں رکوع و سجود اور اللہ کے فضل اور اس کی خوشنودی کی طلب میں مشغول پاؤ گے سجود کے اثرات ان کے چہروں پر موجود ہیں۔“

عام مفسرین امام قرطبی وغیرہ نے فرمایا کہ ”وَالَّذِينَ مَعَهُ“ عام ہے اس میں تمام صحابہ کرام کی پوری جماعت داخل ہے اور اس میں تمام صحابہ کرام

کی تعدیل ان کا تزکیہ اور ان کی مدح و ثنا خود مالک کائنات کی طرف سے آئی ہے۔

ابو عمرو زبیری کہتے ہیں کہ ہم ایک روز حضرت امام مالکؒ کی مجلس میں تھے لوگوں نے ایک شخص کا ذکر کیا جو بعض صحابہ کرام رضی اللہ عنہم کو برا کہتا تھا۔ امام مالک نے یہ آیت ”لَيَغِيظَنَّ بِهِمُ الْكُفَّارَ“ تلاوت فرمائی اور پھر فرمایا کہ جس شخص کے دل میں رسول اللہ ﷺ کے صحابہ میں سے کسی کے متعلق غیظ ہو وہ اس آیت کی زد میں ہے یعنی اس کا ایمان خطرہ میں ہے کیونکہ آیت میں کسی صحابی سے غیظ کفار کی علامت قرار دی گئی ہے اور ”الَّذِينَ مَعَهُ“ میں تمام صحابہ کرام کی جماعت بلا کسی استثناء کے داخل ہے۔ [قرطبی ۱۶/۲۹۶]

[۴]

سورہ حشر میں حق تعالیٰ نے عہد رسالت کے تمام موجود اور آئندہ آنے والے مسلمانوں کے تین طبقے کر کے ذکر کیا ہے پہلا مہاجرین کا جن کے بارے میں حق تعالیٰ نے یہ فیصلہ فرمایا ”أُولَئِكَ هُمُ الصَّادِقُونَ“ یعنی یہی لوگ سچے ہیں۔

دوسرا انصار کا جن کی صفات و فضائل ذکر کرنے کے بعد قرآن کریم نے فرمایا ”أُولَئِكَ هُمُ الْمُفْلِحُونَ“ یہی لوگ فلاح پانے والے ہیں۔ تیسرا طبقہ ان لوگوں کا ہے جو مہاجرین اور انصار کے بعد قیامت تک آنے والا ہے ان کے بارے میں فرمایا:

﴿وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَ

لَا خَوْفًا عَلَيْنَا الَّذِينَ سَبَقُونَا بِالْإِيمَانِ وَلَا تَجْعَلُ فِي قُلُوبِنَا غِلًّا  
لِلَّذِينَ آمَنُوا ﴿۱۰﴾ [حشر: ۱۰]

”اور وہ لوگ جو بعد میں آئے یہ کہتے ہیں کہ اے ہمارے پروردگار ہماری  
بھی مغفرت فرما اور ہمارے ان بھائیوں کی بھی جو ہم سے پہلے ایمان لائے  
ہیں اور ہمارے دلوں میں ایمان لانے والوں سے کوئی بغض نہ رکھنا۔“

اس آیت کی تفسیر میں حضرت ابن عباس رضی اللہ عنہما نے فرمایا کہ اللہ تعالیٰ  
نے سب مہاجرین و انصار صحابہؓ کے لیے استغفار کرنے کا حکم سب مسلمانوں  
کو دیا ہے اور یہ حکم اس حال میں دیا ہے کہ اللہ تعالیٰ کو یہ بھی معلوم تھا کہ ان کے  
باہم جنگ و مقاتلہ بھی ہوگا علماء نے فرمایا کہ اس آیت سے معلوم ہوا کہ صحابہ  
کرام کے بعد اسلام میں اس شخص کا کوئی مقام نہیں جو صحابہ کرام سے محبت نہ  
رکھے اور ان کے لیے وعانہ کرے۔ [قرطبی ۳۳/۱۸]

[۵]

﴿ كُنتُمْ خَيْرَ أُمَّةٍ أُخْرِجَتْ لِلنَّاسِ ﴾ [سورہ ال عمران]  
”تم بہترین امت ہو جو لوگوں کے [نفع اور اصلاح] کے لیے پیدا  
کی گئی ہے۔“

[۶]

﴿ وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ ﴾  
[البقرة: ۱۴۳]

”اور ہم نے تم کو ایک ایسی جماعت بنا دیا ہے جو [ہر پہلو سے] نہایت

اعتدال پر ہے تاکہ تم [مخالف] لوگوں کے مقابلہ میں گواہ رہو۔“

ان دونوں آیتوں کے اصل مخاطب اور پہلے مصداق صحابہ کرام ہیں باقی امت بھی اپنے اپنے عمل کے مطابق اس میں داخل ہو سکتی ہے لیکن صحابہ کرام کا ان دونوں آیتوں کا صحیح مصداق ہونا باتفاق مفسرین و محدثین ثابت ہے۔ ان میں صحابہ کرام کا نبی ﷺ کے بعد تمام انسانوں سے افضل و اعلیٰ اور عدل و ثقہ ہونا واضح طور پر ثابت ہوتا ہے۔ جس کو ابن عبدالبر نے الاستیعاب کے مقدمہ اور علامہ سفارینی نے شرح عقیدہ الدرہ المضمیہ میں اس کو جمہور امت کا مسلک قرار دیا ہے کہ انبیاء کے بعد صحابہ کرام افضل الخلائق ہیں۔

ابراہیم بن سعید جوہری لکھتے ہیں کہ میں نے حضرت ابوامامہ سے دریافت کیا کہ حضرت معاویہ اور عمر بن عبدالعزیز ان دونوں میں سے کون افضل ہے تو انہوں نے کہا ”لَا نَعْدِلُ بِأَصْحَابِ مُحَمَّدٍ ﷺ أَحَدًا“ [الروضۃ الندیہ۔ شرح العقیدہ الواسطیہ لابن تیمیہ ص ۴۵] ہم اصحاب محمد ﷺ کے برابر کسی کو نہیں سمجھتے۔ افضل ہونا تو کجا [مقام صحابہ ص ۳۹]

یہاں یہ بات پھر سامنے رکھنی چاہیے کہ یہ ارشادات اس ذاتِ حق کے ہیں جو سب کو پیدا کرنے اور پیدائش سے پہلے ہر انسان کے ایک ایک سانس ایک ایک قدم سے اور اچھے برے عمل سے واقف ہے جو اس شخص سے وقوع میں آئیں گے۔ اس نے صحابہ کرام کے معاملے میں جو اپنی رضا کامل اور جنت کی بشارت دی ہے ان سب واقعات و معاملات کو جانتے ہوئے دی ہے جو ان میں سے ہر ایک کو عہد رسالت میں یا اس کے بعد پیش آنے والے تھے۔

حافظ ابن تیمیہ نے اپنی کتاب ”الصارم المسلمول علی شاتم الرسول“ میں فرمایا کہ اللہ تعالیٰ اسی بندہ سے راضی ہو سکتے ہیں جس کے بارے میں اس کو معلوم ہے کہ وہ آخر عمر تک موجبات رضا کو پورا کرے گا۔ اور جس سے اللہ تعالیٰ راضی ہو جائے تو پھر کبھی اس سے ناراض نہیں ہوتا۔

## صحابہ کرام کے فضائل احادیث نبویہ میں

یہاں فضائل صحابہ کے بارے میں چند ایک روایات لکھی جاتی ہیں جن میں پوری جماعت صحابہ کے فضائل و خصوصیات کا ذکر ہے۔

۱:- حضرت عبداللہ بن عمر رضی اللہ عنہما سے روایت ہے کہ رسول اللہ ﷺ نے فرمایا کہ:

اذا رأيتم الذين يسبون اصحابي فقولوا لعنة الله على

شركم. [الترمذی، کتاب المناقب، باب (۶۰) رقم (۳۸۶۶)]

جب تم ایسے لوگوں کو دیکھو جو میرے صحابہ کو برا کہتے ہیں تو تم ان سے کہو اللہ کی لعنت ہے تم پر تمہارے شر کی وجہ سے۔

ظاہر ہے کہ صحابہ کرام کے مقابلے میں بدتر وہی ہے جو ان کو برا کہنے والا ہے۔ اس حدیث میں صحابی کو برا کہنے والا مستحق لعنت قرار دیا گیا ہے اور لفظ سب عربی زبان کے اعتبار سے صرف فحش گالی ہی کو نہیں کہتے بلکہ ہر ایسا کلام جس سے کسی کی تنقیص و توہین یا دل آزاری ہوتی ہے وہ لفظ سب میں داخل ہے مذکورہ بالا روایت کو ترمذی کے علاوہ خطیب نے بھی نقل کیا ہے۔

۲:- نیز ابن عدی نے حضرت عائشہ سے بطریق مرفوع نقل کیا ہے کہ:

إِنَّ أَشْرَارَ أُمَّتِي أَجْرُوهُمْ عَلَىٰ أَصْحَابِي.

[ابن عدی ۲۷۰۲/۷]

بلاشبہ میری امت کے بدترین لوگ وہ ہیں جو میرے صحابہ کے بارہ گستاخ ہیں۔

۳:- ایک اور مرفوع حدیث میں ہے کہ

يَكُونُ فِي آخِرِ الزَّمَانِ قَوْمٌ يُسَمَّوْنَ الرَّافِضَةَ يَرْفِضُونَ  
الْإِسْلَامَ فَاقْتَلَوْهُمْ فَإِنَّهُمْ مُشْرِكُونَ. [مرقاۃ: ۲۸۰/۱۱]

”آخر زمانہ میں کچھ ایسے لوگ پیدا ہوں گے جن کو ”رافضی“ کہا جائے گا یہ لوگ اسلام کے تارک ہوں گے پس تم ان کو قتل کر دینا کیونکہ وہ مشرک ہیں۔“

۴:- ایک حدیث میں یوں فرمایا گیا ہے۔

وَيَسْتَحِلُّونَ حُبَّ أَهْلِ الْبَيْتِ وَلَيْسُوا كَذَلِكَ وَآيَةُ ذَلِكَ  
أَنَّهُمْ يَسُبُّونَ أَبَا بَكْرٍ وَعُمَرَ.

[مرقاۃ: ۲۸۰/۱۱ و ابن عدی ۱۸۰۱/۵]

”اور وہ لوگ اہل بیت کی محبت کا دعویٰ کریں گے حالانکہ وہ ایسے نہیں ہوں گے ان لوگوں کی علامت یہ ہے کہ وہ حضرت ابو بکر و عمر رضی اللہ عنہما کو برا کہیں گے۔“

اس دنیٰ میں ایسے لوگوں کا پیدا ہونا جو بعض جلیل القدر صحابہ کو برا کہتے

ہیں جیسے روافض یا بعض جلیل القدر اہل بیت کے بارے میں برے عقائد و خیالات رکھتے ہیں اور بدگوئی کرتے ہیں جیسے خوارج، شائد اس میں حکمت ہے کہ جب وہ جلیل القدر ہستیاں اس دنیا سے رخصت ہو گئیں اور ان کے نیک اعمال کا سلسلہ منقطع ہو گیا تو حق تعالیٰ نے چاہا کہ ان کے نامہ اعمال میں ثواب کا اضافہ ہمیشہ جاری رہے تاکہ جنت میں ان کے درجات بلند سے بلند تر ہوتے رہیں اور ان کے دشمن سخت سے سخت اور زیادہ سے زیادہ عذاب سے دوچار ہوں لہذا ان جلیل القدر ہستیوں کو برا کہنے والے ان کے ثواب کے اس اضافہ کا سبب بنتے ہیں اور خود اپنے گرد عذاب کا گھیرا سخت سے سخت کرتے جاتے ہیں۔

۵:- عن ابی سعید الخدری رضی اللہ عنہ قال قال

رسول اللہ ﷺ لا تسبوا اصحابی فلو ان احدکم انفق

مثل احد ذہبا ما بلغ مد احدہم ولا نصیفہ .

[البحاری، کتاب فضائل الصحابة، باب قول النبی ﷺ لو كنت ... الخ رقم (۳۶۶۷) مسلم،

کتاب فضائل الصحابة، باب تحريم سب الصحابة رقم (۲۵۳۱/۲۲۲)]

”حضرت ابو سعید خدری رضی اللہ عنہ فرماتے ہیں کہ رسول اللہ ﷺ نے

فرمایا تم میرے صحابہ کو برا نہ کہو حقیقت یہ ہے کہ اگر تم میں سے کوئی

شخص احد پہاڑ کے برابر سونا اللہ کی راہ میں خرچ کرے تو اس کا

ثواب میرے صحابہ کے ایک مدیا آدھے مد کے ثواب کے برابر بھی

نہیں پہنچ سکتا۔“

اس حدیث میں ”تم“ کے ذریعہ پوری امت کو مخاطب کیا گیا ہے

اور چونکہ نور نبوت نے پہلے ہی یہ دیکھ لیا کہ آگے چل کر میری امت میں ایسے لوگ پیدا ہوں گے جو میرے صحابہ کرام کو برا بھلا کہیں گے ان کی شان میں گستاخیاں کریں گے [جیسا کہ روافض و خوارج سب دشمن کرتے ہیں] اس لیے آپ ﷺ نے مسلمانوں کی آئندہ نسلوں میں احترام صحابہؓ کے جذبات کو بیدار کرنے کے لیے حکم دیا کہ کوئی شخص میرے کسی صحابی کو برانہ کہے۔

”مد“ عرب کا ایک پیمانہ ہے جو وزن کے لحاظ سے آج کل کے مروج تقریباً ایک کلو کے برابر ہوتا ہے۔ حدیث کے اس جز کی مراد ان صحابہ کے بلند و بالا مقام و مرتبہ کا تعین کرنا ہے کہ ان لوگوں کے کمالِ اخلاص و للہیت کی بنا پر ان کا ایک چھوٹا سا نیک عمل اپنے بعد والوں کے اسی طرح کے بڑے سے بڑے عمل پر بھاری ہے مثلاً اگر ان صحابہ میں سے کوئی شخص کلو بھریا آدھ کلو جو وغیرہ اللہ کی راہ میں خرچ کرے تو اس عمل پر ان کو جتنا ثواب ملتا ہے اتنا ثواب ان کے بعد والوں کو اس صورت میں بھی نہیں مل سکتا کہ اگر وہ اللہ کی راہ میں احد پہاڑ کے برابر سونا خرچ کر دیں اور یہ اس وجہ سے ہے کہ اخلاص و صدق نیت اور جذبہ ایثار و للہیت کا جو کمال ان کے اندر تھا وہ بعد والوں کو نصیب نہیں ہو سکتا۔ دوسرے یہ کہ ان کا مال خالص طیب و پاکیزہ ہوتا تھا اور ان کی اپنی حاجتیں اور ضرورتیں اس بات کا تقاضا کرتی تھیں کہ ان کے پاس جو کچھ ہے اپنے ذاتی مصارف میں خرچ کریں لیکن اس کے باوجود اپنی استطاعت کے مطابق وہ اللہ کی راہ میں خوشدلی کے ساتھ خرچ کرتے اور اپنی تمام ضرورتوں کو پس پشت ڈال دیتے یہ تو ان کے اللہ کی راہ میں خرچ کرنے کے اجر و ثواب کا ذکر ہے اسی پر قیاس کر کے اندازہ لگایا جاسکتا ہے کہ انہوں نے انتہائی سخت

حالات میں اللہ کے دین کا جھنڈا بلند کرنے اور اللہ کے رسول ﷺ کا پیغام پہنچانے کے لیے ریاضت و مجاہدہ کے جن سخت مراحل کو طے کیا یہاں تک کہ اپنی جانوں کا نذرانہ پیش کیا اس کی بنا پر ان کو کیا اجر و ثواب ملا ہوگا اور ان کے درجات و مراتب کسی قدر بلند ہوئے ہوں گے۔

طائی اور خثیمہ بن سلیمان نے حضرت ابن عمر رضی اللہ عنہما سے نقل کیا ہے کہ:

لَا تَسْبُوا أَصْحَابَ مُحَمَّدٍ ﷺ فَلَمَقَامُ أَحَدِهِمْ سَاعَةً خَيْرٌ مِنْ عَمَلِي أَحَدِكُمْ عُمْرَةً.

”اصحاب محمد ﷺ کو برانہ کہو درحقیقت ان کو [اپنی عبادتوں کا] یہ مقام حاصل ہے کہ ان کی ساعت بھر کا نیک عمل تمہارے پوری عمر کے نیک عمل سے بہتر ہے۔“

۶:- حضرت عبداللہ بن مغفل سے روایت ہے کہ رسول اللہ ﷺ نے فرمایا کہ:

اللہ اللہ فی أصحابی، اللہ اللہ فی أصحابی، لاتتخذوہم غرضاً بعدی فمن أحبہم فبحبی أحبہم ومن أبغضہم فبغضی أبغضہم، ومن اذاہم فقد اذانی، ومن اذانی فقد اذی اللہ، ومن اذی اللہ فیوشک ان یاخذہ.

[الترمذی، کتاب المناقب، باب فی فضل من رأى النبی ﷺ رقم (۳۸۶۲)]

”اللہ سے ڈرو پھر اللہ سے ڈرو میرے صحابہ کے حق میں میرے بعد تم ان صحابہ کو نشانہ ملامت نہ بنانا [یاد رکھو] جو ان کو دوست رکھتا ہے

تو وہ میری وجہ سے ان کو دوست رکھتا ہے اور جو شخص ان سے دشمنی رکھتا ہے تو مجھ سے دشمنی رکھنے کے سبب ان کو دشمن رکھتا ہے اور جس شخص نے ان کو ایذا پہنچائی اس نے گویا مجھ کو اذیت پہنچائی اور جس شخص نے مجھ کو اذیت پہنچائی اس نے گویا اللہ کو اذیت پہنچائی اور جس شخص نے اللہ کو اذیت پہنچائی تو وہ دن دور نہیں جب اللہ اس کو پکڑے گا۔“

اس حدیث میں جو یہ فرمایا کہ جس نے صحابہ کرام سے محبت رکھی اس نے میری محبت کے ساتھ محبت رکھی۔ اس کے دو معنی ہو سکتے ہیں ایک یہ کہ صحابی سے محبت رکھنا میری محبت کی علامت ہے۔ ان سے وہی شخص محبت رکھے گا جس کو میری محبت حاصل ہو۔ دوسرے معنی یہ ہو سکتے ہیں کہ جو شخص میرے کسی صحابی سے محبت رکھتا ہے تو میں اس سے محبت رکھتا ہوں۔ اس طرح اس کی محبت صحابی کے ساتھ علامت اس کی سمجھو کہ مجھے اس شخص سے محبت ہے یہی دو معنی اگلے جملے بغض صحابہ کے ہو سکتے ہیں کہ جو شخص کسی صحابی سے بغض رکھتا ہے وہ دراصل مجھ سے بغض رکھتا ہے یا یہ کہ جو شخص ان سے بغض رکھتا ہے تو میں اس شخص سے بغض رکھتا ہوں۔ دو معنی سے جو بھی ہوں یہ حدیث ان حضرات کی تشبیہ کے لیے کافی ہے جو صحابہ کرام کو آزدانہ تنقید کا نشانہ بناتے ہیں اور ان کی طرف ایسی باتیں منسوب کرتے ہیں جن کو دیکھنے والا ان سے بدگمان ہو جائے یا کم از کم ان کا اعتماد اس کے دل میں نہ رہے۔ غور کیا جائے تو رسول اللہ ﷺ سے بغاوت کے حکم میں ہے۔

کے:- حضرت سعید بن زید سے روایت ہے کہ انہوں نے سنا کہ بعض لوگ بعض امراء حکومت کے سامنے حضرت علی کرم اللہ وجہہ کو برا کہتے ہیں کہ حضرت سعید بن زید نے فرمایا افسوس میں دیکھتا ہوں کہ تمہارے سامنے اصحاب رسول ﷺ کو برا کہا جاتا ہے اور تم اس پر نکیر نہیں کرتے اور اس کو روکتے نہیں [اب سن لو] میں نے رسول اللہ ﷺ کو یہ کہتے ہوئے اپنے کانوں سے سنا ہے [اور پھر حدیث بیان کرنے سے پہلے فرمایا کہ یہ بھی سمجھ لو کہ مجھے کوئی ضرورت نہیں ہے کہ میں رسول اللہ ﷺ کی طرف کوئی ایسی بات منسوب کروں جو آپ ﷺ نے نہ فرمائی ہو کہ قیامت کے روز جب میں رسول اللہ ﷺ سے ملوں تو آپ ﷺ مجھ سے اس کا مواخذہ فرمائیں کہ کہنے کے بعد حدیث بیان کی کہ] ابو بکرؓ جنت میں ہیں۔ عمرؓ جنت میں ہیں۔ عثمانؓ جنت میں ہیں۔ علیؓ جنت میں ہیں۔ طلحہؓ جنت میں ہیں۔ زبیرؓ جنت میں ہیں۔ سعد بن مالکؓ جنت میں ہیں۔ عبدالرحمن بن عوفؓ جنت میں ہیں۔ ابو عبیدہ بن جراحؓ جنت میں ہیں۔ یہ نوح حضرات صحابہ کے نام لے کر دسویں کا نام نہیں لیا۔ جب لوگوں نے پوچھا دسواں کون ہے تو ذکر کیا سعید بن زیدؓ [یعنی خود اپنا نام ابتداء بوجہ تواضع کے ذکر نہیں کیا لوگوں کے اصرار پر ظاہر کیا] اس کے بعد حضرت سعید بن زید نے فرمایا کہ

والله لمشهد رجل منهم مع النبي ﷺ يغبر فيه وجهه  
خير من عمل احدكم ولو عمر عمر نوح عليه السلام.

[جمع الفوائد ۲/۴۹۲]

”اللہ کی قسم ہے کہ صحابہ میں سے کسی شخص کا رسول اللہ ﷺ کے

ساتھ کسی جہاد میں شریک ہونا جس میں اس کا چہرہ غبار آلود ہو جائے  
غیر صحابہؓ سے ہر شخص کی عمر بھر کی عبادت و عمل سے بہتر ہے اگرچہ  
اس کو عمر نوح ﷺ عطا ہو جائے۔“

۸:۔ حضرت عمران بن حصین سے روایت ہے کہ رسول اللہ ﷺ نے  
فرمایا:

خیر الناس قرنی ثم الذین یلونہم ثم الذین یلونہم ثم  
الذین یلونہم فلا ادری ذکر اثنین او ثلاثة ثم ان بعدہم  
قوم یشہدون ولا یشہدوں ویخونون ولا یؤتمنون  
وینذرون ولا یوفون ویظہر فیہم السمن.

[جمع الفوائد/۲، ۴۹۰، ابن حبان ۱۵/۱۲۳]

بہتریں قرن میرا ہے پھر ان لوگوں کا جو اس سے متصل ہیں پھر ان  
لوگوں کا جو اس سے متصل ہیں راوی کہتے ہیں کہ مجھے یاد نہیں رہا کہ  
متصل لوگوں کا ذکر دو مرتبہ فرمایا یا تین مرتبہ اس کے بعد ایسے لوگ  
ہوں گے جو بے کہے شہادت دینے کو تیار نظر آئیں گے خیانت  
کریں گے امانت دار نہ ہوں گے۔ عہد شکنی کریں گے معاہدے  
پورے نہ کریں گے اور ان میں [بوجہ بے فکری کے] مٹایا ظاہر  
ہو جائے گا۔

اس حدیث میں متصل آنے والے لوگوں کا اگر دو مرتبہ ذکر فرمایا ہے تو  
پہلا قرن صحابہ رضی اللہ عنہم کا اور دوسرا تابعین رحمہم اللہ کا ہے اور اگر تین مرتبہ ذکر

فرمایا ہے تو تیسرا قرن تبع تابعین رحمہم اللہ کا بھی اس میں شامل ہوگا۔

۹:- حضرت عبداللہ بن مسعودؓ سے روایت ہے۔

من كان متأسيا فليتناس باصحاب رسول الله ﷺ فانهم ابر  
هذه الامة قلوبا واعمقها علما واكلها تكلفا واقومها هديا  
واحسنها حالا، قوم اختارهم الله لصحبة نبيه واقامة دينه  
فاعرفوا لهم فضلهم واتبعوا آثارهم كانوا على الهدى  
المستقيم. [شرح عقيدة سفاريني ۲/۲۸۰]

”جو شخص اقتداء کرنا چاہتا ہے اس کو چاہیے کہ اصحاب رسول اللہ ﷺ کی  
اقتداء کرے کیونکہ یہ حضرات ساری امت سے زیادہ اپنے قلوب کے اعتبار  
سے پاک اور علم کے اعتبار سے گہرے اور تکلف و بناوٹ سے الگ  
اور عادات کے اعتبار سے معتدل اور حالات کے اعتبار سے بہتر ہیں یہ وہ  
قوم ہے جس کو اللہ تعالیٰ نے اپنے نبی کی محبت اور دین کی اقامت کے لیے  
پسند فرمایا ہے تو تم ان کی قدر پہچانو اور ان کے آثار کی اتباع کرو کیونکہ یہی  
لوگ مستقیم طریق پر ہیں۔“

۱۰:- حضرت عبداللہ بن مسعودؓ سے روایت ہے:

ان نظر في قلوب العباد فنظر قلب محمد ﷺ فبعثه  
برسالة ثم نظر في قلوب العباد بعد قلب محمد ﷺ  
فوجد قلوب اصحابه خير قلوب العباد.

[احمد ۱/۳۷۹ و طبرانی کبیر ۹/۱۱۸، ابوداؤد طیالسی ص ۳۳]

اللہ تعالیٰ نے اپنے سب بندوں کے دلوں پر نظر ڈالی تو محمد ﷺ کو ان سب قلوب میں بہتر پایا پھر ان کو رسالت کے لیے مقرر کر دیا پھر قلب محمد ﷺ کے بعد دوسرے دلوں پر نظر فرمائی تو اصحاب محمد ﷺ کے قلوب کو دوسرے تمام بندوں کے قلوب سے بہتر پایا ان کو اپنے نبی کی صحبت اور دین کی نصرت کے لیے پسند کر لیا۔

:- حضرت عرباض بن ساریہ رضی اللہ عنہ سے روایت ہے کہ رسول

اللہ ﷺ نے فرمایا:

انه من يعش منكم فيرى اختلافا كثيرا، فعليكم بسنتي  
وسنة الخلفاء الراشدين المهديين عضوا عليها  
بالنواجذ، واياكم ومحدثات الامور فان كل محدثة  
بدعة وكل بدعة ضلالة.

[مسند أحمد ۴/۱۲۶، وأبو داود كتاب السنة، باب في لزوم السنة رقم (۴۶۰۷) الترمذی، كتاب

العلم برقم (۲۶۷۶) وابن ماجه والمقدمة رقم (۴۳)]

تم میں جو شخص میرے بعد رہے تو بہت اختلاف دیکھے گا تو تم لوگوں پر لازم ہے کہ میری سنت اور خلفائے راشدین کی سنت کو اختیار کرو اس کو دانتوں سے مضبوط تھا منوا اور نوا ایجاد اعمال سے پرہیز کرو کیونکہ ہر بدعت گمراہی ہے۔

اس حدیث میں رسول اللہ ﷺ نے اپنی سنت کی طرح خلفاء راشدین کو بھی واجب الاتباع اور فتنوں سے نجات کا ذریعہ قرار دیا ہے۔

## خلاصہ کلام

مذکورہ ۱۱ صدر آیات قرآنی اور روایات حدیث میں یہی نہیں کہ اصحاب رسول ﷺ کی مدح و ثنا اور ان کو رضوان الہی اور جنت کی بشارت دی گئی ہے بلکہ امت کو ان کے ادب و احترام اور ان کی اقتداء کا حکم بھی دیا گیا ہے ان میں سے کسی کو برا کہنے پر سخت وعید بھی فرمائی ہے ان کی محبت کو رسول اللہ ﷺ کی محبت ان سے بغض کو رسول اللہ ﷺ سے بغض قرار دیا ہے۔

## الصحابہ کلہم عدول

صحابہ کرام کے بعد دوسرا قرن حضرات تابعین کا ہے جس کو احادیث مذکورہ میں خیر القرون میں داخل کیا ہے اس خیر القرون حضرات تابعین میں بھی حضرت عمر بن عبدالعزیز رضی اللہ عنہ سب سے افضل مانے گئے ہیں انہوں نے اپنے ایک مکتوب میں صحابہ کرام کے مقام کی وضاحت اور لوگوں کو اس کے پابند ہونے کی تاکید ان الفاظ میں فرمائی ہے یہ طویل مکتوب حدیث مشہور متداول کتاب ابوداؤد میں سند کے ساتھ لکھا گیا ہے۔ اس کے ضروری جملے جو صحابہ کی شان میں ہیں ان کا ذیل میں ترجمہ ملاحظہ فرمائیں۔

پس تمہیں چاہیے کہ اپنے لیے وہی طریقہ اختیار کرو جس کو قوم [صحابہ رضی اللہ عنہم] نے اپنے لیے پسند کر لیا تھا۔ اس لیے کہ وہ جس حد پر ٹھہرے علم کے ساتھ ٹھہرے اور انہوں نے جس چیز سے لوگوں کو روکا ایک دور بین نظر کی بنا پر روکا اور بلاشبہ وہ ہی حضرات دقیق حکمتوں اور علمی الجھنوں کے کھولنے پر قادر تھے اور جس کام میں تھے اس میں سب سے زیادہ فضیلت کے وہی مستحق

تھے پس اگر ہدایت اس طریق میں مان لی جائے جس پر تم ہو تو اس کے یہ معنی ہیں کہ تم فضائل میں ان سے سبقت لے گئے [جو بالکل محال ہے] اگر تم یہ کہو کہ یہ چیزیں ان حضرات کے بعد پیدا ہوئی ہیں اس لیے ان سے یہ طریقہ منقول نہیں تو سمجھ لو ان کو ایجاد کرنے والے وہی لوگ ہیں جو ان کے راستہ پر نہیں ہیں اور ان سے علیحدہ رہنے والے ہیں کیونکہ یہی حضرات سابقین ہیں جو معاملات دین اتنا کلام کر گئے ہیں جو بالکل کافی ہے اور اس کو اتنا بیان کر دیا جو شفا دینے والا ہے پس ان کے طریقہ سے کمی و کوتاہی کرنے کا بھی موقع نہیں ہے اور ان سے زیادتی کرنے کا بھی کسی کو حوصلہ نہیں ہے اور بہت سے لوگوں نے ان کے طریقہ سے زیادتی کا ارادہ کیا وہ غلو میں مبتلا ہو گئے اور یہ حضرات افراط و تفریط اور کوتاہی کے درمیان ایک راہ مستقیم پر تھے۔

افضل التابعین حضرت عمر بن عبدالعزیز رضی اللہ عنہ جن کی خلافت کو بعض علماء نے خلافت راشدہ کے ساتھ ملایا ہے اور ان کے دور خلافت میں اسلامی قوانین کی تنفیذ اور شعائر اسلام کا اعلاء بلاشبہ خلافت راشدہ ہی کے طرز پر ہوا ہے۔ ان کے اس ارشاد کے مطابق ایک دو گمراہ فرقوں کے علاوہ پوری امت محمدیہ صلی اللہ علیہ وسلم نے صحابہ کرام کے متعلق اسی عقیدہ پر اجماع و اتفاق کیا ہے اس اجماع کا عنوان عام طور پر کتب حدیث اور کتب عقائد میں یہ ہے کہ ”الصحابة کلہم عدول“ حاصل مفہوم اس جملہ کا وہی ہے جو اوپر کتاب و سنت کے حوالوں سے صحابہ کرام کے درجہ و مقام کے متعلق لکھا گیا ہے۔

[مقام صحابہ ص ۶۴]

## مغربی دنیا کی دریدہ دہنی

### توہین آمیز خاکے

یہود و نصاریٰ اور ارباب کفر و شرک، روز اول سے پیغمبر اسلام حضرت محمد مصطفیٰ ﷺ کے دشمن چلے آ رہے ہیں، ایسا محسوس ہوتا ہے کہ اسلام اور پیغمبر اسلام ﷺ سے بغض و عداوت اور آپ ﷺ کی شان میں گستاخی و ہرزہ سرائی ان کی گھٹی، فطرت اور خمیر میں شامل ہے، جس طرح بچھو کے لیے ڈنگ مارنے کی عادت چھوڑنا ناممکن ہے اسی طرح ان ملعونوں کا گستاخی سے باز آنا بھی ناممکن ہے۔

[www.KitaboSunnat.com](http://www.KitaboSunnat.com)

ان کا بس نہیں چلتا، ورنہ وہ اس کوشش میں ہیں کہ کسی طرح انسانیت کو رسول اکرم ﷺ کے دامنِ رحمت سے کاٹ دیں؟ چنانچہ انہوں نے چودہ سو سال پہلے ہی یہ ہرزہ سرائی کی تھی کہ نعوذ باللہ! آپ ﷺ بے نام و نشان ہو جائیں، مگر اللہ تعالیٰ نے طے فرما رکھا ہے کہ ﴿إِنَّ شَانِكَ هُوَ الْآبَتَرُ﴾ (کوثر) آپ ﷺ نہیں، بلکہ آپ ﷺ کے دشمن ہی بے نام و نشان ہوں گے۔ صرف یہی نہیں بلکہ اللہ تعالیٰ نے وعدہ فرما رکھا ہے کہ ﴿وَرَفَعْنَا لَكَ ذِكْرَكَ﴾ (الم نشرح) ہم آپ ﷺ کے نام اور مقام کو بلند سے بلند تر کریں گے۔

یوں تو دشمنانِ اسلام اور یہود نصاریٰ کی انبیاءِ دشمنی، ان کی توہین و تنقیص کی تاریخ بہت طویل اور تکلیف دہ ہے مگر گذشتہ چند مہینوں سے ان بدباظنوں نے حضرت خاتم النبیین ﷺ کی شان میں جس بے شرعی و ڈھٹائی

کے ساتھ توہین، تنقیص اور گستاخی کا مظاہرہ کیا ہے بلاشبہ وہ ان کی تاریخ کے سیاہ کار نامہ ہے اس سے جہاں مغرب کا مکروہ اور سیاہ چہرہ بے نقاب ہو کر سامنے آ گیا ہے وہاں مسلمانوں کو بنیاد پرست، تنگ نظر اور مذہبی جنونی کہنے والوں کی اعتدال پسندی اور روشن خیالی کی حقیقت بھی کھل کر سامنے آ گئی ہے۔

اخباری اطلاعات کے مطابق اس اجمال کی تفصیل یہ ہے کہ:

ڈنمارک کے اخبار ”جے لینڈ پوسٹن“ (Jylland Posten) کے ایڈیٹر جان ہینسن کے ایک بد بخت اور دریدہ دہن دوست نے نعوذ باللہ! پیغمبر اسلام ﷺ کی حیات طیبہ پر ایک گستاخانہ کتاب لکھی جسے مزید بد بودار بنانے کے لئے اس نے طے کیا کہ رسول اللہ ﷺ کے توہین آمیز تصویری خاکے اور کارٹون بھی اس میں شامل کرے اس نے اس مقصد کے لیے مختلف آرٹسٹوں سے رابطہ کیا تو تمام آرٹسٹوں نے یہ کہہ کر معذرت کر لی کہ اگر انہوں نے یہ حرکت کی تو مسلمان انہیں توہین رسالت کا مرتکب قرار دے کر قتل کر دیں گے، چنانچہ انہوں نے ہالینڈ کے اس قضیہ کا حوالہ دیا کہ ایک فلم ساز نے فلم میں کسی برہنہ اور عریاں عورت کے جسم پر قرآنی آیات لکھ دیں تو ایک مسلمان نے اس گستاخ فلم ساز کو قتل کر دیا تھا۔ جب اس مسلمان نوجوان پر مقدمہ چلا تو اس نے واشگاف الفاظ میں کہا کہ تم مجھے پھانسی دے دو اس لیے کہ اگر میں زندہ رہا تو میرے سامنے جو بھی اسلام، قرآن اور پیغمبر اسلام کی گستاخی کرے گا میں اسے بھی قتل کر دوں گا۔ ان آرٹسٹوں کا کہنا تھا کہ اس مسلمان نوجوان کا بیان مسلمانوں کی ایمانی غیرت اپنے دین و مذہب اور شعائر اسلام سے والہانہ وابستگی اور شہینگی کی نشاندہی کرتا ہے، ان کا کہنا تھا کہ مسلمان اپنے دین و مذہب

نبی اکرم ﷺ، صحابہ کرام رضی اللہ عنہم اور مقدس شخصیات کے معاملہ میں کسی سے سمجھوتا نہیں کر سکتے، اس لیے ہم یہ خطرہ مول لینے کے لیے تیار نہیں ہیں۔ اس بد بخت شاتم رسول مصنف نے جب ”جے لینڈ پوسٹن“ اخبار کے ایڈیٹر کو اس صورت حال سے آگاہ کیا اور کہا کہ ہمارے ملک کے تمام آرٹسٹ بزدل ہیں اور مسلمانوں کے پیغمبر کے خاکے بنانے پر تیار نہیں تو ”جے لینڈ پوسٹن“ کے دریدہ دہن ایڈیٹر نے کہا کہ آرٹسٹ خواہ مخواہ ڈر رہے ہیں، ورنہ ایسی کوئی بات نہیں، کیونکہ ڈنمارک ایک سیکولر ولبرل ملک ہے یہاں آباد تمام مسلمان ہمارے کلچر میں رنگ چکے ہیں اور ان میں وہ تمام بری عادات و اطوار موجود ہیں جو ہمارے اندر پائی جاتی ہیں، چنانچہ اس ملعون ایڈیٹر نے اپنے اخبار کے آرٹسٹ کو بلایا، اسے ایک عندیہ دے کر خاکے بنانے کا حکم دیا، یوں اس شاتم رسول آرٹسٹ نے رسول اللہ ﷺ کی توہین و تنقیص پر مشتمل متعدد خاکے اور کارٹون بنا کر ایڈیٹر کے حوالے کئے جن میں بارہ خاکوں کو اشاعت کے لیے منتخب کیا گیا، ان میں سے ایک خاکہ ایسا تھا جس میں سے پیغمبر اسلام ﷺ کی شبیہ بنائی گئی اور اس خاکے کے سر پر پگڑی بنا کر اس میں بم رکھا ہوا دکھایا گیا، گویا نعوذ باللہ! نبی اکرم ﷺ دہشت گرد تھے۔

چھپنے والا مقامی اخبار ہے، جان ہینسن اس کے ایڈیٹر ہیں، اپنے اخبار کی معمولی شہرت کے لیے ایڈیٹر نے ۳۰/ ستمبر ۲۰۰۵ء کو نازیبا کارٹون چھاپے جن کی تعداد بارہ تھی۔ اخبار ڈینش زبان میں چھپتا ہے، اس لیے ڈنمارک میں رہائش پذیر بہت سے مسلمان اس کو نہیں پڑھتے۔ ۳۰/ ستمبر کو جب یہ نازیبا کارٹون چھپے تو چند مسلمانوں نے انہیں دیکھا اور پھر ایک دوسرے سے ایک

میںٹنگ میں مشورہ کیا۔ ڈنمارک میں مسلمانوں کی تعداد لگ بھگ ۲ لاکھ ہے؛ جن کا تعلق مختلف مسلم ممالک سے ہے؛ اکثریت مشرق وسطیٰ سے ہے؛ وہاں متحرک مسلمان تنظیم نے فیصلہ کیا کہ ان نازیبا کارٹون کی اشاعت پر ایک پرامن احتجاج کیا جائے اور اخبار کے ایڈیٹر کو احساس دلایا جائے کہ اس سے مسلمانوں کی دل آزاری ہوئی ہے؛ لہذا وہ معافی مانگے۔ ۱۳/ اکتوبر ۲۰۰۵ء کو کوپن ہیگن میں ایک انتہائی منظم اور پرامن ریلی منعقد کی گئی؛ جس میں تقریباً چار ہزار افراد نے شرکت کی۔ ریلی میں اخبار کے مدیر سے معافی طلب کی گئی؛ لیکن اس نے صاف انکار کر دیا کہ کوئی معافی نہیں مانگی جائے گی؛ یہ ہماری آزادی کا مسئلہ ہے؛ دل آزاری ہو تو ہوا کرے۔

ڈنمارک کے مسلمان کافی پریشان ہوئے؛ پھر انہوں نے فیصلہ کیا کہ ڈنمارک کے وزیر اعظم جناب آندرے رسمن کی توجہ اس طرف مبذول کرائی جائے تاکہ ایسی شرمناک حرکت کو آئندہ ہونے سے روکا جائے اور ایڈیٹر کو حکومت احساس دلائے کہ وہ نازیبا حرکت پر معافی مانگے۔ ڈنمارک میں مقیم مسلمانوں نے اس سلسلے میں اپنے اپنے ملکوں کے سفیروں سے ملاقات کی اور ان سے کہا کہ وہ ان کے جذبات کو ڈنمارک کے وزیر اعظم تک پہنچادیں تاکہ آئندہ کا تدارک بھی ہو جائے اور موجودہ حرکت کی تلافی بھی۔

اسلامی ممالک کی اسی سفیروں نے مشترکہ درخواست بھیجی تاکہ وزیر اعظم سے ملاقات ہو سکے اور ان کی توجہ اس خطرناک حرکت کی طرف دلائی جائے اور معاملے کو خوش اسلوبی اور مہذب طریقے سے حل کرایا جائے۔ وزیر اعظم

نے مسلم سفیروں سے ملنے سے صاف انکار کر دیا۔ کمال ہے! ایسا حساس معاملہ اور مودبانہ ملاقات کی گزارش؟ مگر ڈنمارک کے وزیر اعظم نے تمام سفارتی اخلاقیات کی دھجیاں بکھیرتے ہوئے صاف انکار کر کے ڈنمارک کے رہائش پذیر مسلمانوں کی مزید دل آزاری کی اور ان کو ایک دورا ہے پر کھڑا کر دیا کہ اب کس کے پاس جائیں، جو ہماری بات سنے؟ یہی وہ وقت تھا جب وزیر اعظم ڈنمارک یا اس سے پہلے اخبار کے ایڈیٹر اس مسئلے کو ہمیشہ کے لیے دفن کر سکتے تھے، لیکن انہوں نے ایسا مناسب نہیں سمجھا، بلکہ ڈنمارک کے مسلمانوں کو حیرت زدہ اور اس کے ساتھ ساتھ برہم کر دیا۔

ڈنمارک کے مسلمانوں نے فیصلہ کیا کہ یہ مسئلہ اب دوسرے مسلمان بھائیوں کے علم میں لایا جائے تاکہ رسول اللہ ﷺ کی شان میں جو گستاخی کی گئی ہے، وہ دوبارہ نہ ہو۔ مسلم رہنما ابولبن نے کارٹونوں پر مشتمل ایک تفصیل بنا کر چاروقد: مصر، لبنان، شام اور سعودی عرب روانہ کئے۔ اب نومبر کا مہینہ شروع ہو چکا تھا، بس پھر یہ آگ بھڑک کر پھیلنا شروع ہو گئی۔

۵۷ مسلم ممالک نے مکہ سے ایک مشترکہ بیان میں سخت الفاظ میں اس حرکت کی مذمت کی۔ امام کعبہ نے مکہ شریف سے اعلان کیا کہ جو رسول اکرم ﷺ کی ذات مبارک کی شان میں تضحیک کرنے، وہ قابل گرفت اور سزا کا حقدار ہے۔ سعودی حکومت نے ڈنمارک سے سفارتی تعلقات منقطع کر لیے اور اپنا سفیر واپس طلب کر لیا۔ مشرق وسطیٰ کے تمام ممالک نے ڈنمارک کی مصنوعات کا بائیکاٹ شروع کر دیا۔

مسلمانوں کی مزید دل آزاری اور ہتک آمیز رویہ رکھتے ہوئے فرانس، اسپین، ناروے اور جرمنی کے اخبارات نے ڈنمارک کی حمایت میں دوبارہ کارٹون کی اشاعت کی اور کہا کہ یہ سب کچھ پریس کی آزادی کے لیے کیا جا رہا ہے۔ سوال یہ ہے کہ یہ کون سی آزادی ہے کہ آپ کسی کو اذیت پہنچانے کا حق مانگتے ہیں؟ یہ آزادی نہیں بلکہ معاشرتی اور مذہبی خلیج اور نفرت کا اظہار ہے تاکہ مسلمان جو پہلے ہی زخمی ہیں ان کی مزید تذلیل کی جائے۔

تین ماہ بعد وزیراعظم ڈنمارک کو اپنی غلطی کا احساس ہوا اور انہوں نے ڈنمارک میں مقیم تمام سفیروں کو طلب کر کے اپنا نقطہ نظر بیان کیا لیکن مسلم سفیروں نے کہا کہ معاملہ اب حکومتی ذرائع سے دور نکل گیا اور عوام میں جا چکا ہے۔

اگر واقعات کی یہ ترتیب دیکھ لی جائے تو ثابت ہوتا ہے کہ مسلمانوں نے اپنا رد عمل انتہائی شائستہ اور مہذب انداز میں اور سفارتی اخلاقیات کو ملحوظ خاطر رکھتے ہوئے کیا، اور مسئلہ کا منصفانہ اور باعزت حل چاہا، لیکن ان کو دھتکار دیا گیا، اور ان کے جذبات جان بوجھ کر بھڑکائے گئے اور اب بھی مختلف بیانات کے ذریعے ایسا کیا جا رہا ہے۔ یہ ایک فطری رد عمل تھا اور ہے، ایسی مذموم حرکت سے (اسلام دشمنوں کے علاوہ) کسی کو کوئی فائدہ نہیں، پھر بھی یورپی پارلیمنٹ اور یورپی کمیشن اس کی حمایت کر رہے ہیں، آزادی اظہار کی بات کرتے ہیں، حالانکہ جرمنی میں ہٹلر سے ملتا جلتا اشتہار چھاپنے پر جس سے اس کی تعریف جھلکتی ہو، سات سال قید ہے۔ واہ! ہٹلر سے ملتی جلتی تصویر چھاپنا تو قانوناً جرم ہے، لیکن مسلمانوں کی دل آزاری اور ان کے نبی ﷺ کی توہین آزادی صحافت

ہے یہ ہیں مہذب، تعلیم یافتہ یورپ کی اقدار۔

[روزنامہ جنگ کراچی: ۱۸/ فروری ۲۰۰۶ء]

جیسا کہ آپ نے دیکھا، یہ گستاخی جے لینڈ پوسٹن، اس کے ایڈیٹر اور آرٹسٹ تک محدود نہیں رہی۔ اگر بالفرض یہ خاکے لاعلمی میں شائع ہوئے تھے یا آزادی اظہار کی غلط فہمی کی وجہ سے ایسا ہوا تھا، تو جب یہ معلوم ہو گیا کہ ان کی اشاعت سے ۵۷ اسلامی ممالک اور دنیا بھر کے ڈیڑھ ارب مسلمانوں کی دل آزاری ہوئی ہے، تو نہ صرف یہ کہ ان کی اشاعت روک دی جاتی، ان کی اشاعت پر ایڈیٹر اور آرٹسٹوں کو مسلمانوں سے معافی مانگنی چاہئے تھی، بلکہ ڈنمارک حکومت کا فرض تھا کہ وہ اس بد باطن آرٹسٹ ایڈیٹر اور اخبار کے خلاف تادیبی کارروائی کرتی، مگر افسوس کہ اس کے برعکس اس نے ان کی پشت پناہی شروع کر دی، صرف یہی نہیں بلکہ دوسرے یورپی ممالک نے بھی اس بے حیائی و بے شرمی میں ان کا ساتھ دیا۔ چنانچہ ۱۰ جنوری ۲۰۰۶ء کو یہ خاکے ناروے کے ایک جریدے ”کرٹین میگزین“ نے شائع کئے۔ اسی طرح ناروے کے ایک بڑے اخبار ”راگ بلاوت“ نے بھی انہیں انٹرنیٹ پر جاری کیا اور ۱۲ جنوری کو اخبار میگزینٹ (MAGAZINAT) نے انہیں دوبارہ شائع کرنے کی ناپاک جسارت کی اس کے ساتھ ساتھ نیوزی لینڈ اور ہالینڈ کے اخبارات نے بھی ان دل آزار خاکوں کو شائع کیا جبکہ ۱۰ جنوری ۲۰۰۶ء کو فرانسیسی چاہ لی بیب دو، اور روزنامہ، سائر فرانس نے بھی انہیں شائع کر کے ان گستاخوں کا ساتھ دیا، اسی طرح ۸ فروری کو ان جریدوں نے ان خاکوں کو دوبارہ شائع کر کے مسلمانوں کے دل زخمی کیے اور ۸ فروری کو ہی امریکہ کے ”فلا ڈیلیفیا انکوائزر“ اور ”نیویارک

سن“ نے بھی ان دل آزار خاکوں کو شائع کر کے اپنی بدبختی اور اسلام دشمنی کا مظاہرہ کیا، ۹/ فروری کو یہ خاکے یمن کے ایک اخبار نے اور ۱۰/ فروری کو روسی میوزیم کے ڈائریکٹر نے ان خاکوں کی باقاعدہ اشاعت کا اعلان کیا۔

اس کے علاوہ بی بی سی لندن، سی این این، اے بی سی، واشنگٹن پوسٹ، نیویارک ٹائمز بھی اس دریدہ ذہنی میں کسی سے پیچھے نہیں رہے، بلکہ اخباری اطلاعات کے مطابق اب امریکہ میں اس کے لیے باقاعدہ ایک ویب سائٹ بنالی گئی ہے جس پر دنیا جہاں کے شہتی ازلی، توہین رسالت اور عداوتِ اسلام پر مبنی خاکے بھیج اور دیکھ سکتے ہیں۔

ان بدباطنوں نے جس بے شرعی، ڈھٹائی اور شرمناک انداز سے رسول اکرم ﷺ کی توہین و تنقیص اور گستاخی کا ارتکاب کیا ہے، اس سے مسلمانوں کی قوت برداشت جواب دے گئی ہے، پوری امت مسلمہ اور عالم اسلام اس پر سراپا احتجاج ہے۔ بلاشبہ ان بدباطنوں نے مسلمانوں کی غیرت کو لگا رہے اور نبی اکرم ﷺ کی شان میں گستاخانہ کارٹون اور توہین آمیز خاکے بنانے اور شائع کرنے کے بعد گویا انہوں نے کھلا اعلان جنگ کر دیا ہے۔ اب دیکھتے ہیں کہ اس جنگ میں محمد عربی ﷺ کے نام لیوا کس حد تک آپ ﷺ کی عزت و ناموس کا تحفظ کرتے ہیں؟ اور دشمنانِ رسول سے کس حد تک اپنی نفرت و بیزاری کا ثبوت دیتے ہیں؟

جہاں تک اب تک کی صورت حال کا تعلق ہے، تو بحمد اللہ! دنیا بھر کے تمام مسلمانوں نے دنیائے کفر پر تھوکنے، ان کے اس متعصبانہ اور قابلِ گردن

زدنی کردار سے بھرپور نفرت کا اظہار کیا ہے، حقیقت یہ ہے کہ مسلمان اب سمجھ چکے ہیں کہ دنیائے کفر ان کو کس غار میں دھکیلنا چاہتی ہے۔

غالباً یہودی، نصاریٰ اور ان کے سرپرستوں کو اس کا اندازہ نہیں ہے کہ مسلمان خواہ کیسا ہی بے عمل یا بد عمل کیوں نہ ہو، مگر اس کو اپنے نبی امی ﷺ سے بے پناہ والہانہ تعلق اور غیر معمولی محبت و عقیدت ہے، اور وہ اس محبت و عقیدت کے تعلق پر کسی سودے بازی کا روادار نہیں۔ دنیائے کفر کا خیال تھا کہ ہم نے مسلمانوں کو عیسائی و بے دین بنانے کے لیے این جی اوز کا جال بچھایا، بود باش اور لباس و پوشاک کے اعتبار سے بالفعل مسلمانوں کو غیر مسلم بنایا، مسلمانوں کے مقابلہ میں امریکی بغل بچہ یہودی اسرائیل کی سرپرستی کی، فلسطینی مسلمانوں کا قتل عام کیا، ان کی نسل کشی کی، بیروت و لبنان کی اینٹ سے اینٹ بجائی، کوسوو اور چیچنیا کے مسلمانوں کو تہہ خاک کیا، افغانستان و عراق پر چڑھائی کی، وہاں لاکھوں مسلمانوں کا قتل عام کیا، مسلمانوں کی عزتیں اور عصمتیں پامال کیں، پچاس سال سے کشمیری مسلمانوں کو حق خود ارادیت سے محروم رکھا، سعودی عرب کی معیشت پر ڈاکہ ڈالا، غرضیکہ جہاں جو چاہا کیا، مگر اس کے آگے کسی نے چوں نہیں کی، تو آئندہ بھی ہماری راہ میں کوئی رکاوٹ نہیں بنے گا۔ جب اس نے یہ مراحل باآسانی طے کر لیے مسلمانوں کی معیشت اور ان کے وسائل پر قبضہ جمالیا، تو اس کا اگلا ہدف اور نشانہ مسلمانوں کا دین و مذہب تھا۔ چنانچہ اس نے اب مسلمانوں کی محبوب ازدل و جان ہستی، حضرت محمد عربی ﷺ کی ذات پر براہ راست حملہ کرنے کا ناپاک منصوبہ بنایا اس کا خیال تھا کہ مسلمان اس کو بھی اسی طرح باآسانی ہضم کر لیں گے جس طرح انہوں نے اب تک اپنے خلاف

کئے جانے والے تمام ناپاک اقدامات کو برداشت کر لیا ہے، لیکن موجودہ عالمی احتجاج کی صورت حال سے دنیائے کفر کو اندازہ ہو جانا چاہیے کہ مسلمان چاہے کتنا ہی گناہوں کی دلدل میں دھنسا ہوا کیوں نہ مگر وہ ذات نبوی ﷺ کی ادنیٰ سے ادنیٰ گستاخی اور توہین و تنقیص برداشت نہیں کر سکتا، بلکہ گستاخان نبی کے بارہ میں مسلمانوں کا عقیدہ ہے کہ:

۱- ﴿مَلْعُونِينَ أَيْنَ مَا تَقِفُوا أَخِذُوا وَقِيلُوا تُقْتَلُونَ﴾.

(الاحزاب: ۶۱)

”ایسے ملعون جہاں بھی پائے جائیں ان کو پکڑا جائے اور ان کو پرزے پرزے کر دیا جائے۔“

۲- ﴿إِنَّ شَانِئَكَ هُوَ الْأَبْتَرُ﴾.

(الکوثر: ۳)

”بیشک آپ ﷺ پر عیب لگانے والوں کی جڑ کاٹ دی جائے گی۔“

۳- ﴿إِنَّ الدِّينَ يُؤَدُّونَ اللَّهُ وَرَسُولَهُ لَعْنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُهِينًا﴾.

(الاحزاب: ۵۷)

”اور جو لوگ اللہ تعالیٰ اور اس کے رسول ﷺ کو ایذا پہنچاتے ہیں ان کے لیے دنیا و آخرت میں اللہ کی لعنت ہے اور ان کے لیے ذلت کا عذاب تیار کیا گیا ہے۔“

صرف یہی نہیں، بلکہ مسلمانوں کا عقیدہ ہے کہ رسول اکرم ﷺ کے زمانہ سے لے کر آج تک پوری امت مسلمہ اور علمائے امت کا اجماع و اتفاق ہے کہ:

”سید دو عالم ﷺ کی شانِ اقدس میں صراحتاً، کنایۃً، گستاخی

کرنے والا کافر ہے، اگر توبہ نہ کرے تو واجب القتل ہے، اور اگر کوئی غیر مسلم اس گستاخی کا ارتکاب کرے تو مباح الدم ہے۔“

(الصارم المسلول، ابن تیمیہ)

اس لیے کوئی ادنیٰ سے ادنیٰ مسلمان اور محمد عربی ﷺ کا گناہ گار سے گناہ گار نام لیوا، حضرت محمد ﷺ یا کسی بھی نبی کی توہین و تخفیف قطعاً برداشت نہیں کر سکتا۔

موجودہ صورت حال میں ایک طرف اگر پوری دنیا کے ڈیڑھ ارب مسلمان سراپا احتجاج ہیں تو دوسری طرف دنیائے کفر، ان بدقماش شاتمیں اور توہین رسالت کے مرتکبین کی پشت پناہی اور تحفظ پر کمر بستہ ہے، بلکہ ان کی ہم نوائی میں اس حد تک ہرزہ سرا ہے کہ نعوذ باللہ ”ہمیں اللہ کے کارٹون بنانے کا بھی حق حاصل ہے۔“ (روزنامہ ”خبریں“ کراچی، ۲۴ فروری ۲۰۰۶ء)

آزادی اظہار رائے کے دعویدار، ان شاتمیں سے کوئی پوچھے کہ تمہیں مسلمانوں کی توہین و تنقیص، ان کے دین و مذہب اور ان کے نبی امی ﷺ کی گستاخی کے وقت تو آزادی اظہار رائے کا شدت سے احساس و خیال آتا ہے لیکن سوال یہ ہے کہ تمہارا یہ احساس، خیال اور جنون تمہیں ہولوکاسٹ کے قانون کے خلاف زبان کھولنے اور لکھنے کی جرأت کیوں نہیں دیتا وہاں تمہارے آزادی اظہار رائے کے جذبہ کو کیوں سانپ سونگھ جاتا ہے؟

ہولوکاسٹ کیا ہے؟

”ہولوکاسٹ“ کا مفہوم اور اس کا پس منظر یہ ہے کہ یہودیوں نے

پراپیگنڈا کیا تھا کہ: جرمنی میں ہمارا قتل عام کیا گیا اور ساٹھ لاکھ یہودیوں کو دوسری جنگ عظیم میں ہٹلر کے دور اقتدار میں پولینڈ کے شہر شوٹز بنائے گئے گیس چیمبرز میں قتل کیا گیا، لہذا ہمیں الگ ملک دیا جائے ان کے اس پراپیگنڈا کی وجہ سے ان کو اسرائیل ریاست دے دی گئی مگر جب تحقیق ہوئی تو ان کا دعویٰ جھوٹا نکلتا ہے انہوں نے قانون بنوایا کہ یہودیوں کے اس دعویٰ کو چیلنج نہیں کیا جاسکے گا لہذا ”ہولوکاسٹ“ کے اس قانون کا معنی یہ ہے کہ جو شخص اس یہودی دعویٰ کے خلاف بولے اور لکھے وہ قابل گردن زدنی ہوگا، لہذا اس کے بعد سے آج تک کوئی ”حق گو“ اس کے خلاف بول اور لکھ نہیں سکتا حتیٰ کہ اس پر تحقیق بھی نہیں کر سکتا اب سوال یہ ہے کہ اس ہولوکاسٹ کے قانون کے خلاف کسی کو آزادی اظہار رائے کا خیال کیوں نہیں آتا۔

بلاشبہ ڈنمارک، اٹلی، جرمنی، فرانس اور ناروے اس شیطنیت میں سب سے بڑھ کر ہیں، جبکہ امریکہ بھی اس سلسلہ میں دلی اور اندرونی طور پر ان کا ہم نوا ہے، مگر اس کا کردار خالص منافقانہ ہے یہ وجہ ہے کبھی کبھی تو: ﴿قَدْ بَدَتِ الْبَغْضَاءُ مِنْ أَفْوَاهِهِمْ وَمَا تُخْفِي صُدُورُهُمْ أَكْثَرُ﴾ (آل عمران: ۱۱۸) کے مصداق وہ بھی اپنے خبث باطن کو اگلنے پر مجبور ہو جاتا ہے، تاہم آسمان پر تھوکنے سے آسمان کا کچھ نہیں بگڑتا، مگر تھوکنے والے کا منہ ضرور خراب ہو جاتا ہے۔

دراصل امریکہ اس صورت حال سے دوہرا فائدہ اٹھانا چاہتا ہے، ایک طرف وہ اپنے مقابلہ میں آنے والی یورپی یونین کو کمزور کرنا اور اس کی ساکھ کو بین الاقوامی طور پر مہم کرنا چاہتا ہے، دوسری طرف وہ مسلمانوں کے اعصاب

کمزور کر کے ان پر دنیائے کفر کا رعب بٹھانا چاہتا ہے اس کے ساتھ ساتھ وہ ان کو اپنے آپ سے دور بھی نہیں کرنا چاہتا، اس لیے کبھی کبھی مسلمانوں سے ہم نوائی کے ایک آدھے بیان سے ان کی ہمدردیاں حاصل کرنا چاہتا ہے۔

تاہم دنیائے مغرب اور امریکہ کو یہ بات ذہن میں رکھنی چاہیے کہ مسلمان اپنے نبی کی عزت و عظمت اور حرمت و ناموس پر سب کچھ قربان تو کر سکتا ہے مگر اس پر آج نہیں آنے دے گا۔

مسلمانوں کی چودہ سو سالہ تاریخ گواہ ہے کہ انہوں نے آج تک دین، مذہب، اسلام، شعائر اسلام اور اپنے نبی ﷺ کی عزت و ناموس کا تحفظ کیا ہے اور جس بد بخت نے کبھی کوئی ایسی حرکت کرنے کی ناپاک کوشش کی، اسے صفحہ ہستی سے مٹا دیا گیا۔ چنانچہ اسود غنسی اور میلہ کذاب سے لے کر یوسف کذاب تک تمام مدعیان نبوت، مسیحیت، مہدویت کی تاریخ گواہ ہے کہ ہمیشہ مسلمانوں نے ایسے گستاخوں کے ناپاک وجود سے اللہ کی زمین کو پاک کر دیا۔

آج اگر راج پال کے جانشین موجود ہیں تو بجز اللہ! غازی علم الدین شہید کے نام لیوا بھی موجود ہیں، اس لیے مغرب اور اسکے سر پرستوں کو چاہیے کہ وہ اپنی اس ناپاک روش سے باز آجائیں ورنہ دنیا کا امن تہہ و بالا ہو سکتا ہے، اگر مسلمانوں کی مقدس ہستیاں خصوصاً حضرات انبیاء کرام علیہم السلام کی عزت و ناموس محفوظ نہ رہی تو دنیا کی کوئی شخصیت بھی محفوظ نہیں رہے گی۔

اس موقع پر مسلمانوں نے جس ملی غیرت، حمیت اور اتحاد اور اتفاق کا مظاہرہ کیا اور اس مذہبی دہشت گردی کے خلاف صدائے احتجاج بلند کی ہے وہ لائق

صد تبریک اور قابلِ صدمہ مبارکباد ہے، خصوصاً سعودی عرب، مصر اور لیبیا اس سلسلہ میں سب سے سبقت لے گئے، سیاسی و مذہبی راہنماؤں، وکلاء، ججوں، صحافیوں اور اخبارات، سکول و کالج کے اساتذہ و طلبہ، بچوں، بڑوں، خواتین، سرکاری اور غیر سرکاری ملازمین۔ (ماہنامہ بینات جلد نمبر ۶۹، شمارہ نمبر ۲)

## توہین آمیز خا کے اور عصر حاضر کے قوانین

توہین کے ان واقعات پر غیر مسلم حکومتوں کا رویہ بھی ہٹ دھرمی، تکبر و تمسخر اور انانیت کا مظہر ہے۔ اس نوعیت کے واقعات پر ان کی پیش کردہ بعض معذرت آرائیاں بھی منافقت کے پردے میں لپٹی ہوئی ہیں۔ ان اخبارات کے سابقہ رویے، ان ممالک کے اپنے قوانین اور اقوام متحدہ و دیگر عالم قوانین ان کے اس دوہرے معیار کی کسی طور حمایت نہیں کرتے لیکن اس کے باوجود میڈیا کے بل بوتے پر ان کی تکرار جاری و ساری ہے۔

① جہاں تک توہین آمیز خا کے شائع کرنے والے اخبار کا تعلق ہے..... جس کی پیشانی پر یہودیوں کا عالمی نشان، شارف آف ڈیوڈ، اس کے متعصب یہودی ہونے کا برملا اظہار ہے..... تو اسی اخبار نے ۲ برس قبل حضرت عیسیٰ علیہ السلام کے بارے میں بغض متنازعہ خا کے شائع کرنے سے انکار کیا تھا، کیونکہ ان کی نظر میں اس سے ان کے بعض قارئین کے جذبات متاثر ہونے کا خدشہ تھا۔ وہ خا کے کرسٹوفر زنامی کارٹونسٹ نے بنائے تھے۔ مذکورہ خا کوں کی اشاعت کے عمل کا بھی اگر جائزہ لیا جائے تو حادثہ کی بجائے ایک منظم سازش کا پتہ چلتا ہے۔ (تفصیلات روزنامہ جنگ، ۱۶/فروری/زیرو پوائنٹ، جاوید چوہدری)

لمحہ بہ لمحہ اس سازش کو جس طرح پروان چڑھایا گیا اور جن جن مراحل سے اسے گزارا گیا، اس کا تفصیلی تذکرہ ہفت روزہ 'ندائے ملت' کے یکم مارچ ۲۰۰۶ء کے شمارے میں ایک مستقل مضمون میں کیا گیا ہے۔ یوں بھی یہ ڈنمارک سکندے نیوین ممالک میں سب سے زیادہ یہودیت نواز ملک ہے کیونکہ تاریخی طور پر یورپ سے نکالے جانے کے بعد سب سے زیادہ یہودی ڈنمارک میں ہی رہائش پذیر ہوئے تھے اس لیے اسی ملک میں اس سازش کا بیج ڈالا گیا ہے۔ اس سازش کا مختصر تذکرہ اپنے الفاظ میں حسب ذیل ہے:

”ان خاکوں کی اشاعت کے دو بنیادی کردار ہیں: پہلا ڈینٹیل پاپیس نامی امریکی عیسائی جو صدر ریش کے ساتھ گہرے سیاسی و تجارتی مراسم رکھنے کے علاوہ بعض کمیٹیوں کا بھی رکن ہے اور امریکی اخبار اسے 'اسلام فوبیا کا مریض' اور مغربی دانشور اسلام دشمن قرار دیتے ہیں۔ اسلام کے نام پر دنیا بھر میں جہاں کوئی سرگرمی ہو تو وہ اس کے لیے ہر قسم کی مدد دینے کے لیے آمادہ رہتا ہے۔ دوسرا ہم کردار جیلانڈ پوسٹن نامی اخبار کا یہودی کلچر ایڈیٹر فلیمنگ روز۔ مسلمانوں کے خلاف یہ دہشت گردی عیسائیوں اور یہودیوں کی ملی بھگت کا نتیجہ ہے۔ یہ ایڈیٹر کافی عرصہ سے توہین رسالت کے موقع کی تلاش میں تھا کہ کرے بلوگن نامی ایک ڈینٹیل مصنف نے نبی ﷺ پر ایک مختصر کتاب میں شائع کرنے کے لیے اس سے آپ کا کوئی خاکہ طلب کیا۔ اس تقاضے پر فلیمنگ نے ڈینٹیل کی حمایت اور تعاون کے بل بوتے پر آپ ﷺ کے خاکے

بنانے کے لیے ایک اخبار میں اشتہار شائع کرا دیا۔ ۴۰ سے ۱۲ بدبخت کارٹونسٹ اس مذموم حرکت کے لیے آمادہ ہوئے اور ان میں سے ویسٹر گارڈ نامی ملعون کارٹونسٹ نے توہین آمیز خاکے تیار کئے۔ اپنے قتل کا فتویٰ ملنے کے بعد سے یہ شخص روپوش یاڈنیش پولیس کی حفاظت میں ہے جبکہ فلمینگ میامی (امریکہ) میں اپنے دوست ڈینٹل کی میزبانی اور تحفظ سے محفوظ ہو رہا ہے۔“

(ہفت رواہ فیملی میگزین: ۵ مارچ ۲۰۰۶ء سازش کے اصل معرجم)

ڈینش اخبار کا یہ واقعہ کوئی حادثہ نہیں بلکہ ایک سوچی سمجھی ذہنیت ہے جیسا کہ واشنگٹن پوسٹ نے بھی یہی قرار دیا ہے۔ اور خود فلمینگ روز سے جب اپنے طرز عمل پر افسوس کے بارے میں پوچھا گیا تو اس نے جواب دیا کہ ایسی کوئی بات نہیں، ان خاکوں کی اشاعت کے پس پردہ ایک جذبہ کار فرما ہے اور وہ دہشت گردی جسے اسلام سے روحانی اسلحہ فراہم ہوتا ہے۔

(روزنامہ ڈان: ۱۹ فروری ۲۰۰۶ء)

② جہاں تک ڈنمارک کے قوانین کا تعلق ہے تو اس حرکت میں اس کے اپنے طے شدہ کئی قوانین کی مخالفت پائی جاتی ہے۔ مثلاً ڈنمارک کے کریمنل کوڈ کے سیکشن ۱۴۰ کے مطابق

”ہر وہ شخص جو ملک میں قانونی طور پر مقیم کسی فرد یا کمیونٹی کے مذہب یا عبادات اور دیگر مقدس علامات کی تضحیک کرے گا، اسے زیادہ سے زیادہ چار ماہ کی قید یا جرمانہ کی سزا دی جاسکے گی۔“

غور طلب امر یہ ہے کہ جیلانڈ پوسٹن نامی اخبار اور اس کے ایڈیٹر کو اس قانون سے کیوں بالاتر رکھا جا رہا ہے؟ جبکہ ڈنمارک کی سرکاری ویب سائٹ پر خود اس اخبار پر اس قانون کے تحت کارروائی کرنے کا امکان ظاہر کیا گیا ہے لیکن ابھی تک کسی قانونی اقدام سے گریز کا رویہ زیر عمل ہے۔

● ایسے ہی ڈنمارک ہی کے پینل کوڈ کے سیکشن ۲۶۶ بی کے مطابق ”ایسا کوئی بھی بیان یا سرگرمیاں جرم ہیں، جو کسی بھی کمیونٹی کے افراد کے لیے رنگ، نسل، قومیت، مذہب یا جنس کے حوالے سے دل آزار ہوں۔“ ڈنمارک کے یہ اخبارات و جرائد اس دفعہ کی خلاف ورزی کے بھی مرتکب ہوئے لیکن یہاں بھی قانون کو حرکت میں نہیں لایا جا رہا۔

● مزید برآں ڈنمارک کے آئین میں آزادی اظہار کے حوالے سے سیکشن ۷۷ کی رو سے

”ہر شخص کو اپنے خیالات کے اظہار اور انہیں چھاپنے کی مکمل آزادی ہے لیکن وہ اپنے خیالات کے حوالے سے کورٹ آف جسٹس کو ضرور جواب دہ ہے۔“

اگر ان اخبارات کی اس حرکت کو آزادی اظہار کے زمرے میں لانے کو بھی بفرض محال تسلیم کر لیا جائے تب بھی اس کورٹ آف جسٹس نے دنیا بھر کے مظاہروں کے بعد ان اخبارات سے کسی جواب طلبی سے تاوقت کیوں گریز کیا ہے؟

③ ڈینش اخبارات و جرائد کے بعد جب یہ کارٹون مغربی میڈیا میں شائع

ہوئے ہیں تو اس امر کا جائزہ لینے کی بھی ضرورت محسوس ہوتی ہے کہ کیا عالمی قوانین اور مغرب کے مسلمہ تصورات مغربی میڈیا کو بھی انہیں شائع کرنے کی اجازت دیتے ہیں یا نہیں؟

● اس سلسلے میں میڈیا ہر جگہ آزادی اظہار کے حق کا تذکرہ کر رہا ہے، یوں بھی مغرب میں اس فلسفے کو بعض وجوہ سے ایک مسلمہ حقیقت کی حیثیت حاصل ہو چکی ہے۔ باوجود اس امر کہ اسلام آزادی اظہار کے مغربی تصور کا قائل نہیں لیکن حالیہ خاکے مغرب کے اپنے پیش کردہ تصویر پر بھی پورا نہیں اترتے کیونکہ ہر انسان کو اس حد تک ہی آزادی اظہار حاصل ہوتا ہے جب تک یہ اظہار دوسرے کی حدود میں داخل نہ ہو جائے۔ آزادی اظہار کا یہ مطلب قطعاً نہیں ہے کہ دوسروں کی حدود میں دخل اندازی کی جائے۔ ایک انسان جب آزادی اظہار کے ذریعے دوسروں کے مقدس تصورات و نظریات اور رہنما شخصیات پر تنقید کرے گا تو یہ آزادی کے بجائے کھلم کھلا جارحیت کا ارتکاب کہلائے گا دوسرے کے جذبات سے کھیلنا آزادی اظہار کے بجائے 'دہشت گردی کا ارتکاب' ہے۔ جرمن مفکر ایمانوئل کانت کا مشہور مقولہ ہے کہ

”میں اپنے ہاتھ کو حرکت دینے میں آزاد ہوں لیکن جہاں سے تمہاری

ناک شروع ہوتی ہے میرے ہاتھ کی آزادی ختم ہو جاتی ہے۔“

”ایسے ہی ہر انسان کی آزادی وہاں جا کر ختم ہو جاتی ہے، جہاں

دوسرے کی شروع ہوتی ہے۔“

اس لحاظ سے بھی ان اخبارات کا یہ رویہ آزادی اظہار کے مغربی تصور

کے استحصال اور کھلی مخالفت پر مبنی ہے۔ آزادی اظہار کی یہ حد بندی صرف ایک مسلمہ حقیقت نہیں بلکہ یورپی کنونشن کا چارٹر (مجر یہ ۱۹۵۰ء، روم) اس کو قانونی حیثیت بھی عطا کرتا ہے۔ جس کی رو سے

”آزادی خیالات کے ان حقوق پر معاشرے میں موجود قوانین کے دائرہ کار کے اندر ہی عمل کرنا ہوگا تاکہ یہ آزادیاں کسی دوسرے فرد یا کمیونٹی کے تحفظ، امن و امان اور دیگر افراد یا کمیونٹی کے حقوق اور آزادیوں کو سلب کرنے کا ذریعہ نہ بنیں۔“

مزید برآں اسی چارٹر کے سیکشن ۱، آرٹیکل ۱۰ کی شق اول و دوم میں بھی

درج ہے کہ

”آزادی اظہار کے حوالے سے ملکی قوانین پامال نہیں کئے جائیں گے تاکہ جمہوری روایات، علاقائی سلامتی، قومی مفادات، دوسروں کے حقوق کی پاسداری اور باہمی اعتماد کو نقصان نہ پہنچے۔“

”آزادی اظہار کا یہ تصور فرض شناسی اور ذمہ دارانہ رویے سے مشروط ہے۔“

”آزادی اظہار کا حق نہایت حزم و احتیاط اور ذمہ داری کے ساتھ استعمال کیا جانا چاہیے، اس کے ذریعے کسی کو یہ حق حاصل نہیں کہ وہ ملک میں معاشرے کی اخلاقی اقدار، دوسروں کی عزت نفس اور ان کے بنیادی حقوق کو گزند پہنچائے۔“

● آزادی اظہار کا یہ حق انٹرنیشنل کنونشن آف سول اینڈ پولیٹیکل رائٹس

iccprr کے ذریعے بھی محدود کر دیا گیا ہے۔ مزید تفصیلات کے لیے حسب ذیل مضمون دیکھیں:

روزنامہ پاکستان، لاہور نسلی و مذہبی منافرت اور عالمی قوانین از آغا شاہی توہین آمیز خاکوں کی اشاعت کی مخالفت ان متعدد فیصلہ جات سے بھی ہوتی ہے جو ماضی میں مغرب کی مختلف عدالتیں سنا چکی ہیں۔ اس کے باوجود ڈینش حکمرانوں کا یہ عذرِ گناہ بدتر از گناہ کا مصداق اور دیگر حکمرانوں کی ان سے ہم نوائی دراصل اسلام سے دشمنی کا برملا اظہار ہے۔ میڈیا کے بل پوتے پر اسلام کے بارے میں پیدا کیا جانے والا تعصب مختلف مراحل پر اپنا رنگ دکھا رہا ہے اور اس کو اپنے لبرل قوانین کا تحفظ پہنانے کی ناکام کوشش کی جا رہی ہے۔

یورپی یونین کی ہیومن رائٹس کی اعلیٰ ترین عدلیہ نے سال ۱۹۹۶ء میں برطانیہ کے ہاؤس آف لارڈز کے توہین مسج کے مقدمہ میں فیصلہ اوپر درج شدہ آرٹیکل ۱۰ کے تحت اپیل کی سماعت کے بعد ایک اہم اور دلچسپ مقدمہ ونگرو بنام مملکت برطانیہ میں بڑا معرکہ آرا فیصلہ صادر کیا ہے جو یورپی یونین کے تمام ممبر ممالک پر لاگو ہے۔

یہ کیس ایک ایسی فلم کے بارے میں تھا جس سے حضرت عیسیٰ علیہ السلام کی توہین کا تاثر ابھرتا ہے اور اس کو برطانوی سنسر بورڈ نے اس بنا پر نمائش سے روک دیا کہ اس سے عیسائی شہریوں کے جذبات مشتعل ہونے کا اندیشہ تھا۔ سنسر بورڈ کے اس فیصلہ کے خلاف فلم ساز نے برطانیہ کی سب سے بڑی عدالت

ہاؤس آف لارڈز میں اپیل کی جہاں اس عدالت عظمیٰ کے ایک لبرل جج اسکالر نے یہ قرار دیا کہ ”توہین مسیح کا قانون برطانیہ کے لیے ناگزیر ہے“ اس ہاؤس نے بھی فلم کو نمائش سے روکنے کا فیصلہ برقرار رکھا۔ فلم ساز نے پھر اس فیصلہ کے خلاف حکومت برطانیہ کو فریق بناتے ہوئے حقوق انسانی کی اعلیٰ ترین عدالت میں اس فیصلہ کو اوپر درج شدہ آرٹیکل ۱۰ کی رو سے چیلنج کر دیا۔ یورپی یونین کی اس اعلیٰ ترین عدالت نے اس آرٹیکل کی تشریح کرتے ہوئے یہ قرار دیا کہ ”توہین مسیح کے قانون کی بدولت حقوق انسانی کا تحفظ برقرار رہتا ہے۔“ اور سابقہ فیصلوں کو برقرار رکھا۔

● ہیومن رائٹس کمیشن کے ایک مشہور کیس (Faurisson VS France) کا عدالتی فیصلہ ملاحظہ ہو:

”ایسے بیانات پر جو یہودیت دشمن جذبات کو ابھاریں یا انہیں تقویت دیں، پابندیوں کی اجازت ہوگی تاکہ یہودی آبادیوں کے مذہبی منافرت سے تحفظ کے حق کو بالادست بنا جا سکے۔“

روزنامہ نوائے وقت لاہور میں شائع ہونے والے مضمون ’یورپ اور توہین انبیاء‘ میں مجاہد ناموس رسالت ﷺ جناب محمد اسمعیل قریشی لکھتے ہیں:

”یورپ کی عیسائی اور نام نہاد سیکولر حکومتوں کا شروع سے یہ عجیب و غریب دوہرا معیار رہا ہے کہ اپنے ملکوں میں تو توہین مسیح کے جرم کی سنگین سزا، سزائے موت نافذ رہی ہے جو اب بھی عمر قید کی صورت میں موجود ہے لیکن وہ چاہتے ہیں کہ پاکستان یا دوسرے مسلمان

ملکوں میں پیغمبر اسلام ﷺ کی اہانت کی سزا کا سرے سے وجود ہی نہ رہے کیونکہ اس سے عیسائی اور دیگر اقلیتوں کے انسانی حقوق مجروح ہوتے ہیں۔“

مغرب کی منافقانہ روش: ان خا کوں کی اشاعت کے لیے بہت سے اخبارات نے یہ موقف بھی اختیار کیا کہ سیکولر معاشرے کے نمائندہ ہونے کی وجہ سے وہ مذہبی نظریات کے تحفظ کے پابند نہیں۔ دوسری طرف ان ممالک کے آئین اس امر کی ضمانت بھی دیتے ہیں کہ وہ اپنے ہاں بسنے والوں میں کسی مذہبی امتیاز کو جگہ نہیں دیں گے، لیکن ان ممالک کا عملی رویہ اس دعویٰ کے برعکس ہے۔ ان ممالک میں عیسائیت اور یہودیت کو جو تحفظ حاصل ہے اور قوانین میں ان کی جو ترجیحی حیثیت موجود ہے، اسلام کو یہ تحفظ کسی مرحلہ میں بھی میسر نہیں۔

• ڈنمارک اور دیگر یورپی ممالک میں یہودیوں کے جرمی میں قتل عام کی خود ساختہ تاریخ اور ان کی مظلومیت کو پورا تحفظ دیا گیا ہے۔ اس مزعومہ قتل عام (عام ہولوکاسٹ) میں مقتولین کی تعداد ۵۰ لاکھ سے کم بیان کرنا کسی کے مجرم بننے کے لیے کافی ہے۔ حتیٰ کہ اس کہانی کے کسی جز کا بھی انکار کرنا ۲۰ سال تک قید کی سزا کا مستوجب ہے۔ ان ممالک کا یہ قانون مذہبی امتیاز پر واضح دلیل اور آزادی اظہار پر صاف قدغن ہے۔ لیکن چونکہ اس سے یہودیوں کی دل شکنی ہوتی ہے، اس لیے اس کو تو قانونی تحفظ عطا کیا گیا ہے لیکن مسلمانوں کی دنیا بھر میں اور خود ڈنمارک میں دل شکنی کوئی جرم نہیں۔ یہ تضاد مغربی لبرل ازم کا پورا پول کھولتا ہے.....!

● برطانیہ میں حضرت عیسیٰ کی توہین پر موت کی سزا موجود ہے اور اس سزا کو عالمی عدالت انصاف بھی مختلف موقعوں پر تسلیم کر چکی ہے گویا وہ برطانیہ کے اس تصورِ قانون کی مؤید ہے جیسا کہ اس کی تفصیل اوپر گزر چکی ہے۔ غور طلب امر یہ ہے کہ حضرت عیسیٰ کی توہین کو آزادی اظہار کے دائرے میں لانا کیوں برطانوی حکومت کو گوارا نہیں۔ علاوہ ازیں برطانیہ کے اس قانون کا دائرہ صرف چرچ کے تحفظ تک ہی کیوں محدود ہے؟ یہ قوانین شہریوں میں عدم مساوات اور مذہبی امتیاز پر واضح دلیل ہیں۔

● حضرت عیسیٰ کی توہین کا ایک کیس آسٹریا میں بھی ۱۹۹۰ء میں زیر سماعت لایا گیا ہے، جس سے پتا چلتا ہے کہ یہ قانون دیگر مغربی ممالک میں بھی موجود ہے۔ اس کیس 'اولٹو پریمنگر انسٹیٹیوٹ بنام آسٹریا' کے فیصلہ میں عدالت نے تحریر کیا کہ

”دفعہ ۹ کے تحت مذہبی جذبات کے احترام کی جو ضمانت فراہم کی گئی ہے اس کے مطابق کسی بھی مذہب کی توہین پر مبنی اشتعال انگیز بیانات کو بدنیستی اور مجرمانہ خلاف ورزی قرار دیا جاسکتا ہے۔ جمہوری معاشرے کے اوصاف میں یہ وصف بھی شامل ہے کہ اس نوعیت کے بیانات، اقوال یا افعال کو تحمل، بردباری اور برداشت کی روح کے منافی خیال کیا جائے اور دوسروں کے مذہبی عقائد کے احترام کو صد فیصد یقینی بنایا جائے۔“

● ۱۹۸۹ء میں ایک فلم Visions of Ecstasy کو برطانوی سنسر بورڈ

نے اس بنیاد پر نمائش سے روک دیا کیونکہ اس میں جرج کی توہین پائی جاتی تھی۔ حالانکہ بعد ازاں وہ یہ ثابت نہیں کر سکے کہ اس میں توہین آمیز اور قابل اعتراض چیزیں کہاں پائی جاتی ہیں۔

● اس واقعہ میں ہمہ قسم کے نسلی امتیازات (یا تعصبات) کے خاتمے پر عالمی کنونشن ICERD کی بھی صریحاً خلاف ورزی کی گئی ہے۔ جس کی رو سے نسلی برتری، نفرت انگیز تقاریر اور نسلی تعصب کو ابھارنے کے عمل کو غیر قانونی قرار دیا گیا ہے۔ اور اقوام متحدہ پر لازم ہے کہ اس قسم کے قابل تعزیر اقدامات کے ذمہ داروں کو قرار واقعی سزا دے۔

ایسے معاشرے جہاں مذاہب کی بنیاد پر تفریق ممنوع ہے وہاں اسلام کو نظر انداز کر کے دیگر مذاہب کو یہ تقدس عطا کرنا بذات خود قابل مواخذہ اور مذہبی امتیاز کا مظہر ہے۔ یہ مغرب کی اس منافقت کا پول کھولتا ہے جو آئے روز مذہبی مساوات کا دعویٰ کرتی اور مسلم ممالک کو اس کا درس دیتی رہتی ہے۔ بالخصوص اس وقت جب جمہوری اصولوں کی دعویدار حکومتیں اس حقیقت کے علی الرغم اس زیادتی کا ارتکاب کریں کہ یہ دنیا میں پائے جانے والے ڈیڑھ ارب یعنی دنیا بھر کی چوتھائی آبادی کے مذہبی جذبات کا تمسخر اڑانا ہے۔

(ماہنامہ محدث لاہور، جلد نمبر ۳۸، شمارہ نمبر ۳)

## شان رسول ﷺ میں گستاخی اور پیروان رسول ﷺ کا موقف

ذیل کی تحریر عالم اسلام کے مشہور داعی، مفکر اور فقیہ ڈاکٹر علامہ یوسف القرضاوی کے خطبہ جمعہ کی ترجمانی ہے۔ علامہ موصوف نے یہ خطبہ ۲۰۰۶ء-۲-۳ کو دوحہ، قطر کی عمر بن خطاب نامی جامع مسجد میں دیا۔ اس دن کو یوم الغضب کے طور پر منایا گیا اور نماز جمعہ معا بعد احتجاجی ریلی نکالی گئی۔

الحمد لله نحمده ونستعينه ونستهديه ونستغفره  
ونعوذ بالله من شرور أنفسنا ومن سيئات أعمالنا من  
يهده الله فلا مضل له و من يضلل الله فلا تجد له وليا  
مرشدا وأشهد ان لا اله الا الله وحده لا شريك له.

اما بعد! اللہ تعالیٰ نے نبی اکرم ﷺ کے طرز عمل اور سلوک کو پاکیزہ بنایا: ”تمہارا رفیق نہ بھٹکا ہے نہ بہکا ہے“ (عجم: ۲)

اللہ تعالیٰ نے آپ ﷺ کی گفتگو کو پاکیزگی بخشی ”وہ اپنی خواہش نفس سے نہیں بولتے وہ تو ایک وحی ہے جو ان پر نازل ہوتی ہے۔“ (عجم: ۳)

اللہ تعالیٰ نے آپ ﷺ کی نظر کو پاکیزہ بنایا ”نظر نے جو کچھ دیکھا دل نے اس میں جھوٹ نہ ملایا۔“ (عجم: ۱۱)

اللہ تعالیٰ نے آپ ﷺ کی نظر کو پاکیزہ بنایا ”نگاہ نہ چندھیائی نہ حد سے متجاوز ہوئی۔“ (عجم: ۱۴)

اللہ تعالیٰ نے آپ ﷺ کے اخلاق کو پاکیزگی بخشی: ”اور بے شک آپ اخلاق کے بڑے مرتبہ پر فائز ہیں۔“ (قلم: ۴) اللہ تعالیٰ نے آپ ﷺ کی رسالت کو پاکیزہ بنایا: ”اے نبی! ہم نے تو تم کو دنیا والوں کے لیے رحمت بنا کر بھیجا ہے۔“ (انبیاء: ۱۰۷) اللہ تعالیٰ نے آپ ﷺ کی امت کو پاکیزہ بنایا: ”اب دنیا میں وہ بہترین گروہ تم ہو جسے انسانوں کی ہدایت و اصلاح کے لیے میدان میں لایا گیا ہے۔“ (آل عمران: ۱۱۰) اور ”اس طرح ہم نے تم مسلمانوں کو ایک امت وسط بنایا ہے تاکہ تم دنیا کے لوگوں پر گواہ رہو اور رسول تم پر گواہ ہوں۔“ (البقرہ: ۱۴۳) اے اللہ درود سلامتی بھیج ایسے جلیل القدر نبی (محمد ﷺ) پر ان کے اہل و عیال اور ان کے اصحاب پر جو ان پر ایمان لائے، ان کی مدد کی اور نور کی اتباع کی جو ان پر نازل ہوا اور درحقیقت وہی لوگ کامیاب و کامران ہیں اور اللہ خوش ہو ان لوگوں سے جو اس پیغام کو لے کر کھڑے ہوئے اس کی سنت سے ہدایت حاصل کی اور اس کے راستے میں جہاد کیا۔

برادران اسلام! زمانہ ماضی میں کسی کے اندر یہ جرأت نہ تھی کہ کسی مسلمان کی عزت کو گزند یا کسی لفظ سے تکلیف پہنچا سکے اس لیے کہ اس وقت امت مسلمہ واقعی امت مسلمہ تھی جو اپنی مدافعت پر پوری قدرت رکھتی تھی، دشمن مسلمانوں کے رعب سے ایک ماہ دور کی مسافت سے بھی گھبراتا تھا۔

حضرت عمر بن عبدالعزیز رضی اللہ عنہ کو جب یہ خبر پہنچی کہ سلطنت روم میں ایک مسلمان قیدی کی اہانت کی گئی ہے تو انہوں نے قیصر روم کو یہ خط لکھا: ”مجھے پتہ چلا ہے کہ تمہاری سلطنت میں ایک مسلمان کے ساتھ اہانت آمیز سلوک

کیا گیا ہے، جب تمہیں میرا یہ خط مل جائے تو اس کا راستہ چھوڑ دو، ورنہ میں ایک ایسے لشکر سے یلغار کروں گا جس کا پہلا سرا تمہارے پاس ہوگا اور آخری سرا میرے پاس۔“

اس کے بعد ملک روم کے پاس اس کے سوا کوئی چارہ نہیں بچا کہ وہ اس مسلمان قیدی کو رہا کر دے۔

تاریخ اسلام کا مشہور واقعہ ہے کہ ایک رومی نے ایک مسلمان عورت کو طمانچہ مارا اس وقت وہ خاتون اسلامی سلطنت سے بہت دور سلطنت روم میں تھی انہوں نے وہاں سے مدد کے لیے (اے خلیفہ معتمد مجھے بچاؤ) کی پکار لگائی، اس وقت ان سے کہا گیا کہ معتمد یہاں کہاں ہے! لیکن جب خلیفہ معتمد کو ان کا استغاثہ ملا تو کہا کہ (اے میری بہن میں حاضر ہوں) اور ایک لشکر جرار تیار کیا اس واقعہ کو عموریہ کے نام سے جانا جاتا ہے، عربی کے مشہور شاعر ابو تمام نے اس واقعہ کو اپنے قصیدے میں دوام بخشا ہے۔

السيف أصدق أنباء من الكتب تلوار کی خبر کتابوں اور نجومیوں کے زاپچوں سے زیادہ سچی ہے۔

في حده الحد بين الحد واللعب جس کی دھار ہنسی اور مذاق دونوں کے درمیان فیصلہ کر دیتی ہے۔

یہ ہماری تاریخ تھی لیکن اس وقت ہماری حالت یہ ہے کہ ہمارے اہم مقدسات کا مذاق اڑایا جاتا ہے، ہماری عزتوں کو پامال کیا جا رہا ہے، امت مسلمہ جس کی تعداد اس وقت تقریباً سوا ارب ہے اور جو دنیا کی تقریباً ایک

چوتھائی آبادی ہے اس وقت اس کا کوئی وزن نہیں ہے۔ اسے کوئی خاطر میں نہیں لاتا، اتنا سب کچھ ہونے کے باوجود امت پر سناٹا طاری ہے ایسا معلوم ہوتا ہے کہ جیسے کان بند کر لیے گئے ہوں یا قوت سماع جواب دے گئی ہو۔

ہر طرف سے تباہیوں نے گھیر لیا، پانی سر سے اونچا ہو گیا، قرآن کریم کا مذاق اڑایا گیا، لیکن امت خاموش رہی، بند کمروں کے اندر قرآن کریم کو روندنا گیا، جسے کسی نے نہیں دیکھا اس کا بعد میں انکار بھی کیا گیا، یہاں تک کہ اب محمد ﷺ کا شب و روز کھلے عام رسائل و جرائد میں مذاق اڑایا جا رہا ہے اسے امت کسی بھی حال میں برداشت نہیں کر سکتی بلاشبہ یہ ایک ہمالیائی جرم ہے جس کی کوئی نظیر نہیں ملتی، یہ گستاخی انسانی تاریخ کی سب سے عظیم شخصیت جناب محمد رسول اللہ ﷺ کی شان میں کی گئی ہے جن کو اللہ تعالیٰ نے خاتم النبیین بنایا، مکارم اخلاق کی تکمیل کے لیے آپ ﷺ کی بعثت فرمائی اور سارے جہاں کے لیے رحمۃ اللعالمین بنا کر بھیجا، رسالتوں کا سلسلہ آپ ﷺ پر ختم ہو گیا اور آپ کو ایسی جامع رسالت عطا فرمائی جو رہتی دنیا تک کے لیے ہے اور تمام انسانوں کے لیے عام ہے۔ اللہ تعالیٰ نے ارشاد فرمایا کہ ”ہم نے کتاب تم پہ نازل کر دی ہے جو ہر چیز کی صاف صاف وضاحت کرنے والی ہے اور ہدایت و رحمت اور بشارت ہے ان لوگوں کے لیے جنہوں نے سر تسلیم خم کر دیا ہے۔“ (نحل: ۸۹)

نبی کریم ﷺ کی شان میں جو گستاخی کی گئی ہے وہ بہت بھیانک جرم ہے اور جرم کی شناخت کا اندازہ اس بات سے کیا جائے گا کہ یہ جرم کس کے ساتھ کیا گیا ہے اور اس نقصان کا دائرہ کیا ہے؟ اس زیادتی کا شکار کوئی ایک

خاندان یا قبیلہ نہیں ہوا ہے کہ کسی شیخ قبیلہ کی شان میں گستاخی کی گئی ہو اور اس کا شکار صرف اس کا خاندان ہوا ہو جیسا کہ شاعر کہتا ہے کہ

فغض الطرف انك من نمير

فلا كعبا بلغت ولا كلابا

”تم شرم سے اپنی نگاہیں جھکا لو اس لیے کہ تمہارا انتساب قبیلہ نمیر سے ہے۔ قبیلہ بنو کعب یا بنو کلاب کو کہاں پہنچ سکتے ہو۔“

یہاں اس زیادتی کا شکار شمال و جنوب سے لے کر مشرق و مغرب تک پوری امت محمدیہ (شیعہ و سنی) ہے جس زاویہ نظر سے بھی دیکھا جائے یہ بہت بھیا تک جرم ہے، آخر اس جرم کا سبب کیا ہے بہت سارے جرائم کا کوئی نہ کوئی سبب اور محرک ہوتا ہے لیکن اس جرم کا کوئی سبب نہیں۔

ڈنمارک کی جریدہ کے مدیر نے کارٹونسٹوں کو محمد ﷺ کی تخیلاتی کارٹون سازی کے لیے مقابلہ (کمپیٹیشن) کی دعوت دی بعض کارٹون سازوں نے اس مقابلہ میں شرکت سے گریز کیا یہ جان کر کہ یہ چیز مسلمانوں کے غم و غصہ کو بھڑکا دے گی لیکن وہ جریدہ برابر لوگوں کو مقابلہ میں شرکت پر اکساتا رہا یہاں تک کہ کچھ لوگوں نے اس کی آواز پر لبیک کہا، اور زبیدہ نے نبی اکرم ﷺ کے بارہ کارٹون شائع کئے ہر کارٹون نبی اکرم ﷺ کی شخصیت کو حد درجہ بد نما اور مجروح کرتا ہے، وہاں کے ماحول میں اس جرم کا سرے سے نہ کوئی سبب ہے اور نہ محرک، کیونکہ وہاں کے مسلمانوں کے حکومت اور برادران وطن دونوں سے بہتر تعلقات ہیں، پھر کس چیز نے ان کو اس امت کی اہانت پر اکسایا، گویا کہ

ان کی اس حرکت پر کسی کو غصہ ہی نہیں آئے گا؟

اس جرم کی کوئی وجہ جواز نہیں، لوگ کہتے ہیں کہ یہ رائے کی آزادی ہے آخر یہاں کون سی رائے تھی جس پر مباحثہ کیا جاتا اور دوسری رائے کے لیے دلیلیں پیش کی جاتیں یہاں تو سرے سے کوئی رائے ہی نہیں یہ تو کھلم کھلا گالی ہے۔

اس جرم کی شناخت کا اندازہ وہی شخص کر سکتا ہے جس نے ان تصویروں کو دیکھا ہو میں یہ سمجھتا تھا کہ یہ کوئی ہلکا معاملہ ہوگا لیکن جب میں نے ان تصویروں کو دیکھا تو اس نے میری آتش غضب کو بھڑکا دیا، میرے صبر کا پیمانہ لبریز ہو گیا، دل غم و غصہ سے بھر آیا اور ایسا لگا کہ جیسے میں آپے سے باہر ہو جاؤں گا اس طرح کے واقعہ پر کوئی بردباد سے بردباد آدمی بھی غصہ ہوئے بغیر نہیں رہ سکتا۔

اسے رائے کی آزادی کہنا بہت بڑا جھوٹ ہے کیا رائے کی آزادی یہ ہے کہ لوگوں کو اور ان کے ماں باپ کو گالی دی جائے اور پھر یہ کہا جائے کہ یہ میری رائے ہے اور مجھے رائے کے اظہار کی آزادی حاصل ہے۔

نہیں..... ہرگز نہیں اسے رائے کی آزادی نہیں بلکہ اسے بے ادبی، بدتمیزی، بد اخلاقی، اقدار کی بے حرمتی اور ناروا طرز عمل کہتے ہیں جسے اخلاق، معاشرتی اقدار، مذاہب عالم اور ہر معقول انسان رد کرتا ہے۔

ابتداء ہی میں ڈنمارک کے مسلمانوں نے جریدہ سے مطالبہ کیا تھا کہ وہ اپنی اس حرکت پر معذرت کر لے لیکن جریدہ نے معذرت کرنے سے صاف انکار کر دیا اور کہا یہ ہمارا حق ہے اور ہمیں رائے کے اظہار کی آزادی ہے، اس کے علاوہ اسلامی ممالک کے اکیس عرب سفراء نے ڈنمارک کے وزیر اعظم سے

ملاقات کرنے کا ارادہ ظاہر کیا تو اس نے ملاقات کرنے سے صاف انکار کر دیا اور کہا کہ یہ ڈنمارک کے لوگوں اور اظہار آزادی رائے کا معاملہ ہے ہمارا اس سے کوئی لینا دینا نہیں، اگر اس نے ابتداء ہی میں اس پر لگام ڈالی ہوتی اور کہا ہوتا کہ کسی کی اہانت ہمارا مقصد نہیں اور ہم اس کے لیے معذرت خواہ ہیں اور سفراء سے ملاقات کر لی ہوتی تو معاملہ وہیں کا وہیں ختم ہو جاتا، لیکن ان لوگوں نے اپنے اس قابل افسوس موقف پر مسلسل اصرار کیا جس کا نتیجہ یہ ہوا کہ دو ماہ بعد ناروے کے ایک جریدہ نے انہیں تصویروں کو شائع کیا اور ڈنمارک کی جریدہ نے پھر انہیں تصویروں کو دوبارہ دو ماہ بعد جنوری میں شائع کیا جس کی وجہ سے مسلمانوں کا آتش غضب دوبارہ بھڑک اٹھا، حالانکہ لوگ اس موضوع کو بھول چکے تھے، لیکن ڈنمارک کی جریدہ نے اس موضوع کو پھر سے زندہ کر دیا، ڈنمارک کے مسلمانوں نے اس معاملہ کو پوری امت مسلمہ پر پیش کرنے کا ارادہ کیا اس لیے کہ یہ معاملہ صرف تمہا ان کا معاملہ نہیں، محمد ﷺ صرف ان کے رسول نہیں، اسلام صرف ان کا دین نہیں۔

اس جریدہ نے ایک بہت بھیانک جرم اور ایک مذموم روش کی ابتداء کی ہے اس فعل پر وہ گنہگار ہے اور جس نے بھی اس کی پیروی کی ہے وہ سب گنہگار ہیں اس لیے کہ یورپین رسائل و جرائد (فرانس، اٹلی، ہالینڈ، سویزر لینڈ، جرمنی، اسپین، بی بی سی لندن) نے اس کے ساتھ اظہار یکجہتی کے لیے ان تصویروں کو بار بار شائع کیا ہے، لیکن فرانسیسی جریدہ جس کا مالک ایک مصری تاجر ہے اس کو اس معاملہ کا زیادہ علم نہیں تھا لیکن جب اس کو معلوم ہوا تو اس نے جریدہ کے مدیر کو برخاست کر دیا، اسے لگا کہ اس طرح کی چیز کسی بھی

طرح قابل قبول نہیں ہو سکتی، مجھے یہ بھی بتایا گیا ہے کہ فرانسیسی وزیر خارجہ نے جریدہ میں جو کچھ ہوا ہے اس پر اپنی معذرت پیش کی ہے، اگر یہ صحیح ہے تو ہم فرانسیسی کو بری کرتے ہیں اور اگر یورپ کے دوسرے ممالک اپنی اس حرکت پر پشیمانی اور برأت کا اظہار نہیں کرتے اور اپنی ہٹ دھرمی پر قائم رہتے ہیں تو ان کے سلسلہ میں ہمارے موقف میں کوئی تبدیلی نہیں آئے گی۔

قرآن کریم کا مذاق (اس سے قبل قرآن کریم کا مذاق اڑایا جا چکا ہے) اسلامی مقدسات کی بے حرمتی، نبی اکرم ﷺ کا استہزاء جیسے امور پر امت مسلمہ کا کیا موقف ہونا چاہیے؟

سوارب آبادی والی امت مسلمہ کو سب سے پہلے چاہیے کہ اس طرح کے امور کو چیلنج کرے اور اپنے نبی، اپنے دین اور اپنے قرآن کے لیے غضبناک ہو اور اپنے غم و غصہ اور ناراضگی کا اظہار کرے اور لوگوں کو بتادے کہ اس طرح کی چیز ہرگز برداشت نہیں کی جائے گی ایسے موقع پر غضبناک ہونا صرف فضیلت کی بات نہیں بلکہ فریضہ ہے، صحابہ کرام رضی اللہ عنہم شان رسول اکرم ﷺ میں گستاخی کا ایک لفظ نہیں برداشت کر سکتے تھے اور کہتے تھے کہ اے اللہ کے رسول آپ مجھے اجازت دیجیئے کہ میں فلاں شخص کی گردن مار دوں، ذات رسول اکرم ﷺ سے محبت ایمان کا جزو پہلے بھی تھا اور آج بھی ہے۔ حدیث شریف میں ہے کہ

لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ نَفْسِهِ وَمَالِهِ  
وَوَالِدِهِ وَالنَّاسِ أَجْمَعِينَ.

[السنن الکبریٰ عن قتادة: ۶/۵۳۴]

تم میں سے کوئی شخص اس وقت تک مومن کامل نہیں ہو سکتا جب تک کہ میں اس کے نزدیک اس کی جان، اس کے مال، اس کی آل اولاد اور تمام لوگوں سے زیادہ محبوب نہ ہو جاؤں۔

www.KitaboSunnat.com

اور

ثَلَاثٌ مَنْ كُنَّ فِيهِ وَجَدَ حَلَاوَةَ الْإِيمَانِ أَنْ يَكُونَ اللَّهُ  
وَرَسُولُهُ أَحَبَّ إِلَيْهِ مِمَّا سِوَاهُمَا .

[صحیح بخاری، کتاب الایمان عن انس بن مالک ۱۵]

تین چیزیں جس شخص کے اندر پائی گئیں تو سمجھ لو کہ وہ ایمان کی حلاوت و چاشنی کو پا گیا وہ یہ ہے کہ اللہ اور اس کے رسول اس کے نزدیک دنیا کی تمام چیزوں سے زیادہ محبوب ہو جائیں۔

بعض صحابہ کرام رضی اللہ عنہم جو مکہ کی تپتی ہوئی چٹانوں پر تکلیف سے دوچار کئے جا رہے تھے ان سے مشرکین مکہ نے پوچھا کہ کیا تمہیں پسند ہے کہ محمد (صلی اللہ علیہ وسلم) تمہاری جگہ ہوں اور تم لوگ مکہ میں اپنے اہل و عیال کے پاس ہو، ان لوگوں نے جواب دیا کہ اللہ کی قسم آپ ﷺ کا وجود مبارک جہاں بھی ہے ہمیں وہاں یہ بھی پسند نہیں کہ آپ ﷺ کے پائے مبارک میں کانٹا بھی چبھے، یہ سن کر ابوسفیان نے کہا کہ جس طرح محمد (صلی اللہ علیہ وسلم) سے اصحاب محمد محبت کرتے ہیں میں نے کسی کو کسی سے اس طرح محبت کرتے ہوئے نہیں دیکھا۔

امت مسلمہ کے لیے ضروری ہے کہ وہ اپنی غضبناکی کا اظہار کرے، امام شافعی رحمہ اللہ سے بیان کیا جاتا ہے کہ انہوں نے فرمایا کہ کسی کے غضب کو دعوت دی جائے اور وہ غضبناک نہ ہو تو ایسا شخص گدھا ہے اور ہم اس طرح کی

امت نہیں کہ جس پر سوار ہو جائے بلکہ ہم شیر ہیں جو اپنے کچھار کی حفاظت کی خاطر دھاڑتا ہے اور اپنی عزت پر آنچ نہیں آنے دیتا۔

اس لیے امت محمدیہ کا فریضہ ہے کہ وہ اپنے اللہ، اپنے رسول ﷺ اور اپنی کتاب کے لیے بھڑک اٹھے، اس کے لیے اس طرح کی بے عزتی برداشت کرنا کسی بھی حال میں جائز نہیں اور جو شخص اس کی رسوائی قبول کرنے پر راضی ہو وہ ہم میں سے نہیں۔

”اور عزت تو اللہ اور اس کے رسول ﷺ اور مومن کے لیے ہے مگر یہ منافق جانتے نہیں ہیں۔“ [منافقون: ۸]

ہمارے لئے ضروری ہے کہ ہم اپنے غضب کا اظہار کریں اور دنیا کو بتادیں کہ ہمارا غصہ کیا ہوتا ہے عرب شاعر کہتا ہے:

لَمَنْ كُنْتَ مَحْتَا جَا لِي الْحَلْمِ

فَانْسِي اِلَى الْجَهْلِ فِي بَعْضِ الْاِحَابِيْنِ اِحْوَج

اگر میں حلم و بردباری کا ضرورت مند رہتا ہوں، تو بسا اوقات مجھے نادانی و ہٹ دھرمی کی اس سے کہیں زیادہ ضرورت پڑتی ہے۔

وَلِي فِرْسٌ لِّلْحَلْمِ بِالْحَلْمِ مَلْحَمٌ

وَلِي فِرْسٌ لِّلْجَهْلِ بِالْجَهْلِ مَفْرَدٌ

میرے پاس ایک حلم و بردباری کا گھوڑا ہے جسے میں نے سنجیدگی و متانت کی لگام پہنارکھی ہے: اور جہل و ہٹ دھرمی کا بھی ایک گھوڑا ہے جو اپنے اس فن میں منفرد ہے۔

فمن تقویمی فانی مقوم  
 ومن رام تعویجی فانی معوج  
 جو مجھے سیدھا دیکھنا چاہتا ہے میں اس کے لیے پہلے ہی سے سیدھا  
 ہوں اور جو مجھے ٹیڑھا دیکھنا چاہتا ہے تو میں اس کے لیے پہلے ہی  
 سے ٹیڑھا ہوں۔

وما كنت ارضی الجھل خزنا وصاحبا  
 ولکننی ارضی بہ حین اخرج  
 نادانی وہٹ دھرمی کو میں ہنسی خوشی نہیں اپناتا ہوں، بلکہ میں اس کو  
 اس وقت اپناتا ہوں جب مجبور کر دیا جاتا ہوں۔

اپنی غیرت و حرمت کی پاسداری کے لیے آدمی کا غیرت مند ہونا  
 ضروری ہے، اللہ تعالیٰ نے اس شخص کو برا کہا ہے جسے غیرت نہیں آتی ہو، نبی  
 اکرم ﷺ نے ارشاد فرمایا کہ دیوث جنت میں داخل نہیں ہو سکتا لوگوں نے  
 پوچھا کہ اے اللہ کے رسول دیوث کون ہے؟ آپ ﷺ نے فرمایا کہ جو  
 اپنی بیوی کے پاس برائی دیکھے اور پھر بھی خاموش رہے، یعنی اسے معلوم ہو  
 کہ کوئی آدمی اس کے غائبانہ میں اس کی بیوی سے باتیں کرتا ہے اس کے  
 پاس آتا ہے یہ سب کچھ جاننے کے باوجود اپنے کانوں میں روئی ڈال لے  
 ایسا آدمی بے غیرت ہے اس کی مردانگی مفقود ہو چکی ہے، نبی اکرم ﷺ  
 نے فرمایا کہ:

ان سعد الغیور وانا اغیر منه واللہ اغیر منی.

[طبرانی نے حضرت ابہریرہ سے روایت کیا ہے۔]

”سعد بہت غیور آدمی ہیں اور میں ان سے زیادہ غیرت مند ہوں اور اللہ تعالیٰ مجھ سے زیادہ غیرت مند ہے۔“

یہ بے غیرتی ہے کہ امت کی ذلت دین کی پامالی اور نبی ﷺ کی توہین برداشت کی جائے اور کوئی اقدام نہ کیا جائے اور نہ ہی غیرت و حمیت و غضب کا اظہار کیا جائے، ہم دیوث (بے غیرت) امتوں میں سے نہیں ہیں، بلکہ اگر ہماری عزت و ناموس پہ حرف آئے تو ہماری غیرت ہم کو لٹکارتی ہے، آج کا دن اللہ اور اس کے رسول اور اس کے تمام ہی انبیاء و رسل، آسمانی کتابوں اور مذاہب کے تقدس و حرمت کے لیے غضب کا دن ہے، اس لیے میرا امت مسلمہ سے پہلا مطالبہ یہ ہے کہ

(۱) وہ اپنی غیرت و حمیت کا مظاہرہ کرے، اپنی غضبناکی کا اظہار کرے اور اگر امت نے غم و غصہ اور غیرت کو کھودیا تو سمجھو کہ اس کی زندگی اور اس کی معنویت سب ختم ہوگئی۔

(۲) ہم اسلامی مقدسات کا مذاق اڑانے والوں اور نبی ﷺ کی توہین کرنے والوں کی تمام مصنوعات (پروڈکٹس) کا بائیکاٹ کریں جو کچھ ہم پر واجب ہے یہ اس میں سب سے کم درجہ کی چیز ہے، ایسا کیسے ممکن ہے کہ ہم اپنی اور اپنے نبی ﷺ کی توہین کرنے والوں کی مصنوعات کو فروغ دیں، پہلے ان لوگوں نے معذرت کرنے اور پھر مسلمان سفراء سے ملاقات کا انکار کیا لیکن جب انہیں بائیکاٹ کا علم ہوا تو معذرت کرنے لگے آخر شروع ہی میں تم لوگوں کو معذرت خواہی کا احساس کیوں نہ ہوا؟

(۳) ہمارا امت مسلمہ سے یہ مطالبہ ہے کہ وہ اپنی حکومتوں پر دباؤ ڈالیں تاکہ وہ ان ممالک سے اپنے سفراء واپس بلائیں اور ہم انہیں بتادیں کہ ہم اپنے نبی کے لیے غضبناک ہوتے ہیں، ہم مبارک باد پیش کرتے ہیں ان ممالک کو جنہوں نے اپنے سفارتی تعلقات منقطع کر لیے، جیسے سعودی عرب اور شام جنہوں نے وہاں سے اپنے سفراء واپس بلا لیے اور کویتی پارلیمنٹ کو بھی جس نے ان لوگوں کی مصنوعات (پروڈکٹس) کے بائیکاٹ کی قرارداد پاس کی اور مصر، قطر اور پورے عالم اسلام کے لوگوں کو جنہوں نے بائیکاٹ کا اعلان کیا ہم اسلامی ممالک سے مطالبہ کرتے ہیں کہ وہ عوام کے غم و غصہ کا ساتھ دیں اور ایک موقف پر ڈٹ جائیں اور ان کو بتادیں کہ ہم لقمہ تر نہیں جسے آسانی سے نگلا جاسکے، ہم لوگ وہ ہیں جو کسی بھی حال میں اہانت برداشت نہیں کر سکتے۔

(۴) ہم اقوام متحدہ سے یہ مطالبہ کرتے ہیں کہ وہ فوری طور پر ایک ایسا قانون پاس کرے جس کی رو سے انبیاء و رسل، مقدس آسمانی کتابوں اور مذہبی مقدسات، کی پامالی کو قطعی طور پر ممنوع قرار دیا جائے اس سے قبل یہودی مقدسات کی حفاظت کے لیے اس طرح کا قانون بنایا جا چکا ہے، بعض ڈنمارکیوں نے کہا ہے کہ ہم چاہیں تو مسیح اور مسیحیت کا مذاق اڑا سکتے ہیں لیکن تم یہودیت کا مذاق نہیں اڑا سکتے، یہودیت نے اپنی حفاظت کی خاطر قانون کی پناہ لے رکھی ہے یہاں تک کہ کسی کو یہ اجازت نہیں کہ وہ (نام نہاد) ہولوکوسٹ جیسے واقعہ کے اعداد و شمار پر مناقشہ کر سکے اور اس کے خلاف ایک لفظ بھی بول سکے اگرچہ وہ کوئی علمی و تحقیقی مقالہ ہی کیوں نہ ہو، روپیہ غارودی نے جب اس

موضوع پر لب کشائی کی تو اسے جیل کی سلاخوں کے پیچھے پہنچا دیا گیا۔

اس لیے ہم چاہتے ہیں کہ ایک ایسا قانون ہو جو انبیاء و رسل، آسمانی کتابوں اور مذہبی مقدسات کی حفاظت کرے تاکہ کسی کو ان کی اہانت کی جرأت نہ ہو سکے، ہم اسلامی ممالک سے مطالبہ کرتے ہیں کہ وہ اس طرح کا قانون بنانے کے لیے اقوام متحدہ پر دباؤ ڈالیں، اور ہم امت مسلمہ سے بھی یہ مطالبہ کرتے ہیں کہ وہ اپنی حکومتوں پر دباؤ ڈالیں اور ڈنمارکیوں سے یہ کہیں کہ تمہارے سلسلہ میں ہمارا موقف اسی وقت نرم ہو سکتا ہے جب تم دین اسلام کا احترام کرو، مساجد اور دعوتی مراکز کے قیام کی اجازت دو اور جس جریدہ نے نبی کریم ﷺ کی اہانت کی ہے وہ اپنے جریدہ میں ذات کریم کا دفاع کرے اور آپ ﷺ کی شرافت و فضیلت اور دعوت و رسالت کی نشر و اشاعت کی کئی ماہ تک اجازت دے۔

میں یہاں اس سلسلہ میں اسلامی طریقہ اور موقف کی وضاحت کروں گا، اسلام مسلمانوں کو زبان کی حفاظت اور پاکیزگی کی تربیت دیتا ہے اور کسی کو بھی سب و شتم سے منع کرتا ہے یہاں تک کہ چیزوں کو بھی گالی دینے سے روکتا ہے۔

نبی اکرم ﷺ نے ارشاد فرمایا کہ:

لا تسبوا اصحابی . [صحیح مسلم عن ابی ہریرۃ: ۴/۱۹۶۷]

”میرے اصحاب کو گالی مت دو۔“

لا تسبنا احدنا ولا تحقرن .

[المعجم الطبرانی عن ابی ہریر ۷/۶۵]

”کوئی کسی کو نہ گالی دے نہ تحقیر کرے۔“

لا تسبوا الاموات فتؤذوا الاحياء.

صحیح ابن حبان عن مغيرة بن شعبه (۷/۲۹۲)

”مردوں کو گالی مت دو اس طرح تم زندوں کو (جو ان کے رشتہ دار ہیں) تکلیف دو گے۔“

لا تسبی الحمی فانها تذهب خطایا بنی آدم.

(سنن بیہقی عن جابر بن عبد اللہ ۳/۳۷۷)

”بخار کو گالی نہ دی جائے اس لیے کہ اس سے بنی آدم کے گناہ دور ہوتے ہیں۔“

لا تسبوا الريح انها مأمورة.

(مستدرک علی الصحیحین عن ابی بن کعب ۲/۲۹۸)

”ہوا کو گالی مت دو اس لیے کہ وہ مامور ہے۔“

لا تسبوا الدهر فان الله هو الدهر.

(صحیح مسلم عن ابی ہریرہ: ۴/۱۷۶۳)

”زمانہ کو گالی مت دو اس لیے کہ زمانہ خود اللہ تعالیٰ ہے۔“

لا تسبوا الديك فانه يوقظ للصلاة.

(صحیح ابن حبان عن زید بن خالد العہنی ۱۳/۳۷)

”مرغ کو گالی مت دو اس لیے کہ وہ نماز کے لیے بیدار کرتا ہے۔“

ان تمام چیزوں میں خیر کا پہلو ہے اس لیے اسے گالی دینا جائز نہیں اللہ تبارک و تعالیٰ نے تو یہاں تک فرمایا ہے کہ ”یہ لوگ اللہ کے سوا جن کو پکارتے ہیں انہیں گالیاں مت دو کہیں ایسا نہ ہو کہ یہ شرک سے آگے بڑھ کر جہالت کی بنا پر اللہ کو گالیاں دیے لگیں۔“ (انعام: ۱۰۸)

حدیث شریف تو یہاں تک کہتی ہے کہ:

لا تسبوا الشيطان فان السب لا يدفع عنكم ضرره ولا يغني  
عنكم من عداوته شيئا ولكن تعوذوا بالله من شره.

(فيض القدير عن ابی هريرة: ۶/۴۰۰)

”شیطان کو گالی مت دو اس لیے کہ گالی تم سے اس کے ضرر کو نہ  
روک سکتی ہے اور نہ ہی اس کی دشمنی سے ذرہ برابر بھی بے نیاز کر سکتی  
ہے بلکہ اس کے شر سے اللہ کی پناہ مانگو۔“

اور یہ سکھایا گیا ہے کہ

”اور دعا کرو کہ پروردگار، میں شیطان کی اکساہٹوں سے تیری پناہ

(مومنون: ۹۷)

مانگتا ہوں۔“

یہی اسلامی طریقہ ہے جو انسانوں کو گالی دینے سے روکتا ہے چہ  
جائیکہ انبیاء و رسل کو گالی دی جائے اور انبیاء تو وہ ذات گرامی ہیں جن کی عزت  
سے چھیڑ چھاڑ کی کسی کو بھی اجازت نہیں ہے اور ہم نبی اکرم ﷺ اور دوسرے  
تمام انبیاء حضرت ابراہیم علیہ السلام، حضرت عیسیٰ علیہ السلام، حضرت موسیٰ علیہ السلام، حضرت  
یعقوب علیہ السلام کسی کی بھی اہانت کی اجازت نہیں دیں گے۔

بندہ عاجز نا کارہ

www.KitaboSunnat.com

محمد علی جانناز

مکتبہ دارالعلوم اسلامیہ، لاہور

۹۹... جے ماڈرن ٹاؤن - لاہور

فون: ۱.۶.۱.۶.۶.....

شیخ الحدیث مولانا محمد عسیح خان باری دہلوی مدظلہ العالی

کی شہرہ آفاق کتب



مکتبہ رحمانیہ

ناصر روڈ سیالکوٹ

Ph:052-4591911 Mob:03006161913